

ከበደ ፡ ሚካኤል ፡

ሥልጣኔ ፡

ማለት ፡ ምንድነኛ ?

ማ ው ጫ ።

	ገጽ ፡
መቅደም ፡	፩
ግርማዊ ፡ ሆይ ፡	፲፫
የሥልጣኔ ፡ ትርጉም ፡	፲፭
የድርሰት ፡ ታሪክ ፡	፳፫
ሥነ ፡ ጥበባት ፡	፴፩
ልዩ ፡ ልዩ ፡ አስተያየቶች ፡	፴፱
ቪዲዮናንዳና ፡ ጋንዲ ፡	፵፭
የሥልጣኔ ፡ ደዌ ፡	፶፯
የከተማ ፡ ሕዝብ ፡ (ዴሞክራሲ) ፡	፷፯
ተጠራጣሪዎችና ፡ ከሐድያን ፡	፸፯
የዓለም ፡ መንግሥታትና ፡ የዓለም ፡ ሕዝቦች ፡	፺፩
የኢትዮጵያ ፡ ተግባር ፡	፺፮
ግርማዊ ፡ ቀዳማዊ ፡ ገይለ ፡ ሥላሴና ፡ ጋንዲ ፡	፺፲፯
ሰውና ፡ ጥበብ ፡	፺፴፫
ጥበብ ፡ ከየት ፡ ተገኘች ?	፺፶፭
የሥልጣኔ ፡ ገጸ ፡ በረከት ፡	፺፷፭
ጋንዲና ፡ ኢንዱስትሪ ፡	፺፸፫
ጋንዲና ፡ ሙስጠፋ ፡ ከማል ፡	፺፻፩
የተስፋ ፡ ጮራ ፡	፺፺፯
የማይሞቱ ፡ ቃሎች ፡	፺፻፲፩

ስለ : ሥልጣኔ : ትርጉምና : ሐተታ : የደራሲውን : አስተያየት : በ
ሙሉ : ለማወቅ : ሲፈለግ : «የሥልጣኔ : አየር : በሚል : አርእስት : ከ
ዚህ : ቀጥሎ : ታትሞ : የሚወጣውን : መጽሐፍ : ጨምሮ : መመልከት :
የሚያስፈልግ : መሆኑን : ደራሲው : ላንባቢ : ያስገነዝባል ። እነዚህ :
ሁለቱ : መጻሕፍት : ባሳብ : የተሳሰሩ : ናቸው : ማለት : ነው ።

ያለደራሲው : ፈቃድ : ማሳተም : ወይም : መተርጉም : አይቻልም ።

Copyright

በአርቲስቲክ : ማተሚያ : ሊሚታድ : ሁለተኛ : ጊዜ : ታተመ ።

መ ቅ ድ ም ።

ሰውን : ከሌሎች : ፍጡሮች : በላይ : አድርገን : እንድንመለከተው :
የሚያስገድደን : ምክንያት : ሥልጣኔን : የሠራ : እሱ : በመሆኑ : ነው ።
ይህ : ችሎታ : የተሰጠው : ባይሆን : ኖሮ : በቢዎሎጂ : አኳኋን : ሥነ :
ፍጥረቱን : ስንመለከተው : በዚች : ፕላኔት : ላይ : ከሚኖሩት : ከቀሩት :
ፍጡሮች : የተለየ : አድርጎ : የሚያስቈጥረው : ምንም : ሌላ : ነገር :
ባላገኘንበት : ነበር ። ነገር : ግን : የሰው : ዘር : ከተፈጠረ : ጀምሮ : ያለ
ውን : ታሪክ : ስናስተውለው : ይህን : የሥልጣኔ : ተግባር : ለመፈጸም :
አብሮት : የተወለደውና : ለሥነ : ፍጥረቱ : መለያ : ሆኖ : የተሰጠው :
ባሕርይ : ሲወድቅ : ሲነሣ : በብዙ : ደረጃ : ካለፈ : በኋላ : አሁን : ካለ
ንበት : ከአቶም : ዘመን : ለመድረስ : እንሆ : የበቃ : ሆኖ : ለመገኘት :
ቻለ ። ነገር : ግን : ከዚህ : ለመድረስ : ከመቻሉ : በፊት : ረጅም : ጉዞ :
ማድረግ ፤ ዝግተኛና : ጠንካራ : የሆነ : መጣጣርን : መፈጸም : አስፈ
ልጎታል ። ይህን : የፈጸመውን : የመሻሻል : ጉዞ : ለማወቅ : ስንፈልግ :
በህንድ : አገር : ሪሺ : የተባሉት : አስተዋዮች : የሆኑ : ሰዎች : ወይም :
ሰባቱ : ጠቢባን : የሚባሉት : ግሪኮች : ከነበሩበት : ዘመን : አንሥተን :
የተደረጉትን : እርምጃዎች : በመከተል : ባሳብ : ብቻ : በሆነው : መመ
ራመርና : ወይም : ያሳብን : ዕውቀት : በሥራ : ገልጦ : በማሳየት : የተ
ፈጸመውን : ነገር : እየተከታተልን : መመልከት : ይኖርብናል ፤ ይህንንም :
ስናደርግ : ይህ : አንደዬ : ሲቋረጥ : ደግሞ : ተመልሶ : ሲቋቋም : አንዳን
ደዬም : ለጊዜው : ሲሰናከል : የኖረውን ፤ ነገር : ግን : መቼም : ቢሆን :
ጨርሶ : ለመበጠስና : ለመደምሰስ : ያልቻለውን : ሰው : በዕውቀት :
መንገድ : ያደረገውን : ጉዞ : ባንድ : ጊዜ : ተገልጦ : በዐይነ : አእምሯ
ችን : ልንመለከተውና : ልናስተውለው : እንችላለን ።

በዚህ : አኳኋን : የሰው : ልጅ : ወይም : በሌላ : አነጋገር : የሥልጣኔ :
መሪ : የሆኑት : ሕዝቦች : በሰው : አሳብ : ሊፀነስ : ይችላል : ተብሎ :
ከማይታመን : አዲስ : ከሆነ : ከሥልጣኔ : ሁኔታ : ሲደርሱ : ተመልክ
ተን : አሳባችን : የመደነቅ : ስሜት : ያድርበታል ። ስለ : ሲያንስና :
ስለ : ቴክኒክ : የተወጣኑት : አያሌ : የሆኑ : አሳቦች : በሥልጣኔ : የገፉ :
ዕውቀት : ባላቸው : አገሮች : ተቋቁመው : በሚገኙት : (ላቦራቲሮች) :
ማለት : የጥበብ : መመርመሪያዎች : የሚጠኑት : ጥናቶች ፤ በዓለም : ላይ :

ያሉ ፡ ብዙዎች ፡ የሆኑ ፡ ሊቃውንት ፡ ድካም ፡ ሳይሰማቸው ፡ በሚያስደ
 ንቅ ፡ ትጋት ፡ የሚያደርጉት ፡ የተመራማሪነት ፡ ተግባር ፤ ከዚህ ፡ ሁሉ ፡
 ነገር ፡ የሚገኘው ፡ ውጤት ፡ ወደ ፡ ፊት ፡ በሚመጣው ፡ ቅርብ ፡ ጊዜ ፡
 ውስጥ ፡ የሥልጣኔን ፡ መልክ ፡ አሁን ፡ ካለው ፡ ይበልጥ ፡ ሊለውጠው ፡
 ይችላል ። በሲያንስና ፡ በቴክኒክ ፡ ረገድ ፡ የሚፈጸሙት ፡ ነገሮች ፡ ምን ፡
 እንደ ፡ ሆኑ ፡ ለማወቅ ፡ ስንፈልግ ፡ ስለዚህ ፡ ጉዳይ ፡ ባጭርና ፡ በቀላል ፡
 አነጋገር ፡ እየሆኑ ፡ ከልዩ ፡ ልዩ ፡ ሊቃውንት ፡ የሚጻፉትን ፡ መጻሕፍት ፡
 ማንበብ ፡ እንችላለን ። ባሁኑ ፡ ዘመን ፡ ከዓለም ፡ ፊት ፡ ተደቅነው ፡ ከ
 ሚገኙት ፡ ዋናች ፡ ጉዳዮች ፡ አንዱ ፡ ወደ ፡ ጓላ ፡ የቀሩ ፡ አገሮች ፡ ጉዳይ ፡
 ስለ ፡ ሆነ ፡ ከዚህ ፡ ቀጥሎ ፡ ያሉትን ፡ ጥያቄዎች ፡ አሳባችን ፡ ሳይስታው
 ሳቸው ፡ ሊቀር ፡ አይገባም ። ይኸውም ፡ ወደ ፡ ጓላ ፡ የቀሩ ፡ አገሮች ፡
 ችግሮቻቸውን ፡ ሊወጧቸው ፡ የሚችሉት ፡ እንዴት ፡ ነው ? ለዚህ ፡ የ
 ሚሆን ፡ ዋጋ ፡ ያለው ፡ መፍትሔ ፡ ይገኛል ፡ ወይ ? የሚል ፡ ነው ። እኔ ፡
 በራሴ ፡ አስተያየት ፡ እኛ ፡ ወደ ፡ ጓላ ፡ በቀሩ ፡ አገሮች ፡ የምንኖር ፡ ሕዝ
 ቦች ፡ ሌላው ፡ ቀርቶ ፡ በሳይንስና ፡ በቴክኒክ ፡ በኩል ፡ በሠለጠኑት ፡ አ
 ገሮች ፡ የተፈጸሙትን ፡ ሥራዎች ፡ ብቻ ፡ እንድንወርሳቸውና ፡ ከኑሯችን ፡
 ጋራ ፡ እንድናዋሕዳቸው ፡ ስንፈልግ ፡ ይህ ፡ ተግባር ፡ የቱን ፡ ያኸል ፡
 ጊዜና ፡ ድካም ፡ እንደሚጠይቀን ፡ ገምተን ፡ የተረዳነው ፡ አይመስለኝም ።
 በዚህ ፡ ረገድ ፡ የሚጠብቀን ፡ አደጋ ፡ ሁለት ፡ ዐይነት ፡ ነው ። ሁሉ ፡ ቀኙ ፡
 የሆኑ ፡ አንዳንድ ፡ ሰዎች ፡ እንደሚያስቡት ፡ ሁሉ ፡ ባጭር ፡ ጊዜ ፡ ልንደ
 ርስበት ፡ እንችላለን ፡ ብለን ፡ ብናስብ ፡ በመካከላችን ፡ ስላለው ፡ መራ
 ራቅ ፡ ግምት ፡ የማናውቅ ፡ ሆኖ ፡ ይቈጠርብናል ። ይህ ፡ መሆኑ ፡ ቀርቶ ፡
 በመካከላችን ፡ ያለውን ፡ ትልቅ ፡ የሆነ ፡ መራራቅ ፡ በሚገባ ፡ ገምተን ፡
 ከፍ ፡ ያለ ፡ ተስፋ ፡ መቅረጥ ፡ ያደረግን ፡ እንደ ፡ ሆነ ፡ ደግሞ ፡ የሚደ
 ርስብን ፡ አደጋ ፡ ቀድመን ፡ ከጠቀስነው ፡ አደጋ ፡ የባሰ ፡ እንጂ ፡ ያነሰ ፡
 ሆኖ ፡ አይገኝም ። ምክንያቱም ፡ ባሁኑ ፡ ሰዓት ፡ የዓለም ፡ ሕዝቦች ፡ ሁሉ ፡
 ስለ ፡ ኑሮ ፡ ትግል ፡ ምሕረት ፡ የሌለው ፡ ውድድር ፡ ገጥመው ፡ የሚታገ
 ሉበት ፡ ወቅት ፡ በመሆኑ ፡ በራሳቸው ፡ የማይተማመኑ ፡ ሕዝቦች ፡ ሊፈ
 ጽሙት ፡ የሚችሉት ፡ ምንም ፡ ተግባር ፡ ባለመኖሩ ፡ ይህን ፡ ለመሰለው ፡
 ትግል ፡ በቂ ፡ የሆነ ፡ የታታሪነት ፡ መንፈስ ፡ ለሚያሳዩት ፡ ቦታ ፡ መል
 ቀቅ ፡ ግድ ፡ ስለሚሆንባቸው ፡ ነው ።

በኛ ፡ ዘመን ፡ የሚታየውን ፡ የመሰለ ፡ የዕውቀት ፡ መጠማት ፡ የሰ
 ውን ፡ መንፈስ ፡ ሲያስክረው ፡ በማናቸውም ፡ ዘመን ፡ ታይቶ ፡ አይታ
 ወቅም ። የሚፈለሰፉትና ፡ የሚገለጡት ፡ አዲስ ፡ ጥበቦች ፡ በአስደናቂ ፡
 ሁኔታ ፡ እየተፋጠኑ ፡ ሲፈጸሙ ፡ ይታያሉ ። ሴት ፡ ፀንሳ ፡ ካረገዘች ፡

በጓላ ፡ ምንም ፡ ቢደረግ ፡ ዘጠኝ ፡ ወር ፡ ሳይሞላ ፡ ልጅ ፡ እንደማትወ
 ልድ ፡ የታወቀ ፡ ነው ። ነገር ፡ ግን ፡ በሠለጠኑት ፡ ሕዝቦች ፡ ዘንድ ፡ የ
 ሚሆነውን ፡ የጥበብና ፡ የዕውቀት ፡ መፋጠን ፡ ስንመለከተው ፡ ሥነ ፡
 ፍጥረት ፡ የደነገገችውን ፡ ሕግ ፡ ሽራ ፡ በቀን ፡ በቀኑ ፡ ልጅ ፡ እንደምት
 ወልድ ፡ ሴት ፡ የመሰለ ፡ ነገር ፡ ሆኖ ፡ የሚቈጠር ፡ ነው ። የሚያገኝዋቸው ፡
 አዲስ ፡ ጥበቦች ፡ በቀን ፡ በቀኑ ፡ እንደ ፡ ናዳ ፡ እየተከታተሉ ፡ በብዛት ፡
 ሲፈጸሙ ፡ ይታያሉ ። ይህን ፡ በብዛት ፡ የሚፈጸመውን ፡ ያዲስ ፡ ጥበብ ፡
 መፈጠር ፡ የዓለም ፡ ሰዎች ፡ እየተቀበሉ ፡ ከሥራ ፡ ላይ ፡ እንዲውል ፡
 ለማድረግ ፡ ያቅታቸውና ፡ በቃን ፡ ጠገብን ፡ ከሚሉበት ፡ ሁኔታ ፡ ላይ ፡
 ያደርሳቸዋል ፡ ሲሉ ፡ የግምት ፡ አስተያየት ፡ የሚሰጡ ፡ ሊቃውንት ፡
 አሉ ።

ከዚህም ፡ በቀር ፡ በዘመናችን ፡ የደረሰ ፡ አንድ ፡ ሌላ ፡ አዲስ ፡ ነገር ፡
 አለ ። ይኸውም ፡ የዓለም ፡ ሕዝቦች ፡ ያደረጉት ፡ የመገናኘትና ፡ የመቀ
 ራረብ ፡ ሥራ ፡ ነው ። እነዚህ ፡ ሕዝቦች ፡ ከዚህ ፡ በፊት ፡ ሁሉም ፡ በየአ
 ህጉሮቻቸውና ፡ በየቦታቸው ፡ ተዘግተው ፡ አንዱ ፡ ከሌላው ፡ ሳይገናኝ ፡
 ይኖሩ ፡ ነበር ። ሕዝቦችን ፡ የሚያመላልሱ ፡ መገናኛዎች ፡ እንደ ፡ ባቡር ፡
 መርከብና ፡ አኤሮፕላን ፡ የመሰሉት ፡ በቴክኒክ ፡ በኩል ፡ የመሻሻላቸው ፡
 ሥራ ፡ አሁን ፡ ባለንበት ፡ በቅርቡ ፡ ዘመን ፡ በጣም ፡ ስለ ፡ ተፋጠነ ፡ ይህን ፡
 አዲስ ፡ ነገር ፡ እንዲፈጠር ፡ ያደረጉ ፡ እነሱ ፡ ናቸው ። በማንኛውም ፡ ስብ
 ሰባ ፡ ላይ ፡ በኮከቱልም ፡ ሆነ ፡ በቀረውም ፡ ብዙ ፡ ሰዎች ፡ በሚሰበሰቡ
 በት ፡ የግብዣ ፡ ቦታ ፡ አስደናቂ ፡ የሆነ ፡ አንድ ፡ ነገር ፡ ይታያል ። ሰዎች ፡
 መምጣት ፡ ሲጀምሩ ፡ ቍጥራቸው ፡ የተወሰነ ፡ ጥቂት ፡ በመሆኑ ፡ ሁሉም ፡
 የሚነጋገሩት ፡ ነገር ፡ በቅክክል ፡ ይሰማል ። ነገር ፡ ግን ፡ ተጋባዦቹ ፡
 እየተጨመሩ ፡ ቍጥራቸውም ፡ እያደገ ፡ በሚሄድበት ፡ ጊዜ ፡ ድምፃቸውም ፡
 በዚያው ፡ መጠን ፡ ስለሚበዛ ፡ ታዛቢ ፡ የሆነ ፡ አንድ ፡ ሰው ፡ ልብ ፡ ብሎ ፡
 ቢሰማቸው ፡ ከጠቅላላው ፡ ስብሰባ ፡ ላይ ፡ የሚነሣውን ፡ ጫጫታ ፡ ባዳ
 መጠ ፡ ጊዜ ፡ እብዶች ፡ በተሰበሰቡበት ፡ ቤት ፡ የሚገኝ ፡ የሚያስመስል ፡
 ስሜት ፡ ያድርበታል ። ነገር ፡ ግን ፡ በያንዳንዱ ፡ ወገን ፡ የሚያደርጉትን ፡
 ንግግር ፡ በየቦታው ፡ እየተዘዋወረ ፡ ቢከተልና ፡ ከቅርብ ፡ ሆኖ ፡ ቢሰማ ፡
 ሁሉም ፡ በየበኩላቸው ፡ ቁም ፡ ነገር ፡ ያለው ፡ ጭውውትና ፡ ንግግር ፡
 ወይም ፡ ክርክር ፡ እንደሚያደርጉ ፡ ይረዳዋል ። እንሆ ፡ ይህ ፡ አሁን ፡
 ላለንበት ፡ ዓለም ፡ ምሳሌ ፡ ሊሆን ፡ ይችላል ።

በዛሬው ፡ ጊዜ ፡ ዕውቀትና ፡ የሲያንስ ፡ ጥበቦች ፡ በተወሰኑ ፡ በጥ
 ቂት ፡ ሕዝቦች ፡ እጅ ፡ ብቻ ፡ የተጨበጡ ፡ መሆናቸው ፡ ቀርቶ ፡ ለብዙ ፡
 ሕዝቦች ፡ የተዳረሱ ፡ ሆነዋል ። የዓለም ፡ መንግሥታት ፡ ድርጅትና ፡

ሌሎችም ፡ ኤንቴርናሲዮናል ፡ የሆኑ ፡ ልዩ ፡ ልዩ ፡ ድርጅቶች ፡ በዓለም ፡ ላይ ፡ ያሉ ፡ ነጻ ፡ አገሮችና ፡ ሕዝቦች ፡ ሁሉም ፡ ስለ ፡ ግል ፡ መብቶቻቸውና ፡ ጥቅሞቻቸው ፡ ጥበቃ ፡ ድምፆቻቸውን ፡ ለማስማት ፡ የሚችሉ በትን ፡ መንገድ ፡ ከፍተኛው ላቸዋል ። ይህ ፡ መቀራረብ ፡ ምንም ፡ እንኳ ፡ የተቋቋመ ፡ ቢሆንም ፡ የዓለም ፡ ሕዝቦች ፡ በተፈጥሮ ፡ አስተያየታቸው ፡ በግል ፡ አሳባቸው ፡ ሁኔታ ፡ ባደረገቸው ፡ እምነት ፡ ምክንያት ፡ በመካከላቸው ፡ ያለውን ፡ የሃይማኖትም ፡ ሆነ ፡ የኢዴዎሎገሮች ፡ ወይም ፡ የዘር ፡ ልዩነት ፡ እየተመረከቡ ፡ ይህን ፡ የመለያየት ፡ መሣሪያ ፡ እስከ ፡ ፋናቲክነት ፡ እንደሚያደርሱት ፡ መዘንጋት ፡ አይገባንም ። ከዚህም ፡ የተነሣ ፡ በጋዜጦች ፡ በራዲዮ ፡ በንግግሮችና ፡ በመጻሕፍትም ፡ አማካይነት ፡ ሁሉም ፡ በየበኩላቸው ፡ የሚገልጡትን ፡ ልዩ ፡ ልዩ ፡ አሳቦችና ፡ አስተያየቶች ፡ ጥያቄዎችም ፡ ተከታትለን ፡ ያስተዋልናቸውና ፡ የሰማናቸው ፡ እንደ ፡ ሆነ ፡ እርስ ፡ በርሳቸው ፡ የተዘበራረቁ ፡ የተደበላለቁና ፡ የተማቱ ፡ ሊሰማሙም ፡ የማይችሉ ፡ ሆነው ፡ ከመታየታቸው ፡ የተነሣ ፡ ተመልካች ፡ የሆነ ፡ ሰው ፡ ነገሩን ፡ ሲያስተውለው ፡ እብድ ፡ በሆነ ፡ ዓለም ፡ ውስጥ ፡ የሚኖር ፡ ይመስለዋል ። ይሁን ፡ እንጂ ፡ እነዚህ ፡ ርስ ፡ በርሳቸው ፡ ተቃራኒ ፡ የሆኑ ፡ ነገሮች ፡ የሚከተሉት ፡ ዐላማ ፡ ዞሮ ፡ ዞሮ ፡ ለያንዳንዳቸው ፡ መግባባትን ፡ የሚሻ ፡ በሰላም ፡ አብሮ ፡ ለመኖር ፡ የሚቻልበትንም ፡ መንገድ ፡ ወደ ፡ መፈለግ ፡ የተሰነዘረ ፡ ስለ ፡ ሆነ ፡ በመካከላቸው ፡ ያለው ፡ መለያየት ፡ ይህን ፡ ያክል ፡ የበረታ ፡ ሆኖ ፡ አይገኝም ።

እንግዲህ ፡ ይህን ፡ መጻፍ ፡ ለማዘጋጀት ፡ ስንነሣ ፡ አሳባችን ፡ በእነዚህ ፡ ከዚህ ፡ በላይ ፡ በዘረዘርናቸው ፡ ጉዳዮች ፡ መጠመዳንና ፡ መዋጡን ፡ እነዚህም ፡ ነገሮች ፡ የዘመናችንን ፡ ሥልጣኔ ፡ በቅርብ ፡ የሚመለከቱ ፡ መሆናቸውን ፡ ልንረዳው ፡ ያስፈልጋል ።

አሁን ፡ ከዚህ ፡ ቀጥሎ ፡ የሚገኙት ፡ ጥያቄዎች ፡ ባሳባችን ፡ የተደቀኑ ፡ ሆነው ፡ ይገኛሉ ። የዓለም ፡ ሕዝቦች ፡ ሁሉ ፡ ስለ ፡ ሥልጣኔ ፡ ጉዳይ ፡ አሳባቸው ፡ በግልት ፡ የተነሣሣ ፡ መሆኑ ፡ ሲታወቅ ፡ ከባድ ፡ ችግሮች ፡ ሆነው ፡ የተቆጠሩት ፡ ነገሮች ፡ ምንድናቸው ? መድኃኒቱስ ፡ ምንድነው ፡ ተብሎ ፡ ይገመታል ? በዚህ ፡ ረገድ ፡ የተወጠኑት ፡ ልዩ ፡ ልዩ ፡ ያሳብ ፡ ዕቅዶች ፡ ምንድናቸው ? እነዚህን ፡ ጥያቄዎች ፡ ተከትለን ፡ ጉዳዩን ፡ የመረመርነው ፡ እንደ ፡ ሆነ ፡ አስተያየታችን ፡ ነገሩን ፡ በጥልቅ ፡ ሊመለከተው ፡ ይችላል ። እኛም ፡ ሥልጣኔ ፡ የሚለው ፡ ቃል ፡ የቱን ፡ ያክል ፡ ሰፊ ፡ ትርጉም ፡ ያቀፈ ፡ መሆኑን ፡ እንደርስበታለን ።

ይሁን ፡ እንጂ ፡ ነገሩን ፡ በዚህ ፡ ረገድ ፡ ዘልቀን ፡ በዝርዝር ፡ ከመመርመራችን ፡ በፊት ፡ አንባቢ ፡ ሊዘነጋው ፡ የማይገባ ፡ አንድ ፡ ዋና ፡ ነገር ፡

መኖሩን ፡ ሳናሳስብ ፡ አናልፍም ። የመሬትን ፡ ክብደትና ፡ ትልቅነት ፡ በጥበብ ፡ መስፈር ፡ ይቻላል ። ከዋክብትም ፡ በምን ፡ ዐይነት ፡ የሺሚቅመም ፡ እንደ ተቀመሙ ፤ እንዴት ፡ እንደ ፡ ተፈጠሩ ፡ በውስጣቸው ፡ የሚገኙት ፡ ነባር ፡ ፍጡሮች ፡ ባሕርያቸው ፡ ምን ፡ እንደሆነ ፡ ከውስጣቸውም ፡ ጎይል ፡ የሚሰጠውን ፡ ዘዴ ፡ እንዴት ፡ ለማግኘት ፡ እንደሚቻል ፡ ይህን ፡ ሁሉ ፡ ነገር ፡ ሰው ፡ ጠልቆ ፡ ለማወቅ ፡ ይችላል ። ነገር ፡ ግን ፡ የሰው ፡ መንፈስ ፡ ሌላው ፡ ቀርቶ ፡ ማንኛውም ፡ ተራ ፡ ሰው ፡ ቢሆን ፡ እንኳ ፤ የሚኖረውን ፡ ልዩ ፡ ልዩ ፡ የማሰብ ፡ ችሎታ ፤ አሳቡም ፡ የሚከተላቸውን ፡ ተዘዋዋሪ ፡ መንገዶች ፡ መርምሮ ፡ ሊደረስበት ፡ አይቻልም ። በዚህ ፡ በኩል ፡ የሚደረገው ፡ ተመራማሪነት ፡ አስቸጋሪ ፡ በመሆኑ ፡ የሚበገር ፡ አይደለም ። ስለዚህ ፡ ማንኛውም ፡ ተራ ፡ ሰው ፡ ወይም ፡ የሕዝብ ፡ ነገድ ፡ ሊመረመር ፡ የሚቻል ፡ ነገር ፡ አይደለም ፤ ከቀሩትም ፡ ነገሮች ፡ ሁሉ ፡ ይህ ፡ ጉዳይ ፡ መፍትሔ ፡ የሌለው ፡ (ፕሮብሌም) ፡ አስቸጋሪ ፡ ነገር ፡ ነው ።

ሌላው ፡ ሁሉ ፡ ቀርቶ ፡ በታሪክ ፡ በኩል ፡ ያለውን ፡ ምሳሌ ፡ አድርገን ፡ በጃፓን ፡ አገር ፡ በሜይጂ ፡ ዘመን ፡ የሆነውን ፡ መለዋወጥ ፡ ይኸውም ፡ የጃፓን ፡ ታምር ፡ እስከ መባል ፡ የደረሰውን ፡ እንዲሁም ፡ በቅርብ ፡ ዘመን ፡ የደረሰውን ፡ በመስኮብ ፡ አገር ፡ (እ ፡ ኤ ፡ አ) ፡ በ፲፱፻፲፯ ፡ ዓ ፡ ም ፡ የተፈጸመውን ፡ እንዲሁም ፡ ደግሞ ፡ በቅርብ ፡ ጊዜ ፡ ከዚያ ፡ ወዲህ ፡ በሺና ፡ አገር ፡ የሆነውን ፡ የኮሚኒስት ፡ ሬቦሊሲዮን ፡ በኩባና ፡ በኮንጎ ፡ የሆነውንም ፡ ሁከት ፡ እናስተውል ። እስቲ ፡ የትኛው ፡ ባለታሪክ ፡ ወይም ፡ ማንኛው ፡ ሊቅ ፡ ነው ፡ በታሪክ ፡ ክፍል ፡ እነዚህ ፡ ነገሮች ፡ እንደሚፈጸሙና ፡ የሚያስከትሉትንም ፡ ነገር ፡ ሁሉ ፡ አስቀድሞ ፡ ለማወቅ ፡ ዐውቆም ፡ ለመናገር ፡ የቻለ ? እንግዲህ ፡ ሰዎች ፡ በዚህ ፡ ረገድ ፡ ደንቁሮችና ፡ ዕውሮች ፡ ሆነው ፡ እስከሚኖሩበት ፡ ጊዜ ፡ ድረስ ፡ ይህም ፡ ማለት ፡ በማኅበራዊ ፡ ኑሮና ፡ በፖሊቲካ ፡ በኩል ፡ በመካከላቸው ፡ ባሉት ፡ ግንኙነቶች ፡ የሚሆነውን ፡ ለማወቅና ፡ ሊደርስ ፡ የሚችለውንም ፡ ነገር ፡ ለመቆጣጠር ፡ የማይችሉ ፡ ሆነው ፡ እስከሚገኙበት ፡ ጊዜ ፡ ድረስ ፡ ሥልጣኔም ፡ ሆነች ፡ የሰው ፡ ዘር ፡ ዕድል ፡ የሚያደርጉት ፡ እርምጃ ፡ ያልተረጋገጠ ፡ የማያስተማምን ፤ አጋጣሚን ፡ ተከትሎ ፡ የሚጓዝ ፡ ሆኖ ፡ ይኖራል ። ከዚህም ፡ የተነሣ ፡ በዓለም ፡ ላይ ፡ የሚፈጠሩት ፡ ነገሮች ፡ ሁል ፡ ጊዜ ፡ መመለሻ ፡ የሌላቸውና ፡ አመጣጣቸው ፡ ሊታወቅ ፡ የማይችል ፡ መሆኑን ፡ እንደ ፡ ቀድሞው ፡ እየቀጠለ ፡ ይሄዳል ።

ይህ ፡ የምንናገረው ፡ ነገር ፡ ግልጥነት ፡ እንዲኖረው ፡ ለማድረግ ፡ እንዲህ ፡ ስንል ፡ በበለጠ ፡ አኳኋን ፡ እናብራራለን ። አውሮፓውያን ፡

ምዕራባዊ ፡ ሥልጣኔን ፡ በመፍጠራቸው ፡ ምክንያት ፡ ድንቅ ፡ የሆነ ፡ ሥራ ፡ መፈጸማቸው ፡ ሊካድ ፡ የማይቻል ፡ ነገር ፡ ነው ። ዋጋውም ፡ የላቀ ፡ መሆኑን ፡ ማንም ፡ ሊስተው ፡ አይችልም ። ነገር ፡ ግን ፡ ይህቺን ፡ ሥልጣኔ ፡ መሣሪያ ፡ አድርገው ፡ የቀሩትን ፡ ሕዝቦች ፡ የተገዥነት ፡ ቀንበር ፡ ሊጭኑባቸው ፡ ስላሰቡ ፡ እነዚህ ፡ ሕዝቦች ፡ ከዚህ ፡ ከተሰነዘረ ባቸው ፡ ግፍ ፡ ለማምለጥ ፡ መንገድ ፡ መፈለግ ፡ ማግኘትም ፡ ግዴታ ፡ ሆነባቸው ። ይህቺን ፡ ሥልጣኔ ፡ የፈጠሩ ፡ ሕዝቦች ፡ በግዙፍ ፡ አካል ፡ በኩል ፡ በፈጸሙት ፡ ሥራ ፡ ምክንያት ፡ ያገኙትን ፡ የኅይል ፡ ብልጫ ፡ ሊገምቱት ፡ ችለዋል ። ነገር፡ግን በእነሱ የተገፉ የተበደሉ ሕዝቦች ፡ ራሳቸውን ፡ ለማዳን ፡ ምን ፡ ዐይነት ፡ ዘዴ ፡ በፕሲኮሎጂ ፡ በኩል ፡ እንደሚያመጡ ፡ ሊያውቁት ፡ አልቻሉም ። ምክንያቱም ፡ ከፍ ፡ ብለን ፡ እንደተናገርነው ፡ ሰው ፡ ሳይንሰን ፡ መሣሪያ ፡ በማድረግ ፡ በድን ፡ በሆነው ፡ አካል ፡ ላይ ፡ የበላይነቱንና ፡ የገዥነቱን ፡ ሥልጣን ፡ ሊጭንበት ፡ ይችላል ፤ ነገር ፡ ግን ፡ በዚህ ፡ መጠን ፡ የሥነ ፡ ፍጥረት ፡ ጓደኛው ፡ በሆነው ፡ በመሰሉ ፡ ማለት ፤ በሰብአዊ ፡ ፍጡር ፡ ላይ ፡ ሙሉ ፡ ሥልጣን ፡ አግኝቶ ፡ ሊገዛው ፡ ወይም ፡ አሳቡን ፡ ሊቈጣጠረው ፡ አይችልም ። ምክንያቱም የሰው ፡ ነፍስ ፡ ይልቁንም ፡ በእንቢተኛነት ፡ መንፈስ ፡ ስትነሣሣ ፡ ይቈጣጠራት ፡ ዘንድ ፡ የማይቻል ፡ በመሆኑ ፡ ነው ። ለዘመናዊ ፡ ሥልጣኔ ፡ ባለቤት ፡ የሆነችውን ፡ የምዕራባውያንን ፡ ሕዝቦች ፡ ታሪክና ፡ ይህቺም ፡ ሥልጣኔ ፡ በቀረው ፡ ዓለም ፡ ክፍል ፡ አንጻር ፡ ላሳየችው ፡ ሁኔታ ፡ ተቃዋሚ ፡ ሆኖ ፡ የተነሣውን ፡ የኮሚኒዝምን ፡ አነሣሥ ፡ እያመዛዘን ፡ አስተያይተን ፡ ስናስተውለው ፡ ለዚህ ፡ ጉዳይ ፡ የምንሰጠው ፡ ትርጉም ፡ ይህ ፡ ብቻ ፡ ነው ።

ከሙኒስም ፡ ማለት ፡ ምንድነው? የሚል ፡ ጥያቄ ፡ አለ ። ለዚህ ፡ ጥያቄ ፡ መልስ ፡ ለመስጠት ፡ ሲፈለግ ፡ እስካሁን ፡ ድረስ ፡ የተሰጠው ፡ መግለጫ ፡ ጉዳዩን ፡ በኢ.ዴ.ዎሎጂ ፡ በፍልስፍና ፡ ወይም ፡ በኤክኖሚ ፡ በኩል ፡ በመመልከት ፡ የተደረገ ፡ በመሆኑ ፡ እስከ ፡ ዛሬ ፡ የተሰጠው ፡ መግለጫ ፡ ትክክለኛነት ፡ ያለው ፡ አይደለም ። መግለጫው ፡ ሲፈለግ ፡ የሚገባው ፡ በእነዚህ ፡ ነገሮች ፡ በመመራት ፡ ሳይሆን ፡ በታሪክ ፡ በኩል ፡ ያለውን ፡ መልክ ፡ በመከተል ፡ ሊደረግ ፡ የሚያስፈልግ ፡ ነው ። ሊቁ ፡ አርቲጋ ፡ ኢ ፡ ጋሴ ፡ ባሁኑ ፡ ዘመን ፡ ያለውን ፡ የትምህርት ፡ አሰጣጥ ፡ ጉዳይ ፡ ድንቅ ፡ በሆነ ፡ አኳኋን ፡ እየዘረዘረ ፡ ባደረገው ፡ ምርመራ ፡ በታሪክ ፡ ትምህርት ፡ አሰጣጥ ፡ በኩል ፡ ያለውን ፡ ጉድለት ፡ አሳምሮ ፡ ገልጦታል ። እንደኔ ፡ አስተያየት ፡ የሆነ ፡ እንደ ፡ ሆነ ፡ የሚያሳዝኑ ፡ ብዙ ፡ ስሕተቶች ፡ ሊደረጉ ፡ የቻሉት ፡ በዚህ ፡ ምክንያት ፡ ነው ።

የማርክሲስም ፡ ጉዳይ ፡ ባዲስ ፡ አስተያየት ፡ ሊጠናና ፡ ሊመረመር ፡ የሚገባው ፡ መሆኑን ፡ ደራሲው ፡ ሲያሳስብ ፡ ይህን ፡ ጉዳይ ፡ በዚህ ፡ መጽሐፍ ፡ ውስጥ ፡ እስከ ፡ መጨረሻ ፡ ዘልቆ ፡ ለመመልከት ፡ አስቦ ፡ ያልተነሣ ፡ መሆኑን ፡ ላንባቢ ፡ ያስገነዝባል ። እንደ ፡ ከሚኒስቶች ፡ አስተያየት ፡ የሆነ ፡ እንደ ፡ ሆነ ፡ የማርክሲስም ፡ አሳብ ፡ ዋና ፡ ዐላማው ፡ በሕዝብ ፡ ኑሮ ፡ ውስጥ ፡ ያሉትን ፡ የመበላለጥ ፡ ደረጃዎች ፡ ጨርሶ ፡ ለመሠረዝ ፡ ነው ፤ ይኸውም ፡ በምድር ፡ ላይ ፡ የሚፈጠር ፡ ገነት ፡ ተብሎ ፡ የተሰየመው ፡ ነው ። ነገር ፡ ግን ፡ ይህ ፡ ሊሆን ፡ የማይችል ፡ የሐሰት ፡ ሐሰት ፡ ነው ። ማርክሲስም ፡ ተፈጻሚነት ፡ ያለው ፡ ዐላማ ፡ አይደለም ፤ ነገር ፡ ግን ፡ ለሌላ ፡ ነገር ፡ የሚያገለግል ፡ መሣሪያ ፡ ሆኖ ፡ የሚቈጠር ፡ ነው ። ከዚህም ፡ የተነሣ ፡ መሣሪያ ፡ በመሆኑ ፡ መጠን ፡ እሱ ፡ የሚሠራውን ፡ ሥራ ፡ ከሱ ፡ ጋራ ፡ ተመሳሳይነት ፡ ባላቸው ፡ በሌሎች ፡ መሣሪያዎች ፡ መፈጸም ፡ ይቻላል ።

ግርማዊ ፡ ሆይ ።

ግርማዊነትዎ ፡ ለሕዝብዎ ፡ የአዲሷን ፡ ሥልጣኔ ፡ ዘመን ፡ ሲከፍት
 ለት ፡ ከማያውቀው ፡ ዓለም ፡ ውስጥ ፡ እንዲገባ ፡ አድርጎለታል ። ላንድ ፡
 ሕዝብ ፡ ከዚህ ፡ የበለጠ ፡ ትልቅ ፡ ነገር ፡ ሊደረግለት ፡ አይችልም ።
 የሥልጣኔን ፡ ተግባሮች ፡ ለመፈጸም ፡ የሚያስፈልጉ ፡ ልዩ ፡ ልዩ ፡ ዕውቀት ፡
 ያላቸው ፡ ሰዎች ፡ ለማግኘት ፡ እንዲቻል ፡ በያይነቱ ፡ ከፍተኞች ፡
 ትምህርት ፡ ቤቶች ፡ ግርማዊነትዎ ፡ ከፍቷል ፤ አሁንም ፡ በየጊዜው ፡ በተጨማሪ ፡
 የመክፈቱን ፡ ተግባር ፡ በመቀጠል ፡ ላይ ፡ ይገኛል ። የኒቤርሲቲ ፡ ኮሌጅ ፡
 የአርሻ ፡ የጤና ፡ የመሐንዲስና ፡ የሕንጻ ፡ ኮሌጆች ፡ ተከፍተዋል ። በውስጡም ፡
 ብዙ ፡ ፋኩልቲዎች ፡ የሚገኙበት ፡ የኒቤርሲቲ ፡ ተቋቁሟል ። እንደዚሁም ፡
 ፓርላማ ፡ የጦር ፡ አካዴሚ ፡ የመርከብ ፡ ትምህርት ፡ ቤት ፡ የአየር ፡
 ኃይልና ፡ ልዩ ፡ ልዩ ፡ ኢንዱስትሪዎች ፡ ቆመዋል ። ኢትዮጵያ ፡ የተባበሩት ፡
 የዓለም ፡ መንግሥታት ፡ ድርጅት ፡ ከተቋቋመ ፡ ጀምሮ ፡ የድርጅቱ ፡
 አባል ፡ ሆና ፡ በውስጡ ፡ ትገኛለች ። በዚህ ፡ አኳኋን ፡ ሕዝብዎ ፡ ከሦስት ፡
 ሺ ፡ ዘመናት ፡ በላይ ፡ አባቶቻችን ፡ በትዕግሥት ፡ በትምህርት ፡ በማመዛዘን ፡
 በጀግንነት ፡ በማስተዋልና ፡ በኢክስፔሪያንስ ፡ ቀስ ፡ በቀስ ፡ እያሉ ፡ ያቋቋሙትና ፡
 እንደ ፡ ቅርስ ፡ አድርገው ፡ አውርሰውት ፡ የነበረውን ፡ ሥልጣኔ ፡ ትቶ ፡ በሷ ፡
 ቦታ ፡ አዲስ ፡ የተገኘችውን ፡ ሥልጣኔ ፡ በመቀበል ፡ ላይ ፡ በመሆኑ ፡ ይህም ፡
 የቀድሞ ፡ ጠባቂን ፡ የቀድሞ ፡ አስተያየቱንና ፡ የቀድሞ ፡ ሁኔታውን ፡
 እየተወ ፡ አዲስ ፡ ባህልና ፡ አዲስ ፡ አኳኋን ፡ እንዲይዝ ፡ አስገድዶታል ።
 ያውሮፓ ፡ ሥልጣኔ ፡ የተመሠረተችው ፡ ከግሪኮች ፡ በተገኘው ፡
 ጥበብና ፡ በክርስቲያን ፡ ሃይማኖት ፡ ላይ ፡ ስለ ፡ ሆነ ፡ የኢትዮጵያ ፡
 ሕዝብም ፡ ከጥንት ፡ ጀምሮ ፡ ክርስትናን ፡ የተቀበለ ፡ ሲሆን ፡ ካውሮፓውያን ፡
 ጋራ ፡ የሃይማኖት ፡ መንደማቸው ፡ ሆኖ ፡ ይገኛል ። ይህም ፡
 የሥልጣኔያቸው ፡ ተካፋይ ፡ ሆኖ ፡ እንዲገኝ ፡ ስለሚያደርገው ፡ አዲሷን ፡
 ሥልጣኔ ፡ በሚቀበልበት ፡ ጊዜ ፡ በመካከላቸው ፡ መግባባት ፡ እንዲኖር ፡
 በጣም ፡ ይረዳዋል ። በሌላ ፡ በኩል ፡ ደግሞ ፡ ለምሳሌ ፡ ዐረብ ፡ የሆኑ ፡
 አገሮች ፡ ከቀድሞ ፡ ጀምሮ ፡ የግሪክን ፡ ሊቃውንት ፡ መጻሕፍት ፡ በቋንቋቸው ፡
 የተረጎሟቸው ፡ በመሆናቸው ፡ በሕክምና ፡ በፍልስፍናና ፡ በሳይንስ ፡ በኩል ፡
 ተቀዳሚ ፡ የሆነ ፡ ዕውቀት ፡ አግኝተዋል ። ኢትዮጵያ ፡ ግን ፡ ክርስትናን ፡
 ከተቀበለች ፡ በኋላ ፡ በቀድሞ ፡ ዘመን ፡ ቅዱሳን ፡ መጻሕፍት ፡ የሆኑትን ፡
 ከግሪክ ፡ ወደ ፡ ግእዝ ፡ የተረጎመቻቸው ፡ ሆና ፡

ስትገኝ ፡ እነዚያ ፡ ለግሪክ ፡ ሥልጣኔ ፡ መሠረት ፡ የሆኑትን ፡ የጥበብና ፡
 የዕውቀት ፡ መጻሕፍት ፡ ግን ፡ ባልታወቀ ፡ ምክንያት ፡ በቋንቋዋ ፡ ሳትተ-
 ረጉማቸው ፡ ቀርታለች ። ይህ ፡ ደግሞ ፡ በሌላ ፡ በኩል ፡ በጣም ፡ ሳያጐ-
 ድላት ፡ አልቀረም ። የሆነው ፡ ሆኖ ፡ አሁን ፡ ከዓለም ፡ ተለይታ ፡ የኖረች
 ውን ፡ ያክል ፡ በግርማዊነትዎ ፡ ድካም ፡ ከዓለም ፡ ሕዝቦች ፡ ጋራ ፡ ተቀላ-
 ቅላ ፡ የዘመኗን ፡ ሥልጣኔ ፡ ስትሳተፍ ፡ ትታያለች ። ሁል ፡ ጊዜ ፡ በግርማ
 ዊነትዎ ፡ ድካም ፡ ይልቁንም ፡ ደግሞ ፡ አሁን ፡ የተባበሩት ፡ የዓለም ፡ መን-
 ግሥታት ፡ ያፍሪቃን ፡ አገሮች ፡ በሰፊው ፡ ለመርዳት ፡ አስበው ፡ በኤክ-
 ስፔርቶቻቸው ፡ አማካይነት ፡ በዚህ ፡ ጉዳይ ፡ ላይ ፡ ለሚያደርጉት ፡ የኤኮ-
 ኖሚ ፡ ጥናት ፡ ዋናውን ፡ መሥሪያ ፡ ቤት ፡ አዲስ ፡ አበባ ፡ ላይ ፡ እንዲቋ-
 ቋም ፡ መፍቀዳቸው ፡ ኢትዮጵያ ፡ ንደኞቿ ፡ በሆኑት ፡ በአፍሪቃ ፡ ሕዝቦች ፡
 መካከል ፡ የሚገባትን ፡ ደረጃ ፡ ይዛ ፡ እንድትገኝ ፡ አድርጎላታል ።

ባለፉት ፡ ዘመናት ፡ የዓለምን ፡ ሕዝቦች ፡ የሚያንቀሳቅሷቸው ፡
 ጉዳዮች ፡ የተለያዩ ፡ ነበሩ ። ክርስቲያኖችና ፡ እስላሞች ፡ ጦርነት ፡ በሚዋ-
 ጉባቸው ፡ ዘመኖች ፡ መንፈሳቸው ፡ የተጠመደበት ፡ ዋናው ፡ ጉዳይ ፡
 ሃይማኖት ፡ ነበር ። የቀሩትም ፡ ሕዝቦች ፡ በየበኩላቸው ፡ ሌሎች ፡ ጉዳዮች
 ነበሩባቸው ። ቀጥሎ ፡ የቅኝ ፡ አገሮች ፡ ሽሚያ ፡ መጣ ። በዚህ ፡ ዘመን ፡
 ግማሾቹ ፡ አጥቂዎች ፡ ግማሾቹም ፡ ተጠቂዎች ፡ ሆነው ፡ ተገኙ ። አሁን ፡
 ደግሞ ፡ የዓለምን ፡ ሕዝቦች ፡ በክፊል ፡ ሳይሆን ፡ በጠቅላላ ፡ የሚያንቀ-
 ሳቅሳቸውና ፡ የሚያተራምሳቸው ፡ ጉዳይ ፡ ወደ ፡ ሥልጣኔ ፡ ለመራመ-
 ድና ፡ ለመፎካከር ፡ ነው ። የዓለም ፡ ሕዝቦች ፡ ሁሉ ፡ ሥልጣኔን ፡ ዐላማ ፡
 አድርገው ፡ ወደ ፡ እሷ ፡ ሲሸቀዱሙ ፡ ይታያሉ ። ኢትዮጵያም ፡ ከዚህ ፡
 ውድድር ፡ ውስጥ ፡ ገብታ ፡ አብራ ፡ ትገመግማለች ። ስለዚህ ፡ የሥልጣ-
 ኔን ፡ ትርጉም ፡ ለማወቅ ፡ ብንሞክር ፡ መንፈሳችን ፡ ሊጠመድበት ፡ የሚ-
 ገባው ፡ ከዚህ ፡ የበለጠ ፡ ጉዳይ ፡ ሊኖር ፡ አይችልም ።

ግርማዊነትዎ ፡ መላ ፡ ሕይወቱን ፡ መሥዋዕት ፡ ላደረገበት ፡ ለዚህ ፡
 ጉዳይ ፡ የሚረዳ ፡ አንዳንድ ፡ ነገር ፡ አዘጋጅተን ፡ ብናበረክት ፡ እንደ ፡ ዐቅ-
 ማችን ፡ የድካምዎ ፡ ተካፋዮች ፡ ሆነን ፡ እንገኛለን ፡ በማለት ፡ ይህቺን ፡
 መጽሐፍ ፡ ገጸ ፡ በረከት ፡ አድርጌ ፡ በታላቅ ፡ ትሕትና ፡ አቀርባለሁ ።

«ሁሉም ፡ እንደ ፡ ልብስ ፡ ያረጃሉ ፡ እ-
 ንደ ፡ መጐናጸፊያ ፡ ትለዋውጣቸዋለህ ፡
 እነሱም ፡ ይለወጣሉ ፡ አንተ ፡ ግን ፡ ሁል ፡
 ጊዜ ፡ ያው ፡ ይህ» ።

ዳዊት ፡ መዝ ፡ 100 ፡ ቀ ፡ 22-23 ።

የ ሥ ል ጣ ኔ ፡ ት ር ጉ ም ።

ለዎች ፡ ራሳቸውን ፡ ለማረምና ፡ ኑሯቸውን ፡ ለማሻሻል ፡ ሲሉ ፡
 በሥጋና ፡ በመንፈስ ፡ ያፈሩት ፡ ከመጀመሪያ ፡ ጀምሮ ፡ አሁን ፡ ድረስ ፡
 የተከማቸው ፡ የሥራ ፡ ፍሬ ፡ ሥልጣኔ ፡ ይባላል ። ይሁን ፡ እንጂ ፡ ይህንኑ ፡
 በሚገባ ፡ ለመረዳት ፡ ሲታሰብ ፡ ከዝርዝር ፡ ነገር ፡ ውስጥ ፡ መግባት ፡
 ያስፈልጋል ። ፀሐይ ፡ እሷ ፡ በመካከል ፡ ሆና ፡ ዙሪያውን ፡ ከውስጧ ፡
 በሚፈነጠቁ ፡ ጮራዎች ፡ ተከባ ፡ እንደምትታይ ፡ ሁሉ ፡ ሥልጣኔ ፡ የም-
 ትባለው ፡ ቃልም ፡ እንደዚህ ፡ አካሎቿና ፡ ጭፍሮቿ ፡ በሆኑ ፡ በብዙ ፡
 ቃሎች ፡ ታጅባ ፡ ትታያለች ። ፀሐይ ፡ ሥነ ፡ ፍጥረቷ ፡ የተቀመመው ፡
 በምን ፡ ዐይነት ፡ (ማቴየር) ፡ አካላት ፡ እንደ ፡ ሆነ ፡ ለማወቅ ፡ ሲፈለግ ፡
 የሚቻልበት ፡ መንገድ ፡ አንድ ፡ ብቻ ፡ ሆኖ ፡ ተገኝቷል ፤ ይኸውም ፡ የብር-
 ሃኗን ፡ ጠባይ ፡ በልዩ ፡ መነጥር ፡ እያነጠሩና ፡ እያጣሩ ፡ በመመርመር ፡ ነው ።
 ይህም ፡ መነጥር ፡ ስፔክትሮስኮፕ ፡ የሚባለው ፡ ነው ። እኛም ፡ የሥል-
 ጣኔን ፡ ትክክለኛ ፡ ትርጉም ፡ ልንደርስበት ፡ የምንችለው ፡ እነዚህን ፡
 የተባሉትን ፡ ቃሎች ፡ በመመርመርና ፡ በማበጠር ፡ ብቻ ፡ ነው ። ይህ
 ንንም ፡ ስናደርግ ፡ ሊቃውንት ፡ የዕውቀት ፡ መነጥራቸውን ፡ እንዲያው-
 ሱን ፡ እንጠይቃቸዋለን ።

ስለዚህ ፡ በብዙ ፡ ዐይነት ፡ ጠባይ ፡ የምትገለጠውን ፡ ሥልጣኔ ፡ የተ-
 ባለችውን ፡ ቃል ፡ በመልክ ፡ በመልክ ፡ እየለየን ፡ ለማጥናት ፡ በዚህ ፡
 መጽሐፍ ፡ እንሞክራለን ። ይህንንም ፡ ስናደርግ ፡ ካንድ ፡ ሙዚ ፡ ገብተን ፡
 ልዩ ፡ ልዩ ፡ የታሪክ ፡ ዕቃዎች ፡ እየዘርን ፡ እንደ ፡ መጐብኘት ፡ የሚቈጠር ፡
 ነው ። ሳይንስ ፤ ሥነ ፡ ጥበብ ፤ ፍልስፍና ፤ ድርሰት ፤ ፓርላማ ፤ ዴሞክ-
 ሬሲ ፤ ማቴሪያሊስም ፤ ፊናንስ ፤ ኤኮኖሚ ፡ የሚባሉ ፡ እነሱንም ፡ የመሰሉ ፡
 ከሥልጣኔ ፡ የፈለቁ ፡ ሌሎችም ፡ ብዙ ፡ ቃሎች ፡ ከፊታችን ፡ ተደርድረው ፡
 እናያለን ። እነዚህም ፡ ቃሎች ፡ በጆሮ ፡ ሲሰማቸውና ፡ በዐይን ፡ ሲያዩዋ

ቸው ስለሚያምሩ፡ በሙዚ፡ ውስጥ፡ የተቀመጡ፡ የታሪክ፡ ዕቃዎች፡ መስለው፡ ቀርበውልናል ። ሁኔታቸውን፡ ጠልቀን፡ ለማወቅ፡ ልባችን፡ ሳይፈልግ፡ አይቀርም ። ነገር፡ ግን፡ በሙዚ፡ ውስጥ፡ አስረጅና፡ መሪ፡ የሚሆን፡ ታሪኩን፡ የሚያውቅ፡ ብልህ፡ ሰው፡ እንደሚያስፈልግ፡ ሁሉ፡ እኛም፡ የእነዚህን፡ ቃሎች፡ ታሪክ፡ የሚነግረን፡ ሰው፡ እንዲኖር፡ ያሻል ።

ሥልጣኔ፡ ብዙ፡ መልክ፡ ያላት፡ በመሆኗ፡ እነዚህ፡ ቃሎች፡ የጠባይዋን፡ ስልቶች፡ የሚገልጡልን፡ ናቸው ። እኛም፡ በእነዚህ፡ ቃሎች፡ ተከበን፡ እንኖራለን ። የዋህ፡ የሆነ፡ አንባቢ፡ ሥልጣኔ፡ ለምትባለው፡ ላንዲት፡ ቃል፡ አንድ፡ መጽሐፍ፡ ሊጻፍላት፡ ያስፈልጋል፡ ወይ፡ ብሎ፡ ሳያስብ፡ አይቀርም ። ዐውቀን፡ ካላሳጠርነው፡ በቀር፡ ይህን፡ የሚያክሉ፡ መቶ፡ መጻሕፍት፡ ብንጽፍ፡ በቂ፡ አይሆንም ። የሰው፡ አሳብ፡ ሰፊ፡ እንደ፡ መሆኑ፡ መጠን፡ ሥልጣኔና፡ በውስጡ፡ ያሉም፡ ቃሎች፡ ትርጉማቸው፡ ባጫር፡ የሚገለጥ፡ መስሎ፡ የሚታይ፡ ሆኖ፡ ሳለ፡ በሰፊው፡ እንረዳው፡ ያልን፡ እንደ፡ ሆነ፡ እንደ፡ ላስቲክ፡ እየተሳበ፡ ሩቅ፡ ይወስደናል ። ይህም፡ ሲሆን፡ ቃል፡ ማለት፡ ምንድነው? የሚል፡ ጥያቄ፡ ይመጣል ። መቼም፡ ቢሆን፡ አሳብና፡ ቃል፡ ተመዛዛኞች፡ ሆነው፡ ሊገኙ፡ አይችሉም ። የሰው፡ አሳብ፡ መጨረሻ፡ የሌለው፡ ሰፊ፡ ነገር፡ ሲሆን፡ ያሳብ፡ መግለጫ፡ የሆኑት፡ ቃላት፡ ግን፡ በመዝገብ፡ ይጠቀሳሉ ። ከዚህ፡ የተነሣ፡ ሰው፡ ላሳቡ፡ ወሰን፡ ያበጅላት፡ ዘንድ፡ አስፈላጊ፡ ሆኖ፡ ያገኘዋል ። አሳብ፡ የነፍስ፡ ባሕርይ፡ ሲሆን፡ ቃል፡ የሥጋን፡ ጠባይ፡ የሚያሳይ፡ ሆኖ፡ ይገኛል ። ነፍስ፡ በሥጋ፡ ውስጥ፡ አድራ፡ እንደምትገኝ፡ አሳብም፡ በቃል፡ ውስጥ፡ አድሮ፡ ይኖራል ። ነፍስ፡ ሥጋን፡ እንደምታንቀሳቅሰው፡ አሳብም፡ ለቃሎች፡ ሕይወት፡ ይሰጣቸዋል ። ነፍስ፡ ከሄደች፡ በኋላ፡ ሥጋ፡ በድን፡ እንደምትሆን፡ ሁሉ፤ አሳብም፡ የተሰወረ፡ ሲሆን፡ ቃሎች፡ በድን፡ ሬሳ፡ ይሆናሉ ። ለምሳሌ፤ በሂዩሮግሊፍና፡ በኩኔኢፎርም፡ ውስጥ፡ ያሉ፡ የጥንት፡ ቃሎች፡ ይህ፡ መጥፎ፡ ዕድል፡ ደርሶባቸዋል ። ስለዚህ፡ የያንዳንዱን፡ ቃል፡ ትርጉም፡ በትክክል፡ ማወቅ፤ አሳቡንና፡ መንፈሱን፡ እንደ፡ መጨበጥ፡ ሆኖ፡ ይቈጠራል ። ባሁኑ፡ ጊዜ፡ ሥልጣኔ፡ የምትባለው፡ ቃል፡ ትልቅ፡ አሳብ፡ የያዘች፡ ሰፊ፡ ትርጉም፡ ያላት፡ ነች ። በዚህ፡ መጽሐፍ፡ የምንጣጣረው፡ መንፈሱን፡ ለመጨበጥ፡ ስለ፡ ሆነ፡ ብዙ፡ ሳያደክመን፡ አይቀርም ። ከደክምን፡ በኋላ፡ በመጨረሻ፡ ሳያጠግበን፡ ቢቀር፡ ወሰን፡ በሌለው፡ በሰው፡ መንፈስ፡ ውስጥ፡ ገብተን፡ የምንጓዝ፡ ነንና፡ ዐውቀን፡ ካላሳጠርነው፡ የማይገፋ፡ መሆኑን፡ አለመዘንጋት፡ ይገባናል ። በቃል፡ ትር

ጉም፡ ምክንያት፡ በመካከላቸው፡ አለመግባባት፡ እየተፈጠረ፡ ሰዎች፡ ብዙ፡ ጊዜ፡ እርስ፡ በርሳቸው፡ ጦርነት፡ ተዋግተዋል ፤ በዚህም፡ ምክንያት፡ ብዙ፡ ደም፡ ፈሰሰ ።

አንድ፡ ሊቅ፡ ስለዚህ፡ ጉዳይ፡ በታሪክ፡ አማካይነት፡ ጥናት፡ ካደረገ፡ በኋላ፡ የዓለም፡ መንግሥታት፡ በሦስት፡ ሺ፡ ዘመናት፡ ውስጥ፡ ስምንት፡ ሺ፡ ጊዜ፡ የወዳጅነት፡ ውል፡ ተፈራርመው፤ ስምንት፡ ሺ፡ ጊዜ፡ ውላቸውን፡ አፍርሰው፡ ስምንት፡ ሺ፡ ጊዜ፡ ጦርነት፡ እንደ፡ ተዋጉ፡ ያረጋግጥልናል ። እንግዲህ፡ ያ፡ ሁሉ፡ ወረቀትና፡ ያ፡ ሁሉ፡ ፊርማ፡ ለምን፡ ጠቀመ? ብዙውን፡ ጊዜ፡ የወዳጅነት፡ ውል፡ የሚፈረመው፡ አንዱ፡ ጎረቤቱን፡ እንቅልፍ፡ ለማስተኛት፡ እያሰበ፡ በመሆኑ፡ ነው ።

ኢትዮጵያና፡ ኢጣልያ፡ ዐድዋ፡ ላይ፡ የተዋጉት፡ ባንድ፡ ቃል፡ ምክንያት፡ ነው ። እንደዚሁም፡ ክርስቲያኖች፡ እርስ፡ በርሳቸው፡ የተለያዩት፡ ባንዳንድ፡ ቃሎች፡ ምክንያት፡ ነው ፤ ስለዚህ፡ የቃል፡ ትርጉም፡ ቀላል፡ ነገር፡ አይደለም ።

የመንግሥታት፡ ወኪሎች፡ በሚሰበሰቡበት፡ ጉባኤ፡ ስንት፡ ሊቃውንት፡ ባለማቋረጥ፡ ሲጨቃጨቁና፡ ሲከራከሩ፡ ከርመው፡ በመጨረሻ፡ ሳይስማሙ፡ ሁሉም፡ ቅር፡ ብሏቸው፡ ይለያያሉ ። ምክንያቱም፡ የማይስማሙባቸው፡ ቃሎች፡ በመኖራቸው፡ ነው ። ቃል፡ አስማት፡ ያደረባት፡ ነገር፡ ነች ። ሰው፡ ጨበጥኳት፡ ብሎ፡ ሲደሰት፡ ትሰወርና፡ ባዶ፡ እጁን፡ ይቀራል ። ስንት፡ መንግሥታት፡ በብዙ፡ ድካም፡ ዘለዓለም፡ ጸንቶ፡ የሚኖር፡ የወዳጅነት፡ ውል፡ ተዋውለው፡ ከተፈራረሙ፡ በኋላ፡ ምንም፡ ሳይጠቀሙበት፡ የማይረባ፡ ወረቀት፡ ታቅፈው፡ ቀርተዋል ። ምክንያቱም፡ በወረቀት፡ ላይ፡ ለሰፈሩት፡ ቃሎች፡ ሰጥተዋቸው፡ የነበረው፡ የትርጉም፡ ዋጋው፡ ስለ፡ ጠፋ፡ ነው ። መንፈስና፡ አሳብ፡ ስለማይጨበጡ፡ ወኪላቸው፡ ነገረ፡ ፈጃቸው፡ የሆነችው፡ ቃል፡ የምትባለው፡ ነገር፡ እንደ፡ ራእይ፡ አብራ፡ ከእነሱ፡ ጋራ፡ ትሰወራለች፡ ይህንን፡ ሁሉ፡ ሐተታ፡ ያመጣነው፡ የሥልጣኔ፡ ትርጉም፡ ምንድነው? በማለት፡ ስለ፡ ሆነ፡ እንግዲህ፡ ወደ፡ ዋናው፡ ጉዳያችን፡ እንመለስ ።

አሁን፡ ባለንበት፡ ዘመን፡ የሚገኘው፡ ልዩ፡ ልዩ፡ ጥበብ፡ ባለፈው፡ ዘመን፡ ያልነበረ፡ መሆኑ፡ ታውቋል ። ዓለም፡ ከተፈጠረ፡ ወደ፡ ስምንት፡ ሺሕ፡ ዓመታት፡ የሚደርስ፡ ሲሆን፤ ወይም፡ ሊቃውንት፡ እንደሚሉት፡ ሰው፡ ከተፈጠረ፡ ከካያ፡ አምስት፡ ሺሕ፡ ወይም፡ ካንድ፡ ሚሊዮን፡ ዓመታት፡ የሚጠጋ፡ ሆኖ፡ ሲገኝ፡ ያለፉት፡ ትውልዶች፡ ሁሉ፡ እኛ፡ ያሁኑ፡ ሰዎች፡ ያየነውን፡ ጥበብ፡ አላዩም፡ ማለት፡ ነው ። በአይሮፕ

ላን ፡ በባቡር ፡ በኦቶሞቢል ፡ ፈጣንና ፡ ምቹ ፡ በሆነ ፡ መርከብ ፡ ያለድካም ፡ እንንሳለን ። በቤታችን ፡ ውስጥ ፡ ራዲዮ ፤ ስልክ ፤ የኤሌክትሪክ ተገቢ ፡ ብርሃንና ፡ ሙቀት ፤ ፍሪገርዴር ፡ አሉን ። ስንታመም ፡ የምንፈወስበት ፡ ልዩ ፡ ልዩ ፡ መድኃኒትና ፡ ሐኪም ፡ የምናገኝበት ፡ ሆስፒታል ፡ ተዘጋጅቶልናል ። ሕዝቡ ፡ በወኪሎቹ ፡ አማካይነት ፡ በፓርላማ ፡ እየቀረበ ፡ ድምፁን ፡ እየሰጠ ፡ መንግሥቱ ፡ ላገር ፡ የሚጠቅሙትን ፡ ጉዳዮች ፡ ሲወስን ፡ አላፈነቱን ፡ ይካፈላል ። በየስፍራው ፡ ትምህርት ፡ ቤቶች ፡ በብዛት ፡ ተከፍተዋል ። በቀን ፡ በቀን ፡ በዓለም ፡ ላይ ፡ የሚሆነውንና ፡ ባገር ፡ ውስጥም ፡ የተደረገውን ፡ ለሕዝቡ ፡ የሚገልጡለትና ፡ አዲስ ፡ የተፈጠረውን ፡ ጥበብ ፡ የሚያካፍሉት ፡ ወሬ ፡ አቀባዮች ፡ የሆኑት ፡ ጋዜጦች ፡ ይታተማሉ ። ኢንዱስትሪዎች ፡ በመራቀቅ ፡ አሳምረው ፡ ያዘጋጁባቸው ፡ ለኑሮ ፡ የሚጠቅሙ ፡ በያይነቱ ፡ ዕቃዎች ፡ በቀን ፡ በቀን ፡ እየተሻሻሉ ፡ ተሠርተው ፡ በርካሽ ፡ ዋጋ ፡ ይሸጣሉ ። እያንዳንዱ ፡ ሰው ፡ ንብረቱና ፡ ሀብቱ ፡ እንዲከበር ፡ ሕገ ፡ መንግሥት ፡ ተሠርቶ ፡ የፍርድ ፡ ቤቶችም ፡ ቆመውለታል ። ማንኛውም ፡ ሰው ፡ የታየውን ፡ በመጽሐፍ ፡ እየጻፈ ፡ ዕውቀቱንና ፡ አስተያየቱን ፡ እንዲገልጥ ፡ ያሳብ ፡ ነጻነት ፡ ተሰጥቶታል ። ይህን ፡ ሁሉ ፡ ስንመለከት ፡ ሜትርሊንክ ፡ (Maeterlinck) የተባለው ፡ ደራሲ ፡ (ሰማያዊ ፡ ወፍ) ፡ ብሎ ፡ በሰየመው ፡ ቴያትር ፡ ውስጥ ፡ የገለጠልንን ፡ ድንቅና ፡ ትንግርት ፡ የሆኑ ፡ ነገሮች ፡ የሚታዩበትን ፡ በመሰለ ፡ ዓለም ፡ ውስጥ ፡ ገብተን ፡ የምንዋኝ ፡ ይመስለናል ። ይህ ፡ ሁሉ ፡ ድንቅ ፡ ነገር ፡ ባንድ ፡ አገር ፡ ብቻ ፡ ሳይሆን ፡ በመላው ፡ ዓለም ፡ ሕዝቦች ፡ ዘንድ ፡ እየተስፋፋ ፡ በመሄድ ፡ ላይ ፡ ይገኛል ፤ ምንጩም ፡ ካውሮፓ ፡ ሥልጣኔ ፡ የመጣ ፡ ነው ።

መኪና ፡ ባሪያ ፡ ሆኖ ፡ ሁሉን ፡ በሚሠራበት ፡ ባህኑ ፡ ዘመን ፡ የተፈጠሩ ፡ ሰዎች ፡ ምቹትና ፡ ተድላ ፡ ዕውቀትና ፡ ጥበብ ፡ ሀብትና ፡ ዕረፍት ፡ ያገኙ ፡ በመሆናቸው ፡ ዕድላቸውን ፡ ያመሰግናሉ ። ከኛ ፡ በፊት ፡ ወደ ፡ ነበሩት ፡ ትውልዶች ፡ ተመልሰን ፡ በዓለም ፡ ላይ ፡ ባራቱ ፡ ማእዘን ፡ ተበታትነው ፡ ይኖሩ ፡ የነበሩትን ፡ ሕዝቦች ፡ ታሪክ ፡ ስንመለከት ፡ ብዙዎች ፡ በየበኩላቸው ፡ ኑሯቸውን ፡ በማሻሻል ፡ ትልቅ ፡ እርምጃ ፡ አድርገው ፡ ይገኛሉ ። በእስያ ፡ ውስጥ ፡ የሺንና ፡ የህንድ ፡ ሕዝቦች ፡ በሕንጻ ፡ አሠራር ፤ በሃይማኖት ፤ በእርሻና ፡ በእጅ ፡ ጥበብ ፡ በሞራል ፡ ሠልጥነው ፡ በተለይም ፡ ሺን ፡ በሳይንስ ፡ ከብዙ ፡ ሺሕ ፡ ዓመታት ፡ በፊት ፡ ከፍ ፡ ካለ ፡ ደረጃ ፡ ላይ ፡ ደርሷል ፡ ነበር ። ሱሜሪያና ፡ ግብጽ ፡ ፋርስና ፡ ሜድ ፡ ከለዳውያንና ፡ ባቢሎናውያን ፡ እንደዚሁ ፡ በብዙ ፡ ነገር ፡ ሥልጣኔያቸው ፡ የሚያስመስግን ፡ እድገት ፡ አግኝቶ ፡ እንደ ፡ ነበረ ፡ ታውቋል ። በደቡብ ፡ አሜሪካ ፡ አዝቴክ ፤ ማያና ፡ ኢንካ ፡ የሚባሉት ፡ ሕዝቦች ፡ የሠሯቸው ፡ ሕንጻዎችና ፡

መልካም ፡ ሕግ ፤ በቤተ ፡ ክህነትና ፡ በጦር ፡ ሰራዊት ፡ በኩል ፡ የነበረው ፡ ደንብና ፡ ሥነ ፡ ሥርዐት ፤ ቤተ ፡ መንግሥታቸውና ፡ መቅደሶቻቸው ፡ የሀብታቸውንም ፡ ደረጃ ፡ የሚገልጥ ፡ ልዩ ፡ ልዩ ፡ ሐውልት ፡ የወርቅና ፡ የክቡር ፡ ደንጊያ ፡ ጌጥ ፡ የሚያስደንቅ ፡ እንደ ፡ ነበረ ፡ ታሪክ ፡ መርማሪዎች ፡ ያረጋግጡልናል ።

የእነዚህ ፡ ሁሉ ፡ ሕዝቦች ፡ የግል ፡ ሥልጣኔያቸው ፡ በመጨረሻ ፡ ከነበረበት ፡ እድገት ፡ ላይ ፡ ሊደርስ ፡ የቻለው ፡ በብዙ ፡ መቶ ፡ ዓመታት ፡ በሚቁጠር ፡ ዘመን ፡ በዕውቀት ፤ በጥበብ ፡ በተመራማሪነት ፤ ባደረጉት ፡ መራቀቅ ፡ መሆኑ ፡ አይካድም ። ከግሪክ ፡ አገር ፡ የፈለቀችው ፡ ሥልጣኔ ፡ ከፍ ፡ ብለን ፡ በጠራናቸው ፡ ሕዝቦች ፡ ዘንድ ፡ የሚገኙት ፡ ዕውቀቶችና ፡ ጥበቦች ፡ ሳይጉድሏት ፡ በተጨማሪ ፡ ባህኑ ፡ ዘመን ፡ አነጋገር ፡ ሳይንስና ፡ ቴክኒክ ፡ ተብለው ፡ የሚጠሩትንና ፡ በመጀመሪያዎቹ ፡ መሥመሮች ፡ የጠቀሰናቸውን ፡ ነገሮች ፡ ያፈራቻቸው ፡ ከሥር ፡ ከመሠረቱ ፡ ዘሩን ፡ ችግኙን ፡ አግኝታ ፡ ለአውሮፓ ፡ ሕዝቦች ፡ ማውረዱ ፡ ይህም ፡ ለእነሱ ፡ አሁን ፡ የምንመለከተውን ፡ ገናናነት ፡ እንዲያገኙ ፡ አድርጎላቸው ፡ መታየቱ ፡ በምን ፡ አኳኋን ፡ ነው ? ለዚህ ፡ ጥያቄ ፡ መልስ ፡ ለመስጠት ፡ አስቸጋሪ ፡ ነገር ፡ ነው ። ብዙ ፡ ሊቃውንት ፡ ይህን ፡ ጉዳይ ፡ አጥንተውት ፡ ከሁሉም ፡ የሚሻለው ፡ ረናን ፡ (Renan) የተባለው ፡ የፈረንሳይ ፡ ሊቅ ፡ «የግሪክ ፡ ተአምር» ፡ ብሎ ፡ በተናገረው ፡ ቃል ፡ መስማማት ፡ የተሻለ ፡ መሆኑን ፡ ገልጠዋል ። ግሪኮች ፡ ለሳይንስና ፡ ለቴክኒክ ፡ ዕውቀቶች ፡ መሠረት ፡ የሆኑትን ፡ ነገሮች ፡ ደርሰውባቸው ፡ በትምህርታቸውና ፡ በጥናታቸው ፡ ውስጥ ፡ አግብተዋቸዋል ። የሥነ ፡ ፍጥረት ፡ ሁሉ ፡ መሠረት ፡ አቶም ፡ መሆኑን ፡ ተናግረውታል ። በፍልስፍና ፡ በጄኖሎጂ ፡ በማቴማቲክ ፡ በሳይንስ ፡ በጣም ፡ የገፋ ፡ ዕውቀት ፡ ነበራቸው ። ነገር ፡ ግን ፡ ጦርነት ፡ ባስከተለው ፡ ጥፋት ፡ እነሱ ፡ መሥርተዋት ፡ የነበረችው ፡ ሥልጣኔ ፡ ስለ ተቋረጠች ፡ ዓለምም ፡ ወደ ፡ ኋላዋ ፡ በመመለሷ ፡ ካሁኑ ፡ ደረጃ ፡ ለመድረስ ፡ ይህን ፡ ያክል ፡ ረዥም ፡ ዘመን ፡ ዘገየች ። እንግዲህ ፡ በዚህ ፡ አኳኋን ፡ ነገሩን ፡ ስንመረምረው ፡ የተመሰገን ፡ የሕዝብና ፡ የመንግሥት ፡ አስተዳደር ፡ ማግኘት ፤ ውብ ፡ የሆኑ ፡ ሕንጻዎች ፡ መሥራት ፤ በድርሰትና ፡ በሙዚቃ ፡ በሥዕልና ፡ በሐውልት ፡ ቅርጽ ፡ መራቀቅ ፤ በጽዳትና ፡ በምቹት ፡ መኖር ፤ ጥሩ ፡ የጦር ፡ ሰራዊት ፡ አቋቁሞ ፡ ድል ፡ አድራጊነት ፡ ማግኘት ፤ ርኅራኄና ፡ ትሕትና ፤ ትዕግሥትና ፡ ሠራተኛነት ፤ ሌሎች ፡ እነዚህን ፡ የመሰሉ ፡ መልካም ፡ ጠባዮች ፡ የሰውን ፡ ባሕርይ ፡ ትልቅና ፡ ለጋስ ፡ አድርገውት ፡ መመልከት ፡ እንሆን ፡ እነዚህ ፡ ነገሮች ፡ ሁሉ ፡ የሥልጣኔ ፡ ፍሬዎች ፡ ናቸው ። ከዚህም ፡ በቀር ፡ ባህኑ ፡ ዘመን ፡ የሳይንስና ፡ የቴክኖሎጂ ፡ ዕውቀቶች ፡

በተጨማሪነት ፡ ከፍተኛውን ፡ ደረጃ ፡ ይዘውት ፡ ይታያሉ ። ያም ፡ ሆነ ፡ ያ ፡ ሥልጣኔ ፡ በብዙ ፡ ዐይነት ፡ ሁኔታ ፡ ተገልጣ ፡ ልትታይ ፡ ትችላለች ። ይሁን ፡ እንጂ ፡ ዞሮ ፡ ዞሮ ፡ የሥልጣኔ ፡ ጠባይ ፡ በሁለት ፡ ዐይነት ፡ ሁኔታ ፡ ይገለጣል ። ይኸውም ፡ በሰው ፡ ባሕርይና ፡ በግዙፍ ፡ አካሎች ፡ ሥራ ፡ ነው ። ሰው ፡ ብልሃን ፡ ደግ ፡ ትሑት ፤ ርኅሩኅ ፤ ተደሳች ፤ የታረመ ፤ ጨዋ ፤ መንፈስ ፡ ሰፊ ፡ ልቦ ፡ ትልቅ ፡ ሲሆን ፡ የሠለጠነ ፡ ሰው ፡ ያስኘዋል ። እንደዚሁም ፡ ስሜቱ ፡ ደበዘዘ ፤ ክፉ ፤ ጨካኝ ፤ ትዕቢተኛ ፤ ነጭናጫ ፤ ባለጌ ፤ ሕገ ፡ ወጥ ፡ መንፈስ ፡ ጠባብ ፡ ምኞተ ፡ ወራዳ ፡ ሲሆን ፡ በዚያው ፡ መጠን ፡ ያልሠለጠነ ፤ አውሬ ፤ እንስሳ ፤ ያስኘዋል ። ባሕርይ ፡ ወደ ፡ መልካም ፡ የተመራ ፡ ሲሆን ፡ ሥልጣኔ ፡ ያለው ፡ መሆኑን ፡ ሲመሰክርለት ፡ ወደ ፡ ክፉ ፡ ሲያደላ ፡ ደግሞ ፡ ከሰው ፡ ባሕርይ ፡ የወጣና ፡ ወደ ፡ እንስሳነት ፡ የሚያዘነብል ፡ ሆኖ ፡ ይገመታል ፤ ይህም ፡ ያልሠለጠነ ፡ ያስኘዋል ።

በግዙፍ ፡ ነገሮች ፡ በኩል ፡ ደግሞ ፡ ሰው ፡ አለባበሱና ፡ መኖሪያ ፡ ቤቱ ፡ የጸዳ ፤ በኑሮው ፡ ዙርያ ፡ ጌጥና ፡ ኪነ ፡ ጥበብ ፡ በተራቀቀ ፡ አኳኋን ፡ ተሠርቶ ፡ የሚታይ ፤ ሀብትና ፡ ንዋይ ፡ በሕዝቡና ፡ ባገሪቱ ፡ ላይ ፡ የተናኘ ፡ ሆኖ ፡ ሲገኝ ፡ እነዚህና ፡ እነሱንም ፡ የመሰሉት ፡ ነገሮች ፡ ሁሉ ፡ የሥልጣኔ ፡ ምልክቶች ፡ ወይም ፡ ማስረጃዎች ፡ ሆነው ፡ ይቆጠራሉ ። ከዚህም ፡ የተነሣ ፡ ብዙ ፡ ሀብት ፡ ያከማቹ ፡ ሕዝቦች ፡ በከተሞቻቸው ፡ ጽዳት ፤ በሕንጻዎቻቸው ፡ ውበት ፤ በጦር ፡ መሣሪያዎቻቸው ፡ ጎይለኛነት ፡ በሥልጣኔ ፡ በኩል ፡ የሚሰጣቸው ፡ ደረጃ ፡ በጣም ፡ ከፍ ፡ ብሎ ፡ ይገኛል ። የጥንት ፡ ሕዝቦች ፡ የነበራቸው ፡ ሥልጣኔ ፡ ከፍ ፡ ያለ ፡ መሆኑ ፡ በሕንጻዎቻቸው ፤ በፒራሚዶቻቸው ፤ ጽፈው ፡ ባስተላለፉልን ፡ መጻሕፍቶቻቸው ፤ በተዉልን ፡ የጥበብ ፡ መታሰቢያዎቻቸው ፡ በሠሯቸው ፡ ልዩ ፡ ልዩ ፡ ጌጦች ፤ በቤተ ፡ ክህነትና ፡ በእርሻ ፡ በጦር ፡ ሰራዊትና ፡ በሕዝቡ ፡ አስተዳደር ፡ በኩል ፡ በነበሯቸው ፡ ሕገጋትና ፡ ሥነ ፡ ሥርዐቶች ፡ መሆኑን ፡ ተናግረናል ።

ቶይዶንቢ ፡ ባለፉት ፡ ዘመናት ፡ እየተፈጠሩ ፡ ተመልሰው ፡ የጠፉት ፡ ሥልጣኔዎች ፡ ቀጥረው ፡ ከሃያ ፡ የደረሰ ፡ መሆኑን ፡ ይናገራል ።

አሁን ፡ ግን ፡ ከእነዚህ ፡ ጥንታውያን ፡ ከሆኑት ፡ ሕዝቦች የተገኘው ፡ የሥልጣኔ ፡ ቅርስ ፡ እየተረሳና ፡ እየቀረ ፡ በመሄድ ፡ ላይ ፡ ይገኛል ። የዓለም ፡ ሕዝቦች ፡ ሁሉ ፡ ያውሮፓን ፡ ሥልጣኔ ፡ በመከተል ፡ ላይ ፡ ናቸው ። ይህ ፡ የሆነበት ፡ ምክንያቱ ፡ ምንድነው? ምዕራባዊ ፡ ሥልጣኔ ፡ ከሁሉም ፡ በልጣ ፡ ስለ ፡ ተገኘች ፡ ነዋ ፡ ተብሎ ፡ ይታመናል ። ነገር ፡ ግን ፡ ከፍ ፡

ብለን ፡ እንደተናገርነው ፡ የሥልጣኔ ፡ ትርጉም ፡ በሁለት ፡ ዐይነት ፡ መንገድ ፡ ሄዶ ፡ አንደኛው ፡ የሰውን ፡ ጠባይ ፡ በማሻሻል ፤ ሁለተኛው ፡ ለሰው ፡ ኑሮ ፡ የሚበጀውን ፡ ምቹትና ፡ ሀብት ፡ በማፍራት ፡ በእነዚህ ፡ በሁለቱ ፡ ነገሮች ፡ ይገለጣል ። ይህ ፡ ሲሆን ፡ የዘመናችን ፡ ሥልጣኔ ፡ ባሕርይዋ ፡ እንደምን ያለ ፡ ነው? ጥሩ ፡ ነች ፡ ወይስ ፡ መጥፎ? ጠቃሚ ፡ ናት ፡ ወይስ ፡ የምትጎዳ? ከሌሎች ፡ ሥልጣኔዎች ፡ ትሻላለች ፡ ወይስ ፡ ትከፋለች ፡ የሚሉ ፡ ጥያቄዎች ፡ ቀርበዋል ። ለእነዚህ ፡ ጥያቄዎች ፡ መልስ ፡ ለመስጠት ፡ በጉዳዩ ፡ ላይ ፡ ጥናት ፡ ስናደርግ ፡ ባንድ ፡ ትልቅ ፡ ዋሻ ፡ ገብተን ፡ በውስጡ ፡ ያለውን ፡ ነገር ፡ ለማወቅ ፡ ፈልገን ፡ ለመፈተሽ ፡ እንደ ፡ ተነሣን ፡ ያኸል ፡ ሆኖ ፡ ይቆጠራል ። ባንድ ፡ ትልቅ ፡ ዋሻ ፡ ውስጥ ፡ ስንገባ ፡ በውስጡ ፡ ምን ፡ እንዳለ ፡ አናውቅም ። አንድ ፡ የቆመ ፡ ትልቅ ፡ ቋጥኝ ፡ ድንጋይ ፡ አፍንጫችንን ፡ ሊመታን ፡ ወይም ፡ ከጉድጓድ ፡ ውስጥ ፡ ልንወድቅ ፤ ወይም ፡ እባብም ፡ ሆነ ፡ ዘንዶ ፡ አንበሳም ፡ ሆነ ፡ ነብር ፡ ሊያጋጥመን ፤ ወይም ፡ ደግሞ ፡ አልማዝ ፡ ሆነ ፡ ዕንቅ ፡ ልናገኝበት ፡ እንችላለን ። ስለዚህ ፡ መጥፎውንም ፡ ሆነ ፡ ጥሩውን ፡ ነገር ፡ ልናየው ፡ የምንችለው ፡ ብርሃን ፡ በማግኘት ፡ ስለ ፡ ሆነ ፡ መብራት ፡ ይዘን ፡ ከዋሻው ፡ ውስጥ ፡ መግባት ፡ አስፈላጊ ፡ ነው ። በሥልጣኔ ፡ ውስጥም ፡ እንደዚሁ ፡ የሚጎዳና ፡ የሚጠቅም ፡ የሆነውን ፡ ነገር ፡ ለማወቅ ፡ እያንዳንዱ ፡ ጉዳይ ፡ ምግባሩና ፡ ባሕርይ ፡ ዓላማውና ፡ ግቡ ፡ ደግ ፡ ወይም ፡ መጥፎ ፡ የሚያጠፋን ፡ ወይም ፡ የሚያለማን ፡ መሆኑን ፡ ስለማናውቅ ፡ ብርሃን ፡ ሰጥቶ ፡ የሚገልጥልን ፡ ሰው ፡ መሪ ፡ አድርገን ፡ ካልሄድን ፡ ከስሕተት ፡ ላይ ፡ ወድቀን ፡ እንጎዳለን ። ብርሃን ፡ ሆነው ፡ ሊመሩን ፡ የሚችሉ ፡ ሊቃውንት ፡ ናቸው ። ከእነሱ ፡ ጋራ ፡ ተገናኝተን ፡ ተመሪና ፡ መሪ ፡ ለመሆን ፡ የምንችለው ፡ በጻፏቸው ፡ መጻሕፍት ፡ ማለት ፡ በድርሰታቸው ፡ አማካይነት ፡ ነው ። ስለዚህ ፡ ድርሰት ፡ ሥልጣኔ ፡ ካፈራቻቸው ፡ ከማነኞቹም ፡ ነገሮች ፡ በላይ ፡ ሆኖ ፡ ቀደምትነት ፡ ሊሰጠው ፡ ይገባል ። ከሁሉ ፡ ነገር ፡ አስቀድመን ፡ ስለ ፡ ድርሰት ፡ ታሪክ ፡ መናገር ፡ አስፈላጊ ፡ ሆኖ ፡ የምናገኘው ፡ በዚህ ፡ ምክንያት ፡ ነው ።

የ ድ ር ሰ ት ፡ ታ ሪ ክ ።

ድርሰት ፡ ማለት ፡ ታሪክና ፡ ቴአትር ፡ ጸሐፊዎች ፡ ባለቅኔዎች ፡ ሊቃ
 ውንትና ፡ ፈላስፎች ፡ የሚጽፏቸው ፡ መጻሕፍት ፡ ናቸው ። ሕዝቦች ፡
 በሥልጣኔ ፡ በኩል ፡ ያደረጉትን ፡ እርምጃ ፡ ስንመለከተው ፡ በታሪካቸው ፡
 ውስጥ ፡ የሥልጣኔ ፡ ዜናና ፡ የድርሰት ፡ ዜና ፡ በቅርብ ፡ የተያያዙና ፡ የተ
 ቂራኙ ፡ የተሳሰሩ ፡ ሆነው ፡ ይገኛሉ ። ያለድርሰት ፡ ሥልጣኔ ፡ የለም ።
 እንደዚሁም ፡ ሥልጣኔ ፡ በሌላችበት ፡ ስፍራ ፡ ድርሰት ፡ አይገኝም ። አ
 ንድ ፡ ሕዝብ ፡ በሥልጣኔ ፡ ጉዳና ፡ መጓዝ ፡ ሲጀምር ፡ ለሕይወቱ ፡ ምዕራ
 ፎች ፡ ዕልባት ፡ ሆነው ፡ የሚታዩት ፡ ድርሰቶች ፡ ናቸው ። ለምሳሌ ፡ የእንግ
 ሊዝ ፡ ታሪክ ፡ በእነ ፡ ሚልተን ፡ ሼክስፒር ፡ ዲኬንስ ፡ ስኩት ፡ የጀርመን ፡
 ታሪክ ፡ በእነ ፡ ገት ፡ ሺለር ፡ ሄን ፡ የፈረንሳይ ፡ ታሪክ ፡ በእነ ፡ ሮንዛር ፡
 ኩርኔይ ፡ ራሲን ፡ ቮልተር ፡ ቢክቶር ፡ ሂጎ ፡ ድርሰቶች ፡ እየተለየ ፡ ለዘመኑ
 አካሄድ ፡ ምዕራፍ ፡ ሆኖ ፡ ይጠራበታል ። የሕዝቡ ፡ መንፈስ ፡ አዲስ ፡ ዐ
 ላማ ፡ የሚያገኘው ፡ ስሜቱ ፡ አዲስ ፡ ዝንባሌ ፡ የሚፈጥርለት ፡ አስተያየቱ ፡
 አዲስ ፡ ግብ ፡ የሚወስንለት ፡ በጠቅላላው ፡ የሕዝቡ ፡ ሕይወት ፡ አዲስ ፡
 ትርጉም ፡ መንፈሱም ፡ አዲስ ፡ ንቅናቄ ፡ የሚኖረው ፡ ጸሐፊዎቹ ፡ በሚያ
 ፈሩት ፡ ድርሰቶች ፡ አማካይነት ፡ ነው ። እስቲ ፡ ከእነዚህ ፡ ከጠራናቸው ፡
 አገሮች ፡ አንዱን ፡ ወስደን ፡ ጸሐፊዎቹ ፡ የፈጸሟቸውን ፡ ሥራዎች ፡
 ብንወርዛቸው ፡ ይህ ፡ የተባለው ፡ አገር ፡ በቀረው ፡ ነገር ፡ ብቻ ፡ ሲወሰን ፡
 በዓለም ፡ ፊት ፡ የሚሰጠው ፡ ዋጋ ፡ የቱን ፡ ያኸል ፡ እንደሚያጉድል ፡ እን
 ገምተው ። ለምሳሌ ፡ እንግሊዝ ፡ ያለሼክስፒር ፡ በሥልጣኔ ፡ በኩል ፡
 ለዓለም ፡ ልታበረክት ፡ የምትችለው ፡ ገጸ ፡ በረከት ፡ በመቶ ፡ ሰማኒያ ፡
 የተቀነሰ ፡ ሆኖ ፡ ይገኛል ። የቀሩትም ፡ አገሮች ፡ ይህንኑ ፡ ያኸል ፡ ነው ።
 አንድ ፡ ድርሰት ፡ ዋጋው ፡ በሦስት ፡ ዋናች ፡ ነገሮች ፡ ላይ ፡ ይመሠረታል ።
 አንደኛ ፡ የንግግር ፡ ውበት ፡ ሁለተኛ ፡ ያሳቡ ፡ ፍሬ ፡ ነገር ፡ ሦስተኛ ፡ ደን
 በኛ ፡ አቀራረብ ፡ ናቸው ። በድርሰት ፡ ሥራ ፡ ውስጥ ፡ የሚገኙት ፡ የቀሩት ፡
 ዝርዝር ፡ ነገሮች ፡ ሁሉ ፡ ለእነዚህ ፡ ለሦስቱ ፡ መሠረታዊ ፡ ነገሮች ፡ እንደ ፡
 ዘርፎች ፡ ሆነው ፡ ይቁጠራሉ ። አሁን ፡ እንግዲህ ፡ የእነዚህን ፡ የሦስቱን ፡
 ነገሮች ፡ ጠባይ ፡ እንመልከት ።

አንደኛ ፡ የንግግር ፡ ውበት ፡ ብለናል ። አንድ ፡ ሰው ፡ ለንግግሩ ፡ ው
 በት ፡ ሊሰጠው ፡ የሚችለው ፡ ባለሙያ ፡ ሲሆን ፡ ነው ይህን ፡ የመሰለው ፡

ችሎታ፡ ወይም ሙያ፡ የሚገኘው፡ በስጦታ፡ ብቻ፡ ነው። ስጦታም፡ አብሮ፡ ይወለዳል፡ እንጂ፡ በትምህርት፡ ሊያገኙት፡ አይቻልም። በትምህርት፡ ሊገኝ፡ ቢቻልማ፡ ኖሮ፡ ከየዩኒቨርሲቲው፡ በያመቱ፡ የሚወጡት፡ በብዙ፡ ሺሕ፡ የሚቁጠሩት፡ ተማሪዎች፡ ሁሉ፡ ደራስያን፡ ይሆኑ፡ ነበር። ነገር፡ ግን፡ ድርሰት፡ በስጦታ፡ ብቻ፡ የሚገኝ፡ በመሆኑ፡ በየዘመኑ፡ የሚነሡት፡ ደራስያን፡ ቁጥራቸው፡ በጣም፡ ያነሰ፡ ሆኖ፡ የሚታይበት፡ በዚህ፡ ነው። የደራሲ፡ ስጦታ፡ የሚመነጨው፡ ከስሜቱ፡ ነው። ይህም፡ የድርሰት፡ ምንጭ፡ ስሜት፡ ነው፡ ማለት፡ ነው። የደራሲ፡ ስሜት፡ ተቃኝቶ፡ እንደተቀመጠ፡ በገና፡ ይቁጠራል። የተቃኘ፡ በገና፡ ጥቂት፡ ነገር፡ ሲነካው፡ ድምፅ፡ ይሰጣል፤ ድምፁም፡ ያምራል፤ ለጆሮ፡ ይጣፍጣል። ደራሲም፡ ስሜቱን፡ እንዲንቀሳቀስ፡ ለማድረግ፡ ጥቂት፡ ነገር፡ ይበቃዋል። ስሜቱም፡ በተናወጠ፡ ጊዜ፡ በሚያምር፡ ንግግር፡ ድምፁን፡ ያሰማል።

ሁለተኛ፡ የድርሰት፡ መሠረት፡ ያሳቡ፡ ፍሬ፡ ነገር፡ ነው። ማንኛውም፡ ድርሰት፡ በውስጡ፡ ፍሬ፡ ነገር፡ ከሌለ፡ ዋጋው፡ ጉድሎ፡ ይሆናል። አንድ፡ ድርሰት፡ ንግግሩ፡ በጣም፡ ያማረ፡ ሆኖ፡ ቁም፡ ነገር፡ የሆነ፡ አሳብ፡ በውስጡ፡ ላይኖርበት፡ ይችላል። የቃሉ፡ አሰካካ፤ የንግግሩ፡ መጣራትና፡ በጠቅላላው፡ የጽሑፉ፡ አቀራረብ፡ ውብ፡ ሆኖ፡ ሳለ፡ አሳቡ፡ ማለት፡ በውስጡ፡ ያለው፡ ፍሬ፡ ነገር፡ ባዶ፡ ሆኖ፡ ሲገኝ፡ የድርሰቱን፡ ዋጋ፡ ለማንያ፡ በመቶ፡ ጉድሎ፡ ሊያደርገው፡ ይችላል። ይህ፡ ሁለተኛው መሠረታዊ፡ ነገር፡ ከየት፡ ይገኛል? ብዙ፡ በማንበብ፤ ብዙ፡ በማሰብ፤ ብዙ፡ በመመልከት፤ በመድከምና፡ ቁም፡ ነገር፡ የሆነውን፡ ጉዳይ፡ በመፈለግ፡ ባጭሩ፡ በብልጽጎት፡ ይገኛል። ይህ፡ እንደ፡ ሁለተኛ፡ ሙያ፡ የሚቁጠረው፡ ነገር፡ ስለ፡ ጉድለቸው፡ ብዙ፡ ደራስያን፡ ድርሰታቸው፡ ለጥቂት፡ ጊዜ፡ የተወደደ፡ ከሆነ፡ በኋላ፡ ወዲያው፡ ምንም፡ ያሽል፡ ሳይቁይ፡ እየተረሳ፡ ሄዶ፡ ጨርሶ፡ ይሞታል። ይህን፡ የመሰለው፡ ድርሰት፡ በሥሥ፡ የወርቅ፡ ቅጠል፡ ተለብዶ፡ እንደ፡ ተሠራ፤ ውስጡ፡ ግን፡ ድንጋይ፡ ወይም፡ ዕንጨት፡ በሆነ፡ የጌጥ፡ ዕቃ፡ ሊመሰል፡ ይችላል። በዚህ፡ ዐይነት፡ የተሠራ፡ ጌጥ፡ ሁሉ፡ ከላይ፡ ያለው፡ የሚያበረቀቅ፡ ወርቅ፡ እየለቀቀ፡ ሲሄድ፡ በመጨረሻ፡ ከውስጥ፡ ያለው፡ ድንጋይ፡ ወይም፡ ዕንጨቱ፡ ብቻ፡ ሲቀር፡ እንደሚወድቅ፡ ሁሉ፡ ድርሰቱም፡ እንደዚሁ፡ ለጊዜው፡ ካብለጨለጨ፡ በኋላ፡ ይሞታል።

ሦስተኛ፡ ደንበኛ፡ የሆነ፡ አቀራረብ፡ የሌለው፡ ድርሰት፡ ጨርሶ፡ ባይሞት፡ እንኳ፡ ጉድለቱ፡ ዋጋውን፡ በጣም፡ ሊቀንሰው፡ ይችላል። ማንኛውንም፡ ሙያ፡ ለመፈጸም፡ ሊከተሉት፡ የሚገባ፡ አካሄድ፡ ወይም፡

ደንብ፡ አለ። በዓለም፡ ላይ፡ የታወቁትን፡ ዋና፡ ዋናቹን፡ ድርሰቶች፡ ያነበበ፡ ሰው፡ ሁሉ፡ መዝገብ፡ ሆኖ፡ ሊያገለግለው፡ የሚችል፡ ብዙ፡ ምሳሌ፡ ስለሚያገኝ፡ ከዚህ፡ ከተባለው፡ ስሕተት፡ ወይም፡ ጉድለት፡ በቀላሉ፡ ሊድን፡ ይችላል። ስለዚህ፡ ከሦስቱ፡ መሠረታዊ፡ ነገሮች፡ አንድ፡ ደራሲ፡ በጣም፡ ሊጠነቀቅበት፡ የሚገባው፡ ስለ፡ አንደኛውና፡ ስለ፡ ሁለተኛው፡ መሠረታዊ፡ ነገሮች፡ ነው። ፍሬ፡ ነገር፡ ያለበት፡ አሳብ፡ በራሱ፡ ውስጥ፡ እያለ፡ በተጣራና፡ በሚያምር፡ አነጋገር፡ አሳቡን፡ ለመግለጥ፡ ችሎታ፡ ወይም፡ ስጦታ፡ ከሌለው፡ ማንኛውም፡ ጸሓፊ፡ ቢሆን፡ የድርሰቱ፡ ተግባር፡ ሊቃናለት፡ አይችልም። ስለዚህ፡ እነዚህ፡ ባንደኛና፡ በሁለተኛ፡ ክፍል፡ የተጠቀሱት፡ ችሎታዎች፡ አንድነት፡ ሆነው፡ ለደራሲው፡ የተሰጡ፡ ካልሆኑ፡ በቀር፡ ማንኛውም፡ የድርሰት፡ ሥራ፡ የተዋጣ፡ ሊሆን፡ አይችልም። ይህንንም፡ ዝቅ፡ ብለን፡ በዝርዝር፡ እንመለከተዋለን።

አሁን፡ ደግሞ፡ የድርሰት፡ ዋጋ፡ ወይም፡ ደረጃ፡ እንዴት፡ እንደሚከፈል፡ እናስተውል። እንደኛውን፡ ከፍተኛ፡ ደረጃ፡ የያዙ፡ በግጥም፡ ብቻ፡ የተጻፉ፡ ሰፊ፡ ድርሰቶች፡ ናቸው። እነሱም፡ (épopées) ወይም፤ (poèmes épiques) ይባላሉ። ይህን፡ ዐይነት፡ ድርሰት፡ የጻፉ፡ ሆሜር፡ ቪርገል፤ ጻንቲ፤ ሚልተን፤ ካሞኤንስና፤ ለ፡ ታስ፤ ናቸው። ቀጥሎ፡ በማዕርግ፡ ከፍተኛነት፡ የሚመጡ፡ በግጥም፡ ቴአትር፡ የጻፉ፡ ባለቅኔዎች፡ ናቸው። እነሱም፡ በግሪክ፡ ኤቪል፤ ኤሪፔድ፤ ሶፎክል፤ በፈረንሳይ፡ ኩርኔይ፤ ራሲን፤ ሾልቴር፤ ቪክቶር፤ ሂጎ፤ በእንግሊዝ፡ ሼክስፒየር፤ በጀርመን፡ ገት፤ ሺለር፡ ናቸው። ከዚህ፡ ቀጥሎ፡ በያይነቱ፡ ቅኔ፡ የጻፉ፡ (ባለቅኔዎች)፡ ይመጣሉ። ከዚያም፡ ልብ፡ ወለድ፡ መጽሐፍት፡ የጻፉ፡ በእንግሊዝ፡ አገር፡ ዲኬንስ፤ ስኮት፤ በፈረንሳይ፡ ቪክቶር፡ ሂጎ፡ ባልዛክ፡ አሌክሳንድር፤ ዱማስ፤ በመስኮብ፡ አገር፡ ቶልስቶይ፤ ዶስቶፎቭስኪ፤ ጎጎል፤ ሌሎችም፡ እነዚህን፡ የመሰሉ፡ ብዙዎች፡ ይከተላሉ። ስለ፡ ድርሰት፡ ታሪክ፡ ስንናገር፡ በስድ፡ ንባብ፡ (prose) ከተጻፈ፡ ብዙ፡ ሺሕ፡ ገጽ፡ ካለው፡ መጽሐፍ፡ ጥቂት፡ ገጾች፡ ያሉት፡ ጥሩ፡ ግጥም፡ እንደሚበልጥ፡ መዘንጋት፡ አይገባንም። ስለዚህ፡ ነው፡ ባለቅኔዎች፡ ከፍተኛውን፡ ደረጃ፡ ይዘው፡ የሚገኙ። ምክንያቱም፡ ቅኔ፡ ባጭር፡ ቃል፡ ሰፊ፡ አሳብ፡ ለመናገር፡ የሚረዳ፡ በመሆኑ፡ ነው። የአልማዝ፡ ውበት፡ ከወርቅ፡ ጸዳል፡ እንደሚበልጥ፡ ሁሉ፡ በምንም፡ ዐይነት፡ አኳኋን፡ ቢጽፈው፡ አንድ፡ ዶስቶፎቭስኪ፡ ወይም፡ አንድ፡ አሌክሳንድር፡ ዱማስ፡ በሁለት፡ መሥመሮች፡ ላይ፡ የሚያስፍራቸው፡ ቃሎች፡ ሆሜር፡ ወይም፡ ሼክስፒየር፡ በሁለት፡ መሥመሮች፡ ላይ፡ ካሰፈሯቸው፡ ቃሎች፡ ጋራ፡ በውበትና፡ በምስጢር፡

ሊተካከሉ፡ አይችሉም ። በሌላ ፡ በኩል ፡ ደግሞ ፡ መጥፎ ፡ ግጥም ፡ ከመጻፍ ፡ በጥሩ ፡ አጻጻፍ ፡ ያለግጥም ፡ መጻፍ ፡ ይቻላል ። ለድርሰት ፡ ሥራ ፡ መምህራን ፡ ሆነው ፡ የሚኖሩ ፡ ግሪኮች ፡ ናቸው ። የግሪክ ፡ ደራስያን ፡ በቴአትር ፡ በኩል ፡ የጻፏቸው ፡ ድርሰቶች ፡ እንሆን ፡ ከሁለት ፡ ሺሕ ፡ ዓመት ፡ በኋላ ፡ ከእነሱ ፡ ቀጥሎ ፡ በየዘመኑና ፡ በያገሩ ፡ ከተጻፉት ፡ ቴአትሮች ፡ ጋራ ፡ ስናስተያያቸው ፡ በንግግር ፡ ውበት ፡ በፍሬ ፡ ነገሩና ፡ በምስጢሩ ፡ በቅርጹና ፡ በቀራረቡ ፡ በማንኛውም ፡ ረገድ ፡ ተወዳዳሪ ፡ የሌላቸው ፡ የማያረጁ ፡ መዝገቦች ፡ ሆነው ፡ ይኖራሉ ። ከግሪክ ፡ የድርሰት ፡ ታሪክ ፡ ጋራ ፡ ስማቸው ፡ የማይለያይ ፡ ሁለት ፡ ልጃገረዶች ፡ አንቲጎንና ፡ ኢፊገፔኔ ፡ የሚባሉ ፡ ይገኛሉ ። ሁለቱም ፡ ልዕልቶች ፡ ናቸው ። አንቲጎን ፡ ለቤተ ፡ ሰቦቿ ፡ ያላት ፡ ፍቅር ፡ ምሳሌ ፡ ሆኖ ፡ የሚኖር ፡ ወጣት ፡ ልጃገረድ ፡ ናት ። ስለ ፡ አባቷ ፡ ስለ ፡ ኤዲፕ ፡ ፍቅር ፡ ስትል ፡ የመከራው ፡ ተካፋይ ፡ ሆና ፡ ኖረች ። ዐይኑ ፡ ጠፍቶ ፡ ዕውር ፡ በሆነ ፡ ጊዜ ፡ መሪው ፡ ነበረች ። በኋላ ፡ ደግሞ ፡ የምትወደው ፡ ወንድሟ ፡ ፖሊኒስ ፡ የሚባለው ፡ የሞት ፡ ፍርድ ፡ ተፈርዶበት ፡ ተሰቅሎ ፡ በሞት ፡ ጊዜ ፡ እንዳገሩ ፡ ልማድ ፡ በሞት ፡ ፍርድ ፡ የተቀጣ ፡ ሰው ፡ እንዳይቀበር ፡ ሕግ ፡ ይከለክል ፡ ስለ ፡ ነበር ፡ ስለ ፡ ወንድሟ ፡ ፍቅር ፡ ይህን ፡ ሕግ ፡ ጥላ ፡ በድብቅ ፡ ቀበረችው ። ከዚህም ፡ የተነሣ ፡ በሕጉ ፡ መሠረት ፡ በሞት ፡ ተቀጣች ። ስለዚህ ፡ አንቲጎን ፡ የራሷን ፡ ደስታ ፡ የራሷን ፡ ሰላም ፡ የራሷን ፡ ሕይወት ፡ ስለ ፡ አባቷና ፡ ስለ ፡ ወንድሟ ፡ ማለት ፡ ስለ ፡ ቤተ ፡ ሰቧ ፡ ፍቅር ፡ ስትል ፡ መሥዋዕት ፡ ያደረገች ፡ ልዕልት ፡ ናት ።

ኢፊገፔኔ ፡ የተባለችው ፡ ደግሞ ፡ ሕይወቷን ፡ ስለ ፡ አገር ፡ ፍቅር ፡ ጉዳይ ፡ መሥዋዕት ፡ ያደረገች ፡ ልዕልት ፡ ናት ። ግሪኮች ፡ የትሮያን ፡ ከተማ ፡ ሊወጉ ፡ ወደ ፡ ዘመቻ ፡ በተነሡ ፡ ጊዜ ፡ በባሕር ፡ ላይ ፡ የነበሩትን ፡ መርከቦቻቸውን ፡ እየገፉ ፡ የሚወስደው ፡ ነፋስ ፡ እንቢ ፡ ብሎ ፡ አገዳቸው ። ስለዚህ ፡ እንደ ፡ ዘመኑ ፡ ልማድ ፡ የአማልክቶቻቸውን ፡ አሳብ ፡ ሊያውቁ ፡ የሚችሉ ፡ ሰዎች ፡ (ካህናት) ፡ ምክንያቱን ፡ መርምረው ፡ እንዲያስረዱ ፡ በተጠየቁ ፡ ጊዜ ፡ ልዕልቲቱ ፡ ኢፊገፔኔ ፡ ራሷን ፡ መሥዋዕት ፡ አድርጋ ፡ በጣዖት ፡ መቅደስ ፡ ላይ ፡ ደሟን ፡ ካሳፈሰሰች ፡ የአማልክቶቹ ፡ ቀጣ ፡ እንደማይመለስ ፡ ላባቷ ፡ ለንጉሥ ፡ አጋመምኖን ፡ ገለጡለት ። በዚህ ፡ ምክንያት ፡ ኢፊገፔኔ ፡ መሥዋዕት ፡ ሆነች ። የእነዚህ ፡ የሁለት ፡ ልዕልቶች ፡ ታሪክ ፡ በግሪክ ፡ ድርሰት ፡ ውስጥ ፡ ከፍ ፡ ያለ ፡ ቦታ ፡ ተሰጥቶት ፡ ይኖራል ። ኤጂል ፡ ኤሪፒድ ፡ ሶፎክል ፡ እነዚህ ፡ ሦስቱ ፡ ደራስያን ፡ የእነዚህን ፡ ልዕልቶች ፡ ታሪክ ፡ በቴአትር ፡ ሠርተው ፡ አቅርበዋል ።

ውታል ። ከእነሱ ፡ በኋላ ፡ ደግሞ ፡ የአውሮፓ ፡ ደራስያን ፡ ሮትሩ ፡ ገት ፡ እኑይ ፡ የግሪኮችን ፡ ድርሰቶች ፡ መዝገብ ፡ አድርገው ፡ በመቅዳትና ፡ በመገልበጥ ፡ ሠርተውታል ። ከግሪኮች ፡ ደራስያን ፡ ላይ ፡ መቅዳትና ፡ መገልበጥ ፡ እንደ ፡ ነውር ፡ መቈጠሩ ፡ ቀርቶ ፡ የሚያከራካሪና ፡ የሚያስመካ ፡ ተግባር ፡ ሆኖ ፡ እንደሚቈጠር ፡ ማወቅ ፡ ይገባናል ። ተማሪ ፡ ከመምህሩ ፡ ላይ ፡ ቢቀዳ ፡ ምን ፡ ያሳፍራል ። እንግዲህ ፡ የግሪክ ፡ ደራስያን ፡ በዓለም ፡ ደራስያን ፡ ሁሉ ፡ ዘንድ ፡ ዘለዓለም ፡ የሚከበሩ ፡ መምህራን ፡ ናቸው ።

በቀድሞ ፡ ጊዜ ፡ ማለት ፡ የድርሰት ፡ ሥራ ፡ ባውሮፓ ፡ የገነነ ፡ ከመሆኑ ፡ በፊት ፡ አንድ ፡ ደራሲ ፡ የተተበተበና ፡ የተወሳሰበ ፡ ጨለማ ፡ የሆነ ፡ ድርሰት ፡ በግጥምም ፡ ሆነ ፡ በስድ ፡ ንባብ ፡ ማለት ፡ በ(ፕሮዝ) ፡ ሲጽፍ ፡ በውስጡ ፡ ያለው ፡ የተሸፈነ ፡ አሳብ ፡ ምን ፡ ይሆን? እየተባለ ፡ በያንዳንዱ ፡ ቃል ፡ ውስጥ ፡ ምስጢሩን ፡ በመፈለግና ፡ በማተት ፡ ሰው ፡ ሁሉ ፡ ሲጨነቅበት ፡ መመልከትን ፡ እንደ ፡ ትልቅ ፡ ሙያ ፡ አድርጎ ፡ ደራሲው ፡ ይመካበት ፡ ነበር ። ሰዎችም ፡ በዚሁ ፡ ያደንቁታል ። አሁን ፡ ግን ፡ አንድ ፡ ደራሲ ፡ ዋጋው ፡ የሚታወቀው ፡ አሳቡና ፡ ንግግሩ ፡ የተጣራና ፡ የተገለጠ ፡ ሆኖ ፡ ሲገኝ ፡ መሆኑ ፡ ታውቋል ። ደራሲ ፡ የሚመሰገነው ፡ ደስ ፡ የሚያሰኘውን ፡ አሳብ ፡ ቁም ፡ ነገር ፡ የሆነውን ፡ ፍሬ ፡ ያለውን ፡ አሳብ ፡ ደስ ፡ በሚያሰኝ ፡ ንግግር ፡ ሲገልጠው ፡ ብቻ ፡ ነው ።

ለምሳሌ ፡ ሼክስፒየርን ፡ ወይም ፡ ገትን ፡ ስናነባቸው ፡ ውብ ፡ የሆነውን ፡ አሳብና ፡ አስተያየት ፡ በማይጠገብ ፡ ውብ ፡ በሆነ ፡ ንግግር ፡ ይገልጡልናል ። እኛም ፡ የምናደንቃቸውና ፡ የምናከብራቸው ፡ ድርሰታቸው ፡ የውበት ፡ ገበያ ፡ ሆኖ ፡ ስለምናገኘው ፡ ነው ፡ እንጂ ፡ እንደ ፡ እንቅፅልሽ ፡ ፍቱኝ ፡ ተርጉሙኝ ፡ የሚል ፡ አሳብ ፡ ስለሚያቀርቡልን ፡ አይደለም ። ሌሎች ፡ ሰዎች ፡ ተራ ፡ ነገር ፡ አድርገው ፡ በየቀኑ ፡ የሚናገሩትን ፡ ነገር ፡ እነሱ ፡ ውብ ፡ የሆነ ፡ መልክ ፡ ሰጥተው ፡ ያሳዩናል ። ባለሙያ ፡ የሆነ ፡ ሐውልት ፡ የሚቀርጽ ፡ አርቲስት ፡ ከድንጋይ ፡ ውስጥ ፡ የሚያምር ፡ መልክ ፡ ቀርጾ ፡ እንደሚያወጣ ፡ ሁሉ ፡ እነሱም ፡ እንደዚሁ ፡ ለተራው ፡ ነገር ፡ ታይቶ ፡ ተሰምቶ ፡ የማይጠገብ ፡ ውብ ፡ የሆነ ፡ መልክ ፡ ይሰጡታል ። ተሸፍኖ ፡ የሚኖር ፡ ነገር ፡ ምን ፡ ዋጋ ፡ አለው? ለምሳሌ ፡ አልማዝ ፡ በጨለማ ፡ እንደሚያብረቀርቅ ፡ የታወቀ ፡ ነው ። ይሁን ፡ እንጂ ፡ አልማዝ ፡ እንኳ ፡ ውብቱ ፡ በሙሉ ፡ የሚገለጠው ፡ በብርሃን ፡ ሲታይ ፡ ነው ። ስለዚህ ፡ ድርሰት ፡ እንቅፅልሽ ፡ አይደለም ። ግልጥነት ፡ የሌለው ፡ ድርሰት ፡ ሁሉ ፡ ሊያምር ፡ አይችልም ። የተሸፈነ ፡ አጻጻፍም ፡ መራቀቅን ፡ ማሳየቱ ፡ ቀርቶ ፡ ያሳብን ፡ አንካሳነትና ፡ ዝብርቅርቅነት ፡ ያመለክታል ። ግልጥ ፡

ሆኖ ፡ የተጣራ ፡ አጻጻፍ ፡ ግን ፡ ያሳብን ፡ ብሩህነት ፡ ያስረዳል ። ለዚሁም ፡
ቡዋሎ ፡ የተባለው ፡ ደራሲ ፡ ከዚህ ፡ ቀጥሎ ፡ ባለው ፡ ቃል ፡ ተናግሮታል።

Ce que l'on conçoit bien s'énonce clairement
Et les mots pour le dire arrivent aisément.

በመልካም ፡ ያሰቡት ፡ በርቶ ፡ ይገለጣል ፡
አስፈላጊው ፡ ቃልም ፡ በቀላል ፡ ይመጣል ።

አንድ ፡ ትልቅ ፡ ደራሲ ፡ ዋጋው ፡ ከፍ ፡ ያለ ፡ መሆኑን ፡ የሚገልጥለት ፡
ዋናው ፡ ነገር ፡ ድርሰቱ ፡ በሌላ ፡ ቋንቋ ፡ ሲተረጎም ፡ በሚሰጠው ፡ ተሰሚ
ነት ፡ መጠን ፡ ነው ። ታላላቅ ፡ ድርሰቶች ፡ ሁሉ ፡ ለምሳሌ ፡ መጽሐፍ ፡
ቅዱስ ፡ የሆሜር ፡ የዳንቴ ፡ የቪክቶር ፡ ድርሰቶች ፡ በማንኛውም ፡ ቋንቋ ፡
ሲተረጎሙ ፡ ምስጢሩም ፡ ሆነ ፡ ውበቱ ፡ መቶ ፡ በመቶ ፡ ባይሆን ፡ እንኳ ፡
በቂ ፡ በሆነ ፡ አኳኋን ፡ ተገልጦ ፡ ይሰማል ። ይሁን ፡ እንጂ ፡ ማንኛውም ፡
ድርሰት ፡ ቢሆን ፡ በተጻፈበት ፡ ባገሩ ፡ ቋንቋ ፡ የሚሰጠውን ፡ ያኸል ፡ ሲተ
ረጎም ፡ ላንባቢው ፡ ስሜት ፡ እንደማይሰጠው ፡ የተረጋገጠ ፡ ነው ። ለም
ሳሌ ፡ ውብ ፡ የሆኑ ፡ አንዳንድ ፡ የአማርኛ ፡ ግጥሞች ፡ ወስደን ፡ በእንግ
ሊዝኛ ፡ ወይም ፡ በፈረንሳይኛ ፡ ተርጉመን ፡ ብንሞክረው ፡ በመቶ ፡ ዘጠ
ናው ፡ በሚሰጠውም ፡ ሆነ ፡ በውበት ፡ አጉድሎ ፡ እናገኘዋለን ። ሆኖም ፡
ታላላቅ ፡ ደራስያን ፡ የጻፏቸው ፡ መጻሕፍት ፡ ሁሉ ፡ ጥሩ ፡ ተርጓሚ ፡
ካገኙ ፡ ምንም ፡ ያኸል ፡ አያገኙም ፡ ለማለት ፡ ይቻላል ። በመጥፎ ፡
ተርጓሚ ፡ ምክንያት ፡ ብዙ ፡ የተተረጎሙ ፡ ድርሰቶች ፡ ይበላሻሉ ። ለም
ሳሌ ፡ እስካሁን ፡ ድረስ ፡ የቪክቶር ፡ የገትን ፡ ድርሰቶች ፡ በሚገባ ፡
በፈረንሳይኛ ፡ ሊተረጎም ፡ የቻለ ፡ ደኅና ፡ ተርጓሚ ፡ አለመገኘቱ ፡ ይነገ
ራል ። በተርጉም ፡ በኩል ፡ በጣም ፡ የሚያስቸግሩ ፡ በግጥም ፡ የተጻፉት ፡
ድርሰቶች ፡ ናቸው ። በስድ ፡ ንባብ ፡ የተጻፉትን ፡ ድርሰቶች ፡ ግን ፡ በሁ
ለቱም ፡ ቋንቋ ፡ በቂ ፡ ችሎታ ፡ ያለው ፡ ተርጓሚ ፡ በሚገባ ፡ ሊተረጎማ
ቸው ፡ ይችላል ።

በሰው ፡ ስሜት ፡ ላይ ፡ ስለሚፈጥረው ፡ ሁኔታ ፡ የደራስያን ፡ ሙያ ፡
ሁለት ፡ ዐይነት ፡ ባሕርይ ፡ አለው ። አንዳንዶቹ ፡ አጻጻፋቸው ፡ ስሜታች
ንን ፡ ይቀሰቅሰዋል ፤ መንፈሳችንን ፡ ያግለዋል ፤ እንደ ፡ ዐረቄም ፡ ያስክ
ረናል ። መጽሐፉን ፡ ካጠፍነው ፡ በኋላ ፡ ግን ፡ አናስታውሰውም ፤ በቶሎ ፡
እንረሳለን ። አንዳንዶቹ ፡ ደግሞ ፡ የሚማርከን ፡ የንግግራቸው ፡ ውበት ፡
ብቻ ፡ አይደለም ፤ ነገር ፡ ግን ፡ በሚያምር ፡ ንግግር ፡ የተገናጸፈ ፡ አድር

ገው ፡ የሚያቀርቡልን ፡ አሳብ ፡ በአንገላችን ፡ ውስጥ ፡ ጠልቆ ፡ ይገባል ፤
ሁል ፡ ጊዜ ፡ ከመንፈሳችን ፡ ውስጥ ፡ አይሰፋም ፤ እንቅልፍና ፡ ዕረፍት ፡
ይነግናል ፤ ዘለዓለም ፡ አዲስ ፡ ሆኖ ፡ እናገኘዋለን ፤ ትንባኽ ፡ እንደሚገ
ርስ ፡ ሰው ፡ ሁል ፡ ጊዜ ፡ ባንገላችን ፡ ውስጥ ፡ ተቀምጦ ፡ ስናኝከው ፡
እንኖራለን ። ኒች ፡ ሲናገር ፡ ናፖሊዎን ፤ ዶስቶዩብስኪ ፤ ኤመርሰን ፤ መ
ምህር ፡ ኤካርት ፡ ከተናገሯቸው ፡ ንግግሮች ፡ መካከል ፡ መቼም ፡ ቢሆን ፡
ሳልረሳቸውና ፡ ሳያረጁብኝ ፡ በመንፈሴ ፡ ውስጥ ፡ ዕድሜዬን ፡ ሙሉ ፡ ካሳ
ቤ ፡ ሳለያቸው ፡ የሚኖሩ ፡ ቃሎች ፡ አሉ ፡ ብሏል ። እሱም ፡ ራሱ ፡ ኒች ፡
በደራሲነቱ ፡ ይህን ፡ የመሰለ ፡ ስጦታ ፡ አለው ። ሌሎች ፡ ደራስያን ፡ ከጸ
ፉት ፡ አንድ ፡ ትልቅ ፡ መጽሐፍ ፡ ይልቅ ፡ እሱ ፡ በሦስትና ፡ ባራት ፡ መሥ
መሮች ፡ የተናገራቸው ፡ አጭር ፡ ቃሎች ፡ ይበልጣሉ ። ምስጢራቸውና ፡
ፍሬ ፡ ነገራቸው ፡ በጣም ፡ የጠለቀ ፤ አገላለጡም ፡ የጠራ ፤ የበራ ፤ ከመ
ሆኑ ፡ የተነሣ ፡ አንድ ፡ ሰው ፡ ዕድሜውን ፡ ሙሉ ፡ እየተመገባቸው ፡
ሊኖር ፡ ይችላል ። የኒች ፡ ቃሎች ፡ ምንም ፡ እንኳ ፡ የተጻፉት ፡ በስድ ፡
ንባብ ፡ ቢሆን ፡ በውበታቸው ፡ ከቅኔ ፡ ጋራ ፡ እኩል ፡ ሆነው ፡ ይቈ
ጠራሉ ። ድርሰትና ፡ ሥነ ፡ ጥበባት ፡ የማይለያዩ ፡ ስለ ፡ ሆኑ ፡ አሁን ፡
ስለ ፡ ሥነ ፡ ጥበብ ፡ ጥቂት ፡ እንናገራለን ።

ሥነ : ጥበባት ።

የሥነ : ጥበብ : ባሕርይ : በሙዚቃ : በድርሰት : በተለይም : በቅኔ ፤
በሐውልት : ቅርጽ ፤ እነዚህን : በመሰሉት : ይገለጣል ። የሥነ : ጥበባት :
ባሕርይ : ምንድነው ? ለምንስ : ይጠቅማል ? ሰው : በዓለም : ላይ : የተ
ፈጠረው : ለምን : እንደ : ሆነ : ስንመረምር : ለእነዚህ : ጥያቄዎች :
መልሱን : እናገኛለን ። አንድ : ሰው : መልካም : ምግብ : በልቶ ፤ መል
ካም : መጠጥ : ጠጥቶ ፤ መልካም : ልብስ : ለብሶ ፤ በመልካም : ቤት :
ኖሮ : ለምችት : የሚሆኑትን : ነገሮች : ካገኘ : በኋላ : የሕይወቱ : ዐላማ :
በእነዚህ : ነገሮች : ብቻ : ከተፈጸመ : በሥጋዊ : ባሕርይ : ብቻ : ተወስ
ኗል : ያሰኛል ። ይህም : ከእንስሳነት : ምንም : ያሽል : የተራራቀ :
ሆኖ : አይገኝም ። ደስታ : ብለን : የምንጠራው : ሥጋዊ : ደስታን :
ከሆነ : የሚበላው : ባቂላ : የቀረበለት : በሬ : ደስታን : አግኝቷል :
ግለት : ነዋ ! ሲል : ሄራክሊት : የተባለው : ፈላስፋ : ተናግሯል ።
ነገር : ግን : ምን : ጊዜም : ቢሆን : የሠለጠኑ : ሕዝቦች : ሁሉ : ከእነ
ዚህ : ሥጋዊን : ባሕርይ : ከሚመለከቱት : ፍላጎቶች : በላይ : የሆነ :
ሥነ : ጥበባትን : የሚያስወድድ : ስሜት : እንደ : ነበራቸውና : አሁ
ንም : እንዳላቸው : ታውቋል ። ለዚህም : አንድ : ምሳሌ : እንጠቅሳለን ።
በገዳም : አንድ : መነኩሴ : ነበር : ይባላል ። እሱም : እውነት : መንግ
ሥተ : ሰማይ : አለች : ወይ ? የሚል : ወደ : ጥርጣሬ : ያዘነበለ : ስሜት :
አድርቦት : ሁል : ጊዜ : በመንፈሱ : ውስጥ : እየመጣበት : ሲያስጨን
ቀው : ይኖር : ነበር ። አንድ : ቀን : ዕንጨት : ለመቀረጥ : ከገዳሙ : ራቅ :
ብሎ : ከሚገኝ : ካንድ : ጫካ : ሄዶ : እዚያ : ዕንጨት : ሲቂርጥ : በድን
ገት : መንግሥተ : ሰማይ : ተገለጠችለትና : ድንቅ : የሆነ : የሙዚቃ :
ድምፅ : ሰማ ። ይህቺውም : የሙዚቃ : ድምፅ : አንዲት : ሰጉንድ : ያሽል :
ቂይታ : ተሰወረችበት ። እሱም : መንግሥተ : ሰማይን : ላንድ : አፍታ :
ቢሆንም : በዐይኑ : አይቶ : በመደሰቱ : ከልቡ : የነበረውን : ጥርጣሬ :
ፍቆለት : ዕንጨቱን : ተሸክሞ : ወደ : ገዳሙ : ተመለሰ ። ነገር : ግን : እገ
ዳሙ : በደረሰ : ጊዜ : የሚያውቃቸውን : መነኩሳትና : ተማሪዎች : በማ
ገኘት : ፈንታ : ጨርሶ : የማያውቃቸው : ሰዎች : ገብተውበት : አገኘ ።
እነሱም : እንተ : ማነኸ ? ከወዴትስ : መጣኸ ? ብለው : ጠየቁት ። ታሪኩን :
በነገራቸው : ጊዜ : መዝገብ : ቢያገላብጡ : አንድ : መነኩሴ : ዕንጨት :
ሊቂርጥ : ሄዶ : አውራ : ስለ : በላው : እንደ : ወጣ : ቀርቷል : የሚል :

ማስታወሻ ፡ ተጽፎ ፡ አገኙ ። ዘመኑን ፡ ቢቁጥሩት ፡ አንድ ፡ መቶ ፡ ዓመታት ፡ ሆኖታል ። በመንግሥተ ፡ ሰማይ ፡ ከሚገኙት ፡ ደስታዎች ፡ ዋናው ፡ ካህናተ ፡ ሰማይ ፡ የሆኑት ፡ እነ ፡ ኪሩቤል ፡ ከነሰራዊታቸው ፡ ቃል ፡ በማይገኝለት ፡ በሚያምር ፡ ዜማ ፡ እግዚአብሔርን ፡ ሲያመሰግኑ ፡ መስማት ፡ መሆኑን ፡ እናውቃለን ። ለዚህ ፡ መነኩሴ ፡ አንድ ፡ ሰውንድ ፡ የመሰለችው ፡ ጊዜ ፡ የመከራና ፡ ያሣር ፡ ዓለም ፡ በሆነችው ፡ በምድራዊ ፡ ሕይወት ፡ መቶ ፡ ዓመት ፡ ሆኖ ፡ ተቁጥራለች ። በሰማይ ፡ ቤት ፡ ባለው ፡ ደስታ ፡ ግን ፡ አንድ ፡ ሰኩንድ ፡ ነች ። ረዥሙን ፡ ዘመን ፡ አጭር ፡ ጊዜ ፡ አድርጋ ፡ ለመነኩሴው ፡ እንዲሰማው ፡ ያደረገችለት ፡ ውብ ፡ የሆነችው ፡ ሙዚቃ ፡ ናት ። በሥዕል ፡ በኩልም ፡ እንደዚሁ ፡ ነው ። አንድ ፡ ፈላስፋ ፡ ሲናገር ፡ በምድር ፡ ላይ ፡ ያሉት ፡ ውበቶች ፡ ሁሉ ፡ የእግዚአብሔርን ፡ መልክ ፡ የሚያሳዩን ፡ ሥሥ ፡ መጋረጃዎች ፡ ናቸው ፡ ብሏል ። በቀለም ፡ የደመቀችው ፡ የንጋትና ፡ የምሽት ፡ ፀሐይ ፡ በለምለም ፡ ዕፅዋትና ፡ አበቦች ፡ የተከላከለችው ፡ የተሸለመችው ፡ በተራራና ፡ በሽለቆ ፡ በወንዝና ፡ በሜዳ ፡ አምራ ፡ የተቀረጸችው ፡ መሬት ፡ እንደዚሁም ፡ የተራሮችና ፡ የውቅያኖስ ፡ የነገውዳድና ፡ የባሕር ፡ ሞገድ ፡ የሚያቀርቡልን ፡ ልዕልና ፡ ያለበት ፡ ግርማና ፡ ሞገስ ፡ የእግዚአብሔርን ፡ ትልቅነት ፡ የሚገልጡልን ፡ ነገሮች ፡ ናቸው ። አንድ ፡ ሥዕል ፡ ሠዓሊ ፡ ከሥነ ፡ ፍጥረት ፡ ያገኘውን ፡ እንደነዚህ ፡ ያሉትን ፡ ውበቶች ፡ ሠርቶ ፡ ሲያሳየን ፡ ስሜታችን ፡ በደስታ ፡ ይረካል ። እግዚአብሔር ፡ ሰውን ፡ በመልካችን ፡ እንፍጠር ፡ ብሎ ፡ እንደ ፡ ተናገረው ፡ ሁሉ ፡ አንድ ፡ ሥዕል ፡ ሠዓሊ ፡ ደግሞ ፡ የሥነ ፡ ፍጥረትን ፡ ውበት ፡ በሰሌዳው ፡ ላይ ፡ የሚያሰፍርልን ፡ አምላክን ፡ መስለን ፡ የፈጣሪነትን ፡ ሥራ ፡ ለመሥራት ፡ እንሞክር ። ለማለት ፡ ነው ። ይህም ፡ እሱ ፡ በፈጠራቸው ፡ ውበቶች ፡ አማካይነት ፡ እግዚአብሔርን ፡ እንደ ፡ ማመስገንና ፡ እንደ ፡ መወደስ ፡ ሆኖ ፡ ይቈጠራል ። በሙዚቃ ፡ በድርሰትና ፡ በሐውልት ፡ ቅርጽ ፡ በኩል ፡ የሚደክሙ ፡ ሰዎች ፡ (አርቲስቶች) ፡ ካንጉላቸው ፡ ፈጥረው ፡ አንድ ፡ ሥራ ፡ ሲያበረክቱ ፡ የሚፈጽሙት ፡ ተግባር ፡ ይህንኑ ፡ ነው ። ስለዚህ ፡ እነዚህን ፡ ለመሰሉ ፡ ነገሮች ፡ የሚሰጣቸው ፡ ዋጋ ፡ ከሁሉም ፡ ይበልጣል ። በሥነ ፡ ጥበባት ፡ በኩል ፡ ዐቢይ ፡ ሥራዎች ፡ (chefs-d'œuvre) የፈጸሙት ፡ አርቲስቶች ፡ በጣም ፡ ጥቂቶች ፡ ናቸው ። ከእነዚህ ፡ ጥበቦች ፡ የሚገኘው ፡ ደስታ ፡ ለሰው ፡ ልጅ ፡ ለተከበረው ፡ ሥነ ፡ ፍጥረቱ ፡ ተገቢ ፡ የሆነ ፡ የመጨረሻው ፡ ፍሥሐ ፡ እንደመሆኑ ፡ መጠን ፡ በቀላል ፡ የሚገኝ ፡ ጥበቦች ፡ አይደሉም ። ሰውም ፡ ከእነሱ ፡ የሚመነጨውን ፡ ደስታ ፡ በሙሉ ፡ ሊደርስበት ፡ የሚችለው ፡ ስሜቱ ፡ በጣም ፡ የተራቀቀ ፡ ሲሆን ፡ ነው ። ለእነዚህም ፡ ጥበቦች ፡ መሪ ፡ ሆኖ ፡ የሚገኝ ፡ ድርሰት ፡ ነው ። ድርሰት ፡ ሲባል ፡ በጽሑፍ ፡ የሚገለጥ ፡ ውብ ፡ የሆነ ፡ ሥራ ፡ ነው ። ድርሰት ፡ ሁሉን ፡ ጠቅልሎ ፡

ይይዛል ። በጠቅላላው ፡ ለኑሯችን ፡ ብርሃን ፡ እየሰጠን ፡ የሚመራን ፡ ድርሰት ፡ ነው ። ሙዚቃና ፡ ሥዕል ፡ ባንድ ፡ ነገር ፡ ከድርሰት ፡ ይበልጣሉ ። ለማለት ፡ ይቻላል ። ይኸውም ፡ ድርሰትን ፡ አንብቦ ፡ ለመጠቀም ፡ ትምህርት ፡ አስፈላጊ ፡ ሲሆን ፡ የሙዚቃና ፡ የሥዕል ፡ ውበት ፡ ግን ፡ ለማንኛውም ፡ መሀይምን ፡ ለሆነ ፡ ሰው ፡ ሊገለጡለት ፡ ይችላሉ ። ይሁን ፡ እንጂ ፡ መሠረቱ ፡ ድርሰት ፡ ነው ። ድርሰት ፡ ሁሉንም ፡ ጠቅልሎ ፡ በመያዝ ፡ ሕይወት ፡ አግኝቶ ፡ እንዲኖር ፡ እያደረገ ፡ መሪያቸው ፡ ሆኖ ፡ ይኖራል ። ለምሳሌ ፡ አሪትና ፡ ወንጌል ፡ ለሙዚቃም ፡ ሆነ ፡ ለሥዕል ፡ የልዩ ፡ ልዩ ፡ አርእስቶች ፡ ምንጭ ፡ ናቸው ። ከቫቲካን ፡ ሄደን ፡ ያየን ፡ እንደ ፡ ሆነ ፡ እነ ፡ ሚኬላንጄሎ ፡ ራፋኤልና ፡ ሌዎናርድ ፡ ደቢንቺ ፡ ተወዳዳሪ ፡ የሌላቸውን ፡ ሥዕሎች ፡ ሲሠሩ ፡ አርእስቱን ፡ የቀዱት ፡ ከአሪትና ፡ ከወንጌል ፡ ነው ። እንደዚሁም ፡ እነ ፡ ሹብርት ፡ ሞዛር ፡ ቢቶቨን ፡ ባክ ፡ ባግነር ፡ የደረሷቸው ፡ የሙዚቃ ፡ ድርሰቶች ፡ አርእስቶች ፡ የመጡት ፡ ከክርስቲያን ፡ ሃይማኖት ፡ ነው ። ስለዚህ ፡ ድርሰት ፡ የሥነ ፡ ጥበባት ፡ ምንጭ ፡ የአእምሮ ፡ ብርሃን ፡ የኅሊና ፡ መሪ ፡ በጠቅላላው ፡ የሰውን ፡ መንፈስ ፡ እየመገበ ፡ የሚያገለግል ፡ የተከበረ ፡ መና ፡ ነው ።

የዓለም ፡ ውበት ፡ ሁሉ ፡ ያልፋል ። የቀኑን ፡ ብርሃን ፡ የሌሊቱ ፡ ጨለማ ፡ ይደመስሰዋል ። በጋን ፡ ክረምት ፡ ይሸረዋል ። የሰውን ፡ ቀንኸና ፡ ሞት ፡ ያጠፋዋል ። ሰዎች ፡ በጠባያቸው ፡ ትልቅነት ፡ የፈጸሟቸው ፡ ክብር ፡ ያላቸው ፡ መልካም ፡ ሥራዎች ፡ ይረሳሉ ። ሐውልት ፡ የሚቀርጽ ፡ ሠዓሊ ፡ ደራሲና ፡ ሙዚቀኛ ፡ እነዚህ ፡ አርቲስቶች ፡ ከፍ ፡ ብለን ፡ የጠራናቸው ፡ ውበቶች ፡ ጨርሰው ፡ እንዳይጠፋና ፡ መታሰቢያቸው ፡ ከኛ ፡ ጋራ ፡ እንዲኖር ፡ ያደርጉልናል ።

በብረትም ፡ ሆነ ፡ በድንጋይ ፡ በዕንጨትም ፡ ሆነ ፡ በጨርቅ ፡ ላይ ፡ የሚሠሩ ፡ የጌጥ ፡ ቅርጾች ፡ የሕንጻ ፡ ውበት ፡ አርጂቴክቱር ፡ ሙዚቃና ፡ ዘፈን ፡ ቅጂና ፡ በጠቅላላው ፡ ድርሰት ፡ ሰው ፡ በእጁ ፡ የሚሠራውና ፡ ከመንፈሱም ፡ የሚያፈልቀው ፡ ጥበብ ፡ ሁሉ ፡ በሥነ ፡ ጥበባት ፡ መደብ ፡ ውስጥ ፡ ይገባል ። እነዚህን ፡ ጥበባት ፡ የሚፈጽሙ ፡ ሰዎችም ፡ አርቲስቶች ፡ ይባላሉ ። አውሮፓውያን ፡ (አርትስ ፡ Arts) የሚሉትን ፡ ቃል ፡ ነው ። እኛ ፡ ሥነ ፡ ጥበባት ፡ ብለን ፡ የተረገምንው ።

የኢትዮጵያ ፡ ሕዝብ ፡ በሥነ ፡ ጥበባት ፡ ማለት ፡ በአርቲስትነት ፡ የተፈጥሮ ፡ ዝንባሌ ፡ ያለው ፡ ሆኖ ፡ ይታያል ። ይህ ፡ ሆኖ ፡ ሳለ ፡ በጣም ፡ አድርጎ ፡ የሚያሳዝነው ፡ ያውሮፓን ፡ ሥልጣኔ ፡ መቀበል ፡ ከጀመርን ፡ ወዲህ ፡ ሥልጣኔ ፡ ማለት ፡ ሕክምና ፡ መሐንዲስነት ፡ ቴክኒክ ፡ ሳይንስ ፡

እነዚህ፡ ዕውቀቶች፡ ብቻ፡ ናቸው፡ የማለት፡ አሳብ፡ አድርገን፡ መታየቱ፡ ነው። ታላላቅ፡ ፈላስፎችና፡ ደራስያን፡ ከእነዚህ፡ ዕውቀቶች፡ ሁሉ፡ በላይ፡ የሚያደርጉት፡ ሥነ፡ ጥበባት፡ መሆኑን፡ አላስታወስንም። ሾፐንሃወር፤ ኒች፡ ሄኒል፡ የቀሩትም፡ ስንቱ፡ ፈላስፎችና፡ ሊቃውንት፡ በድርሰታቸው፡ ውስጥ፡ ለሥነ፡ ጥበባት፡ ከፍተኛውን፡ ቦታ፡ እየሰጡ፡ እነዚህ፡ የጥበብ፡ ሙያዎች፡ እየተከተከቱ፤ እየተስፋፉ፤ እያደጉና፡ እየተራቀቁ፡ የሚሄዱበትን፡ መንገድ፡ መፈለግ፡ የሥልጣኔ፡ ዋናው፡ ትርጉም፡ መሆኑን፡ የገለጡልን፡ መሆናቸውን፡ አልተገነዘብነውም። ማቴሪያሊስም፡ የገነነው፡ በምዕራባዊ፡ ሥልጣኔ፡ ውስጥ፡ ነው፡ ብለን፡ ስናስብ፡ ከእነሱ፡ የበለጠ፡ ማቴሪያሊስምነት፡ በኛ፡ ላይ፡ እንዳረፈብን፡ አልተሰማንም። ከለማበት፡ የተጋባበት፡ እንደሚባለው፡ ሁሉ።

ለምሳሌ፡ ኒች፡ ስለ፡ ሶክራት፡ ሲናገር፡ ሶክራት፡ የቅኔና፡ የቴአትር፡ ጥቅሙ፡ ምን፡ እንደ፡ ሆነ፡ አይገባውም፡ ነበር። ፕላቶን፡ ባለቅኔ፡ ለመሆን፡ ሲችል፡ የሶክራትን፡ አሳብ፡ ተቀብሎ፡ ባለቅኔነቱን፡ ትቶ፡ ፈላስፋ፡ ብቻ፡ ሆኖ፡ ቀረ። ስለዚህ፡ ሶክራት፡ (የአርት)፡ የሥነ፡ ጥበብ፡ ጠላት፡ ስለሆነ፡ በመርዝ፡ እንዲሞት፡ የተፈረደበት፡ ፍርድ፡ በሚገባ፡ ነው፡ ሲል፡ ይወቅዋል። ይህም፡ ቅኔ፡ በቀሩት፡ ጥበባት፡ መካከል፡ እንዴት፡ ያለ፡ ስፍራ፡ እንደሚሰጣት፡ ይገልጻልናል። ኢትዮጵያ፡ በሥዕል፤ በዜማ፤ በሙዚቃ፤ በዘፈንና፡ በቅርጽ፡ ከፍ፡ ካለ፡ ደረጃ፡ ደርሷለች። አንድ፡ ጊዜ፡ በፓሪስ፡ ከተማ፡ ሳለሁ፡ ጃፓኖች፡ በሥነ፡ ጥበባት፡ በኩል፡ ያላቸውን፡ ሙያ፡ ላውሮፓውያን፡ ለማሳወቅ፡ ከፈረንሳይ፡ መንግሥት፡ ጋራ፡ ስምምነት፡ አድርገው፡ ቴአትር፡ ማሪኛ፡ የሚባለውን፡ ስሙ፡ የታወቀ፡ የቴአትር፡ ሕንጻ፡ ተከራይተው፡ ዘፋኞቻቸውን፡ አስመጥተው፡ ጨዋታ፡ ያሳዩ፡ ነበር። በሚያሳዩት፡ ጨዋታ፡ ውስጥ፡ የጀግንነት፡ ጨዋታ፡ በሰፊው፡ ከፕሮግራሙ፡ ውስጥ፡ ገብቶ፡ የአንበሳ፡ ዳንስ፤ የጀግና፡ ዘፈን፡ እያሉ፡ የሚያሳዩት፡ ልዩ፡ ልዩ፡ ነገር፡ ነበር። ነገር፡ ግን፡ ዘፈኑ፡ የቀዘቀዘ፡ ዳንሱም፡ የተዳከመ፡ ከመሆኑ፡ የተነሣ፡ ከጃፓኖቹ፡ አርቲስቶች፡ መካከል፡ አንዳንዶቹ፡ ሙዚቃ፡ እየመቱ፡ እነሱው፡ ራሳቸው፡ እንቅልፍ፡ ሲወስዳቸው፡ ተመልክተናል። እኔም፡ በዚያ፡ ጊዜ፡ ያገራችን፡ አርቲስቶች፡ ትዝ፡ አሉኝ። ባገራችን፡ በመሸለል፤ በማቅራራትና፡ የሰንገን፡ ዘፈን፡ በመዘፈን፡ ያሉን፡ ተጫዋቾች፡ (አርቲስቶች)፡ ያላቸው፡ ወኒ፡ እንደ፡ እሳት፡ የሚፋጅ፡ ከመሆኑ፡ የተነሣ፡ ከማሲንዲቶቹ፡ ካንደበታቸውና፡ ከመላ፡ ሰውነታቸው፡ የሚወጣው፡ ግለት፡ እንዲንሰ፡ ሰብአዊ፡ ስሜት፡ ያላቸውን፡ ተመልካቾች፡ ይቅርና፡ በዙሪያቸው፡ ያለውን፡ በድን፡ አካል፡ የሆነ፡ ዕንጨቱን፡

ድንጋዩን፤ ወንበሩንና፡ የቤቱን፡ ግድግዳ፡ ነፍስ፡ ዘርቶበት፡ ያንቀሳቅሰዋል። ነገር፡ ግን፡ ይህ፡ እስከ፡ ጠላት፡ ወረራ፡ ዘመን፡ የነበረው፡ የሥነ፡ ጥበባችን፡ መግለጫ፡ ከጠላት፡ ወዲህ፡ እየሞተ፡ በመሄድ፡ ላይ፡ ነው። ዛሬ፡ በየቦታውና፡ በጠቅላላው፡ ባዲስ፡ አበባ፡ የሚገኙትን፡ ተጫዋቾች፡ ሲመለከት፡ ጨዋታቸው፡ መናኛ፡ ከመሆኑ፡ የተነሣ፡ የጉዳዩ፡ ቁም፡ ነገረኛነት፡ የሚገባው፡ ሰው፡ በልቡ፡ ውስጥ፡ ያለው፡ የአርት፡ ፍቅር፡ ታንቆ፡ ሲሞት፡ ይሰማዋል። ይህ፡ የሆነበት፡ ምክንያት፡ ብዙ፡ ነው። ከሁሉ፡ ነገር፡ አስቀድሞ፡ ለዘፈንና፡ ለሙዚቃ፡ ስጦታ፡ ያላቸው፡ ሰዎች፡ ትልቅ፡ ሙያ፡ መሆኑን፡ ዘንግተውት፡ የተናቀ፡ ነገር፡ እየመሰላቸው፡ ያፍሩበታል። በሠለጠኑት፡ አገሮች፡ ዘፋኞች፡ ሙዚቀኞች፤ በጠቅላላው፡ ተጫዋቾች፡ የቱን፡ ያኸል፡ እንደሚከበሩ፡ አያስቡትም። በገና፤ ሞሽን፤ ማሲንቆ፤ ክራር፡ የሚጫወቱት፡ ሰዎች፡ በሙያቸው፡ እየተራቀቁና፡ እያደጉ፡ ካልሄዱ፡ ሲኒማ፡ ለመሥራት፡ ቴአትር፡ ለማስፋፋት፤ እፔራ፡ ለማቋቋም፡ እንደማንችል፡ አላሰብነውም። አሁን፡ ሌሎች፡ ሕዝቦች፡ ለራሳቸው፡ የሠሩትን፡ ሲኒማ፡ እናያለን፤ የባዕድ፡ ሕዝብ፡ ዘፋኞች፡ የሚዘፍኑባቸውን፡ ዲስኮች፡ እንገዛለን፤ ነገር፡ ግን፡ በዚህ፡ በኩል፡ እኛ፡ ያለንን፡ ሙያ፡ ከሥራ፡ ላይ፡ እንዲውል፡ ብናደርገው፡ የበለጠ፡ ሀብት፡ ያለን፡ መሆኑን፡ አላሰብነውም። ይህን፡ ጥበብ፡ እንዲዳከም፡ ያደረገው፡ አንድ፡ ሌላ፡ ምክንያት፡ ደግሞ፡ አለ። በቀድሞ፡ ጊዜ፡ አዝማሪዎች፡ ከንጉሠ፡ ነገሥቱ፤ ከመሳፍንቱና፡ ከመኳንንቱ፡ ፊት፡ እየቀረቡ፡ በመጫወት፡ ምስጋናና፡ ሽልማት፡ ያገኙ፡ ነበር። ከዚህም፡ የተነሣ፡ ከከፍተኛ፡ ቦታ፡ ሲቀርቡ፡ ሙያቸውን፡ ለማራቀቅ፡ እንዲተጉበት፡ ያበረታታቸው፡ ነበር። አሁን፡ ግን፡ ሥራቸው፡ በዝቅተኛ፡ ደረጃ፡ ብቻ፡ ተወስኖ፡ ስለ፡ ቀረ፡ ከእነሱ፡ መካከል፡ ሙያቸው፡ ደካማ፡ የሆነው፡ ለእንጀራቸው፡ ሲሉ፡ በየመሸታው፡ ቤት፡ እየተጫወቱ፡ ሲኖሩ፡ ከፍ፡ ያለ፡ ሙያ፡ ያላቸው፡ ግን፡ ባንድ፡ በኩል፡ የሚያሳፍር፡ ሥራ፡ እየመሰላቸው፡ በሌላ፡ በኩል፡ ደግሞ፡ ከዝቅተኛ፡ ቦታ፡ ከመዋል፡ ይልቅ፡ ሌላ፡ ተግባር፡ እየሠሩ፡ መናፍቅን፡ ይመርጣሉ። ስለዚህ፡ አንደኛ፡ ከማንኛውም ዕውቀት፡ የሚበልጥ፡ እንጂ፡ የማያንስ፡ መሆኑን፡ እንዲያውቁት፡ በማድረግ፤ ሁለተኛ፡ መናኞች፡ በሆኑ፡ ቀጥራቸው፡ በተወሰነ፡ ተጫዋቾች፡ ብቻ፡ ሥራውን፡ የታነቀ፤ የተጨቁነ፡ ማድረግ፡ ቀርቶ፡ ስጦታ፡ ያላቸው፡ ሁሉ፡ ሳያፍሩበት፡ የሚወዳደሩበትን፡ መንገድ፡ መፍጠር፤ እንደዚሁ፡ ከንጉሠ፡ ነገሥቱ፡ ሽልማት፡ ማስጠት፤ ሌላም፡ ይህን፡ በመሰለ፡ ልዩ፡ ልዩ፡ ድርጅት፡ የአርቲስቶች፡ ማሠልጠኛ፡ ትምህርት፡ ቤት፡ እያቆሙ፡ ማሠልጠንና፡ ማወዳደር፡ አስፈላጊ፡ ነው። ይህ፡ ካልሆነ፡ ኢትዮጵያ፡ በብዙ፡ ሺሕ፡ ዓመታት፡ ካፈራቸው፡ ሥልጣኔ፡ ል

ትኩራብትና ልትጠቀምበት ፡ የሚገባው ፡ በብዙ ፡ ሚሊዮርድ ፡ ብር ፡ የማይገዛው ፡ ጥበቧ ፡ ይሞታል ። በኋላም ፡ ጥቅሙን ፡ ባወቀችው ፡ ጊዜ ፡ ወቅቱ ፡ የተላለፈ ፡ በመሆኑ ፡ ትንሣኤ ፡ ሊያገኝ ፡ አይችልም ። በማስተማርም ፡ የማይገኝ ፡ ይሆናል ።

ለምሳሌ ፡ ያኸል ፡ ሾፐንግወርና ፡ ሄጌል ፡ እነዚህ ፡ ፈላስፎች ፡ ስለዚህ ፡ ጉዳይ ፡ በድርሰታቸው ፡ ውስጥ ፡ እንዴት ፡ ያለ ፡ ሰፊ ፡ ቦታ ፡ እንደሰጡትና ፡ እንደ ምን ፡ አድርገው ፡ ጥልቅ ፡ የሆነ ፡ ጥናት ፡ እንዳደረጉበት ፡ ብንመለከተው ፡ ይህ ፡ ጉዳይ ፡ ትልቅ ፡ ቁም ፡ ነገር ፡ እንጂ ፡ ጨዋታ ፡ አለመሆኑን ፡ በቶሎ ፡ እንረዳለን ። እንዲያውም ፡ ሥልጣኔ ፡ ለመድረስ ፡ ከምትጣጣርላቸው ፡ ከከፍተኞቹ ፡ ዐላማዎች ፡ አንዱ ፡ ይህ ፡ ሆኖ ፡ እናገኘዋለን ። ይህ ፡ ጉዳይ ፡ ዝቅተኛ ፡ ነገር ፡ ሆኖ ፡ የሚቆጠረው ፡ የሥልጣኔያቸው ፡ ደረጃ ፡ በጣም ፡ ዝቅ ፡ ብሎ ፡ በሚገኘው ፡ ሕዝቦች ፡ ዘንድ ፡ ብቻ ፡ ነው ። ባሁኑ ፡ ሰዓት ፡ ከሱዳን ፤ ከጃፓን ፤ ከኩሬ ፡ የተቀዱ ፡ ናቸው ፡ የሚባሉ ፡ ለኢትዮጵያ ፡ ስሜት ፡ ፈጽሞ ፡ ባዕድ ፡ የሆኑ ፡ ዘፈኖች ፡ ባማርኛ ፡ ሲዘፈኑ ፡ እንሰማለን ። ይህም ፡ በጣም ፡ የሚያሳዝን ፡ ነው ። በኩሚኒስትነቷ ፡ ማቴሪያ ስት ፡ የሆነችው ፡ መስኮብ ፡ እንኳ ፡ ይህን ፡ ጥበብ ፡ ትልቅ ፡ ደረጃ ፡ ሰጥታው ፡ እንመለከታለን ። የኛ ፡ ቅርስ ፡ ከእነሱ ፡ ያነሰ ፡ ሆኖ ፡ ነውን ? እንደዚሁም ፡ የኢትዮጵያ ፡ ቤተ ፡ ክርስቲያን ፡ ዜማ ፡ በጣም ፡ የተራቀቀና ፡ ከፍ ፡ ያለ ፡ የተመሥጠ ፡ ስሜት ፡ ያለበት ፡ በመሆኑ ፡ በዓለም ፡ ላይ ፡ ከሚገኙት ፡ ዜማዎች ፡ ጋራ ፡ ገብቶ ፡ ቢወዳደር ፡ የመጀመሪያውን ፡ ደረጃ ፡ እንደሚይዝ ፡ ጥርጥር ፡ የለውም ። ነገር ፡ ግን ፡ ዋጋው ፡ እንዲታወቅ ፡ ለማድረግ ፡ ይቻል ፡ ዘንድ ፡ ከሁሉ ፡ ነገር ፡ አስቀድሞ ፡ እኛ ፡ ነገሩ ፡ እንዲገባን ፡ ያስፈልጋል ። ለዓለም ፡ ሊታወቅና ፡ ሊገለጥ ፡ የሚችለው ፡ በኛ ፡ አማካይነት ፡ ነው ። እኛም ፡ ይህንን ፡ ለማድረግ ፡ የምንችለው ፡ ዘመናዊውን ፡ ትምህርት ፡ የተማሩ ፡ በጉዳዩ ፡ መንፈሳቸው ፡ የሚሳብና ፡ በሳይንስ ፡ ቲሪክ ፡ መንገድ ፡ ጉዳዩን ፡ አጥንተው ፡ ለውጭው ፡ ዓለም ፡ የሚያስተላልፉ ፡ ሰዎች ፡ (ወጣቶች) ፡ ስናገኝ ፡ ነው ። በዚህ ፡ በኩል ፡ የሚገባውን ፡ ለመፈጸም ፡ ስናስብ ፡ ጨዋታ ፡ በመሆኑ ፡ በቀላሉ ፡ የሚከናወን ፡ እንዳይመስለን ። ብዙ ፡ ቴክኒሲያኖችና ፡ ኤክስፔርቶች ፤ መሐንዲሶችም ፡ የሚጠይቅ ፡ አንድ ፡ ሌላ ፡ የሥራ ፡ ድርጅት ፡ ለማቋቋም ፡ የሚያስፈልገውን ፡ ያኸል ፡ ጥናትና ፡ ጥንቃቄ ፡ የሚያስፈልገው ፡ ሥራ ፡ ነው ። እያንዳንዱ ፡ ሕዝብ ፡ በጥበብ ፡ በኩል ፡ ሥነ ፡ ፍጥረት ፡ የተለየ ፡ አድርጋ ፡ የምትሰጠው ፡ ዕድል ፡ አለ ። ለምሳሌ ፤ ፈረንሳዮች ፡ በድርሰት ፤ ጀርመኖች ፡ በሙዚቃና ፡ በፍልስፍና ፤ እንግሊዞች ፡ በንግድና ፡ በባንክ ፤ ኢጣልያኖች ፡ በሥዕልና ፡ በዘፈን ፡ ተወዳዳሪ ፡ የላቸውም ። አሜሪካኖች ፡ ደግሞ ፡ በኢን

ዱስትሪና ፡ በሀብት ፡ ከሁሉ ፡ የላቁ ፡ ናቸው ። አሜሪካኖች ፡ ምንም ፡ ያኸል ፡ ሀብታሞች ፡ ቢሆኑ ፡ እንደ ፡ መስኮቶች ፡ ደስቶቹ ስኬት ፤ ቶልስቶቹን ፤ ጎጉልን ፡ የመሰሉ ፡ ደራስያን ፡ ሊፈጥሩ ፡ አልቻሉም ። እንደዚሁም ፡ መስኮቶች ፡ በዳንስ ፡ የመጀመሪያውን ፡ ደረጃ ፡ ይዘው ፡ ይገኛሉ ። ለዚሁም ፡ የዳጊሊየብንና ፡ የኒዢንስኪን ፡ ታሪክ ፡ መመልከት ፡ ነው ።

ሥነ ፡ ጥበብ ፡ ማለት ፡ ውብ ፡ የሆነውን ፡ ነገር ፡ ሁሉ ፡ የሚያስወድድ ፡ ስሜት ፡ ነው ። ካንት ፡ የሚባለው ፡ የጀርመን ፡ ፈላስፋ ፡ «ውብ ፡ ነገር ፡ ማለት ፡ ከውስጡ ፡ ምንም ፡ ጥቅም ፡ ሳናገኝበት ፡ የሚያምር ፡ በመሆኑ ፡ ብቻ ፡ የምንወደው ፡ ነገር ፡ ነው» ። ሲል ፡ ይተረጉምለናል ። በጣም ፡ የሚያምር ፡ አበባ ፡ ባየን ፡ ጊዜ ፡ አሳብ ፡ የሚማርክ ፡ ዜማ ፡ በሰማን ፡ ጊዜ ፡ መንፈሳችን ፡ በደስታ ፡ ይሰክራል ። የሚባል ፤ የሚጠጣ ፤ የሚለበስ ፤ ማለት ፡ ሥጋዊን ፡ ፍላጎት ፡ የሚመለከት ፡ ነገር ፡ ሁሉ ፡ ባገኘን ፡ ጊዜ ፡ ፍላጎታችንን ፡ በመፈጸም ፡ እንጠግባለን ፤ ከጠገብንም ፡ በኋላ ፡ ደስታችን ፡ ይሞላል ። አበባን ፤ ዜማን ፤ ሥዕልን ፡ ውብ ፡ የሆነውን ፡ ነገር ፡ ሁሉ ፡ በማየትና ፡ በመስማት ፡ የምናገኘው ፡ የመንፈስ ፡ ደስታ ፡ ግን ፡ መቼም ፡ ቢሆን ፡ ስለማይጠገብ ፡ ደስታው ፡ ወሰን ፡ የለውም ። ምክንያቱም ፡ ነፍሱን ፡ የሚመለከት ፡ በመሆኑ ፡ ነው ። ቪክቶር ፡ ሂጎ ፡ ካንድ ፡ ሙዚቃ ፡ ውስጥ ፡ ገብቶ ፡ በጣም ፡ የሚያምር ፡ አንድ ፡ ሥዕል ፡ ስላየ ፡ ቀኑን ፡ ሙሉ ፡ እሱን ፡ ብቻ ፡ ሲመለከት ፡ ዋለ ፡ ይባላል ። የሰማይ ፡ ደስታ ፡ የማይጠገብና ፡ ወሰን ፡ የሌለው ፡ መሆኑን ፡ እናምናለን ። ከሥነ ፡ ጥበባት ፡ የሚገኘው ፡ ደስታም ፡ ከሰማያዊው ፡ ደስታ ፡ የተገኘ ፡ ፍርፋሪ ፡ በመሆኑ ፡ አይጠገብም ።

አሁን ፡ በትምህርት ፡ ሚኒስቴር ፡ ውስጥ ፡ ስለ ፡ ሥነ ፡ ጥበባት ፡ ራሱን ፡ የቻለ ፡ የሥራ ፡ ድርጅት ፡ በተለየ ፡ ስለ ፡ ተቋቋመ ፡ ጉዳዩ ፡ በጥብቅ ፡ እንደሚታሰብበት ፡ ተስፋ ፡ እናደርጋለን ።

ልዩ ፡ ልዩ ፡ አስተያየቶች ።

አሁን ፡ እንግዲህ ፡ አቋርጠነው ፡ የነበረውን ፡ ለጉዳዩ ፡ መነሻ ፡ ሆኖ ፡ የተገኘውን ፡ አርእስት ፡ ማለት ፡ የሥልጣኔን ፡ ጠባይ ፡ የመመርመራችንን ፡ ሥራ ፡ መከታተላችንን ፡ እንቀጥላለን ። ይህንን ፡ ስናደርግ ፡ የተሰወረ ፡ ሆኖ ፡ የሚታየን ፡ ነገር ፡ ሲገጥመን ፡ ሊቃውንት ፡ በጸፏቸውና ፡ በተናገሯቸው ፡ ቃሎች ፡ ጨለማውን ፡ በማብራራት ፡ ርዳታቸውን ፡ እንዲያደርጉልን ፡ እንጠይቃቸዋለን ። አስፈላጊ ፡ በሆነው ፡ ስፍራ ፡ ላይ የሚያበድሩን ፡ ጥቅሶች ፡ የብርሃን ፡ ፋና ፡ ሆነው ፡ እንደሚያገለግሉን ፡ አይጠረጠርም ። የዓለም ፡ ሊቃውንት ፡ በዛሬይቱ ፡ ሥልጣኔ ፡ ላይ ፡ ጥናት ፡ ሲያደርጉ ፡ የሰጡትን ፡ ልዩ ፡ ልዩ ፡ አስተያየቶች ፡ ከዚህ ፡ ቀጥለን ፡ በተራ ፡ በተራ ፡ እንመለከታቸዋለን ። አንዳንዶቹ ፡ ሊቃውንት ፡ ዓለም ፡ አሁን ፡ የተከተላቸው ፡ መንገድ ፡ ከሁሉም ፡ የተሻለ ፡ መሆኑን ፡ ይናገራሉ ። ምዕራባዊ ፡ ሥልጣኔ ፡ በማቴሪያሊስም ፡ በኩል ፡ ብቻ ፡ እርምጃ ፡ ተፋጥኖ ፡ በመንፈስ ፡ በኩል ፡ ወደ ፡ ጎሳ ፡ ቀርታለች ፤ ወይም ፡ ከነበረችበት ፡ ቦታ ፡ ወደ ፡ ጎሳዋ ፡ አፈግፍጋለች ፡ አያሰኝም ። እንደነ ፡ ሾልታ ፤ ኤዲስን ፤ ስቲፈንስን ፤ ኮፔርኒክ ፤ ንውተን ፤ ማርኮኒ ፡ የመሰሉት ፡ ሊቃውንት ፡ በሳይንስና ፡ በቴክኒክ ፡ በኩል ፡ ሥልጣኔ ፡ ሰፊ ፡ እርምጃ ፡ እንድታደርግ ፡ የረዱ ፡ ሲሆኑ ፡ እንደነ ፡ ዴካርት ፤ ሩሶ ፤ ሾልቴር ፤ ካንት ፤ ገት ፤ የመሰሉት ፡ ፈላስፎችና ፡ ደራስያን ፡ ደግሞ ፡ የሰው ፡ ጠባይ ፡ እየተሻሻለ ፡ እንዲሄድ ፡ ለማድረግ ፡ ጥረውበታል ። ስለዚህ ፡ የመንፈስና ፡ የግዙፍ ፡ አካል ፡ እርምጃ ፡ እንደ ፡ ፈረስ ፡ ጆሮ ፡ ጉን ፡ ለጉን ፡ ሆነው ፡ ስለሚሄዱ ፡ የሚያወጋ ፡ ነገር ፡ የለበትም ፡ ይላሉ ።

ሌሎቹ ፡ ደግሞ ፡ በሁለቱ ፡ መንገዶች ፡ የሚራመደው ፡ የሥልጣኔ ፡ አካሄድ ፡ ፈጽሞ ፡ ኅብረት ፡ አላገኘም ። በሳይንስና ፡ በቴክኒክ ፡ በኩል ፡ የሚደረገው ፡ እርምጃ ፡ ይልቁንም ፡ ከመጨረሻቸው ፡ መቶ ፡ አምስት ፡ ዓመታት ፡ ጀምሮ ፡ ባለው ፡ ጊዜ ፡ ውስጥ ፡ አለመጠን ፡ እየተፋጠነ ፡ ስለሄደ ፡ ሰው ፡ በማቴሪያሊስም ፡ ነገር ፡ ብቻ ፡ ተሸንፏል ። ባሁኑ ፡ ሰዓት ፡ ማንኛውም ፡ ሕዝብ ፡ ቢሆን ፡ ፋብሪካ ፡ ማቋቋምን ፤ ከተማውን ፡ ማሳመርን ፤ እርሻን ፡ ማሻሻልን ፤ መንገዶች ፤ የውሃ ፡ ግድቦችና ፡ የጦር ፡ መሳሪያ ፡ መሥራትን ፤ ስልክ ፡ ራድዮና ፡ ቴሌቪዥን ፡ ማግኘትን ፡ ነው ፡ የሚፈልገው ። ይህንንም ፡ ለማድረግ ፡ ብዙ ፡ ቴክኒሲያኖችና ፡ መሐንዲ

ሶች ማስተማርና ማሰልጠን ግዴታ፡ አለበት ። እንደዚሁም ፡ እያንዳንዱ ሰው ፡ ዛሬ ፡ ትምህርት ፡ የሚማረው ፡ ዕውቀት ፡ መልካም ፡ ነች ፡ ምክንያቱም ፡ ሰውን ፡ ከእንስሳነት ፡ ወደ ፡ መልአክነት ፡ ትለውጠዋለች ፡ ብሎ ፡ በማሰብና ፡ በዚህ ፡ አሳብ ፡ መሠረት ፡ ዕውቀትን ፡ በመውደድ ፡ ሳይሆን ፡ ቴክኒሲያን ፡ ወይም ፡ መሐንዲስ ፡ ወይም ፡ ሐኪም ፡ ሆኖ ፡ ብዙ ፡ ገንዘብ ፡ ለማግኘት ፡ ሲል ፡ ነው ። በዚህ ፡ አኳኋን ፡ ምዕራባዊ ፡ ሥልጣኔ ፡ የራሷን ፡ ልጆች ፡ ማለት ፡ ምዕራባውያንን ፡ ብቻ ፡ ማበላሸቷ ፡ አልበቃ ፡ ብሏት ፡ ሥልጣኔዋን ፡ በመላው ፡ ዓለም ፡ ላይ ፡ ነገታ ፡ የመላው ፡ ዓለምን ፡ ሕዝቦች ፡ በማበላሸት ፡ ላይ ፡ ትገኛለች ። እነዚህ ፡ የዓለም ፡ ሕዝቦች ፡ ሁሉም ፡ በየቦኩላቸው ፡ ሥልጣኔ ፡ ነበራቸው ። አሁን ፡ ግን ፡ ከብዙ ፡ ሺሕ ፡ ዓመታት ፡ ጀምሮ ፡ ሲወርድ ፡ ሲዋረድ ፡ የመጣውን ፡ የራሳቸውን ፡ አስተዳደግና ፡ የልጅ ፡ አቀጣጥ ፡ እንደዚሁም ፡ የሞራልን ፡ ትምህርት ፡ እንዲቀር ፡ አድርገው ፡ የምዕራብ ፡ አገሮችን ፡ አስተዳደግ ፡ በመከተል ፡ ላይ ፡ ይገኛሉ ። ጉዳቱ ፡ ለኛ ፡ ብቻ ፡ ሳይሆን ፡ ለመላው ፡ ዓለም ፡ ስለ ፡ ተረፈ ፡ በታሪክ ፡ ፊት ፡ ትልቅ ፡ አላፊነት ፡ አለብኝ ። የምዕራባውያንን ፡ ሥልጣኔ ፡ የሚቀዱ ፡ ሕዝቦች ፡ ከዚህ ፡ ሌላ ፡ ደግሞ ፡ መልካሙን ፡ ከመቅሠም ፡ ይልቅ ፡ መጥፎውን ፡ መውሰድ ፡ ይቀናቸዋል ፤ ስለዚህ ፡ በማንኛውም ፡ በኩል ፡ ከጉዳት ፡ በቀር ፡ ጥቅም ፡ አላገኙበትም ፡ ይላሉ ። ሂትለር ፡ ይህን ፡ አሳብ ፡ ከሚደግፉት ፡ ሰዎች ፡ ወገን ፡ ነበር ።

እንግዲህ ፡ ከእነዚህ ፡ ከሁለቱ ፡ አስተያየቶች ፡ እውነተኛው ፡ የትኛው ፡ ነው? ከሁለቱም ፡ በኩል ፡ እውነት ፡ አለ ። የምዕራብ ፡ ሕዝቦች ፡ በማቴሪያሊስም ፡ ብቻ ፡ ሳይሆን ፡ በመንፈስ ፡ በኩልም ፡ ያላቸው ፡ የሥልጣኔ ፡ እርምጃ ፡ በጣም ፡ የጠለቀ ፡ ነው ። ከግሪክ ፡ ፈላስፎች ፡ ጀምሮ ፡ አሁን ፡ እስካለንበት ፡ ጊዜ ፡ ድረስ ፡ የተከታተሉት ፡ ፈላስፎቻቸውና ፡ ደራስያኖቻቸው ፡ በጻፏቸው ፡ መጻሕፍት ፡ መንፈሳቸው ፡ ስለ ፡ ተመገበ ፡ ባሕርያቸውና ፡ ጠባያቸው ፡ በጣም ፡ እየተሻሻለ ፡ ሄዷል ። ደግነት ፤ ርኅራኄና ፡ መንፈስ ፡ ሰፊነት ፤ በእነሱ ፡ ዘንድ ፡ በሰፊው ፡ ይገኛል ። ስንት ፡ ፈላስፎች ፡ ስንት ፡ ሊቃውንት ፤ ስንት ፡ ደራስያን ፤ ስንት ፡ ጽድቃን ፡ የሆኑ ፡ ሰዎች ፡ ከግሪክ ፡ ሥልጣኔ ፡ ጀምሮ ፡ እስከ ፡ ዛሬ ፡ ድረስ ፡ በሠሩት ፡ ሥራ ፡ የሰውን ፡ ሁኔታ ፡ በሞራል ፡ በኩል ፡ ባሕርዩን ፡ ለማሻሻል ፡ የደከሙት ፡ ድካም ፡ ምን ፡ ያሽል ፡ ታላቅ ፡ እንደ ፡ ሆነ ፡ ስናስተውለው ፡ ሥልጣኔ ፡ በማቴሪያሊስም ፡ በኩል ፡ ብቻ ፡ ነው ፡ የተራመደቸው ፡ ብሎ ፡ ለማለት ፡ እንዴት ፡ እንደፍራለን? የክርስቲያን ፡ ሃይማኖት ፡ የዓለምን ፡ ሰዎች ፡

ሁሉ ፡ የእግዚአብሔር ፡ ልጆች ፡ ማለት ፡ ወንድማማቾች ፡ ሲያደርጋቸው ፡ የጭካኔን ፤ የትዕቢትን ፤ በጠቅላላው ፡ የክፋትን ፡ ሁሉ ፡ ምንጭ ፡ ደምስሶታል ።

ከዚህ ፡ ሌላ ፡ ደግሞ ፡ አሁን ፡ በቅርብ ፡ ጊዜ ፡ ሌላ ፡ አስተያየት ፡ ተፈጠረ ። ይኸውም ፡ የጥንት ፡ ሕዝቦች ፡ የሳይንስና ፡ የቴክኒክ ፡ ጥበብ ፡ ሳይገለጥላቸው ፡ ቀርቷል ፡ ለማለት ፡ አይቻልም ። ነገር ፡ ግን ፡ በጣም ፡ ቢስፋፋና ፡ በተራ ፡ ሰው ፡ እጅ ፡ ገብቶ ፡ ቢገኝ ፡ ከጥቅሙ ፡ ይልቅ ፡ ጉዳት ፡ እንደሚያመጣቸው ፡ ስላወቁት ፡ ተሸፍኖ ፡ እንዲኖር ፡ አደረጉት ፡ የሚል ፡ ነው ። ለምሳሌ ፤ ሉሲያን ፡ ዱፕሌሲ (Lucien Duplessy) የተባለው ፡ ደራሲ ፡ የጻፈውን ፡ መጽሐፍ ፡ ስናነብ ፡ ከዚህ ፡ ቀጥሎ ፡ ያለውን ፡ ቃል ፡ እናገኛለን ። «የጥንት ፡ ሕዝቦች ፡ የነበራቸው ፡ የሳይንስ ፡ ጥበብ ፡ ምንም ፡ እንኳ ፡ ሁል ፡ ጊዜ ፡ እኛ ፡ በተከተልነው ፡ መንገድ ፡ የሄደ ፡ ሆኖ ፡ ባይገኝ ፡ ይታመን ፡ ከነበረው ፡ የበለጠ ፡ ጥልቅ ፡ መሆኑ ፡ ተደርሶበታል ። ነገር ፡ ግን ፡ የጥንቱ ፡ ሳይንስ ፡ ምስጢሯ ፡ በተገለጠችላቸው ፡ በጥቂት ፡ ሰዎች ፡ እጅ ፡ ተጠብቃ ፡ ትኖር ፡ የነበረች ፡ በመሆኗ ፡ እነዚህ ፡ የሥነ ፡ ፍጥረት ፡ ምስጢሮች ፡ ገህድ ፡ የወጡ ፡ እንደ ፡ ሆነ ፡ ተራው ፡ ሕዝብ ፡ አስፈላጊ ፡ ከሆነው ፡ በላይ ፡ ይሠራበታል ፡ በማለት ፡ ይፈሩ ፡ ነበር ። ግብጾች ፤ ከለዳውያን ፤ ግሪኮች ፤ ሮማውያን ፡ ለዚህ ፡ ዕውቀት ፡ ዋጋ ፡ ሲሰጡት ፡ ተስፋፍቶ ፡ እንዲሠራበት ፡ አላሰቡም ። መርምረው ፡ የደረሱባቸውን ፡ እነዚህን ፡ ዕውቀቶች ፡ እስከ ፡ መጨረሻው ፡ የተነዙ ፡ ከማድረግ ፡ ይጠነቀቁ ፡ ነበር ። ለቀላል ፡ ነገር ፡ ብቻ ፡ እንዲያገለግሉ ፡ ሲያደርጓቸው ፡ ባሁኑ ፡ ሰዓት ፡ እንዲህ ፡ የተሠራጨ ፡ ሆኖ ፡ በሚገኝበት ፡ አኳኋን ፡ እንዲሠራበት ፡ አልፈቀዱም ። ማዳም ፡ ገርና ፡ ሎምብሮዝ ፡ ብዙ ፡ ነገርና ፡ ብዙ ፡ አሳብ ፡ በሚገኝበት ፡ መጽሐፉ ፡ ውስጥ ፡ ስትናገር ፡ በቴአትርና ፡ በጦርነት ፡ ቦታ ፡ ይሠሩባቸው ፡ የነበሩት ፡ መሣሪያዎች ፡ ከኛ ፡ ሚካኒስሞች ፡ ጋራ ፡ በጣም ፡ የተቀራረቡ ፡ በመሆናቸው ፡ ከሥራ ፡ ላይ ፡ እንዲውሉ ፡ ሳያደርጓቸው ፡ የቀሩት ፡ በምን ፡ ምክንያት ፡ ነው? ያስኛል ፡ ስትል ፡ አሳስባለች ። እንዲህም ፡ ስትል ፡ መልሱን ፡ ሰጥታለች ። ምክንያቱ ፡ በሞራል ፡ በኩል ፡ ጉዳዩን ፡ ሲያስተውሉት ፡ መኪናነት ፡ ያላቸው ፡ መሣሪያዎች ፡ ሁሉ ፡ የሚያሰጉ ፡ እንጂ ፡ የማይጠቅሙ ፡ ሆነው ፡ ስላገኙቸው ፡ ነው ። በእነሱ ፡ አስተያየት ፡ ዋና ፡ ነገር ፡ ሆኖ ፡ የተገመተው ፡ ሰውን ፡ ለማሻሻል ፡ እንጂ ፡ ድካምን ፡ ለመሸሸፍ ፡ ሀብትን ፡ ለማከማቸት ፡ ባለመሆኑ ፡ ነው» ።

እንሆ ፡ በዚህ ፡ አኳኋን ፡ ብልሞች ፡ የነበሩት ፡ የጥንት ፡ ሰዎች ፡ የቴክኒክ ፡ ዕውቀት ፡ ከደረሱበት ፡ በኋላ ፡ የሚያስከትለውን ፡ ጉዳት ፡ አስ

ቀድመው፡ ስለ፡ ተረዱት፡ እንዲስፋፋ፡ አላደረጉትም፡ አስተያየታቸው፡
አጭር፡ የሆነው፡ ያሁኑ፡ ዘመን፡ ያውሮፓ፡ ሊቃውንት፡ ግን፡ አዲስ፡
ነገር፡ ያገኙ፡ መስሏቸው፡ በተራ፡ ሰው፡ እጅ፡ እንዲገባ፡ አደረጉት፡
ሲሉ፡ አንዳንድ፡ ሊቃውንት፡ ይናገራሉ፡ ነገር፡ ግን፡ ይህንን፡ ለማመን
እንዴት፡ ይቻላል? የጥንቶቹ፡ ሕዝቦች፡ ጥበቡን፡ ደርሰውበት፡ ሳለ፡
እንዲስፋፋ፡ ለማድረግ፡ ባለማሰባቸው፡ ታድለዋል፡ ቢባል፡ ይመስላል፤
ሊያስፋፋት፡ ሲችሉ፡ ጉዳቱን፡ አመዛዝነው፡ ተዉት፡ ሲሉን፡ ግን፡
ለማመን፡ ያስችግራል፡ የሆነው፡ ሆኖ፡ ይህ፡ ሁሉ፡ የሳይንስና፡ የቴክ
ኒክ፡ መስፋፋት፡ ለሥልጣኔ፡ አይበጅም፡ ለማለት፡ መሆኑ፡ ግልጽ፡
ነው፡ ሳይንስና፡ ቴክኒክ፡ ይህን፡ ያክል፡ የተጠሉበት፡ ምክንያት፡ ምን
ድነው? ይህ፡ ነገር፡ ግራ፡ ሆኖ፡ ስለሚታየን፡ እንደ፡ ገና፡ ከሥር፡
እንመልከተው ።

ምዕራባዊ፡ ሥልጣኔ፡ መጥፎ፡ ነች፡ ወይስ፡ ጥሩ? ጥሩነቷና፡ መጥ
ፎነቷ፡ በምን፡ ይታወቃል? ለእነዚህ፡ ጥያቄዎች፡ መልስ፡ መስጠት፡
ቀላል፡ ነገር፡ አይደለም፡ ከሠለጠኑት፡ አገሮች፡ በሄድን፡ ጊዜ፡ የም
ንመለከታቸው፡ ነገሮች፡ በመንፈሳችን፡ ውስጥ፡ የመደነቅን፡ ስሜት፡
ያሳድሩብናል፡ ከዚህ፡ ደረጃ፡ ለመድረስ፡ የብዙ፡ ዘመን፡ ድካም፡ ጠይ
ቋል፡ የእግዚአብሔርን፡ የፈጣሪነቱን፡ ትልቅነት፡ የምናደንቀው፡ በዚህ፡
ዓለም፡ ላይ፡ ጉልተው፡ የሚታዩትን፡ እንደ፡ ተራሮች፡ ውቅያኖስ፡
የመሬትን፡ ስፋትና፡ የሰማይን፡ ከዋክብት፡ እነዚህን፡ የመሰሉትን፡
ታላላቅ፡ ነገሮች፡ ልብ፡ ብለን፡ በተመለከትናቸው፡ ጊዜ፡ ነው፡ ይሁን፡
እንጂ፡ ከዚህ፡ ይበልጥ፡ ደግሞ፡ በሰው፡ አካላት፡ ውስጥ፡ የሚገኘውን፡
ለምሳሌ፡ የደም፡ አካሄድ፡ የምግብና፡ የመጠጥ፡ ወደ፡ ደምና፡ ወደ፡
ሥጋ፡ መለወጥ፡ እንጉል፡ በቀሩት፡ ሕዋሳቶች፡ ላይ፡ ያለው፡ ያዛዥነት፡
ተግባር፡ በሥጋና፡ በመንፈስ፡ መካከል፡ ያለው፡ ግንኙነት፡ እነዚህ፡
ሁኔታዎች፡ በእንዴት፡ ያለ፡ ሥርዐትና፡ ሕግ፡ እየተከናወኑ፡ ሁሉም፡
በየበኩላቸው፡ የሚፈጽሙትን፡ ተግባር፡ ስንመለከት፡ የእግዚአብ
ሔርን፡ ጥበብ፡ ረቂቅነት፡ ይበልጥ፡ እናደንቃለን፡ ይህም፡ የሰው፡
መንፈስ፡ በመደነቅ፡ የሚመታው፡ አንድም፡ ታላቅና፡ ግዙፍ፡ የሆነ
ውን፡ እንደ፡ ፒራሚድ፡ ያለውን፡ በማየት፡ ወይም፡ ደግሞ፡ በጣም፡
ረቂቅ፡ በሆነ፡ ጥበብ፡ ተሠርቶ፡ የሚከናወነው፡ በማስተዋል፡ ነው፡ ለማለት፡
ነው፡ ስለዚህ፡ በእነዚህ፡ በሠለጠኑት፡ አገሮች፡ ጉልቶ፡ የምናየው፡ እንደ፡ ሕ
ንጸ፤ እንደ፡ ፋብሪካ፤ እንደ፡ መንገዶችና፡ እንደ፡ ድልድዮች፡ የመሰሉትን፡
ግዙፍ፡ ነገሮች፡ ስንመለከት፡ መደነቃችን፡ የታወቀ፡ ነው፡ ነገር፡ ግን፡
ረዘም፡ ያለ፡ ጊዜ፡ በመካከላቸው፡ ተቀምጦን፡ ባናፈራቸው፡ ውስጥ፡

ያሉትን፡ ረቂቅ፡ የሆኑ፡ ብዙ፡ ነገሮች፡ ስናስተውል፡ የበለጠ፡ አድና
ቆት፡ ያድርብናል፡ በዚህ፡ ዓለም፡ ላይ፡ ፍጹም፡ የሆነ፡ ምንም፡ ነገር፡
አይገኝም፡ ነገር፡ ግን፡ ከማድነቅ፡ በቀር፡ የሚነቀፍ፡ ነገር፡ የማይገኝ
ባት፡ መስላ፡ በምትታየን፡ በዚች፡ ሥልጣኔ፡ ውስጥ፡ ያሉትን፡ ጉድለ
ቶች፡ ለማወቅ፡ ስንፈልግ፡ መሪዎች፡ ሊሆኑን፡ ከሚችሉት፡ ሰዎች፡
መካከል፡ የሁለት፡ ሰዎች፡ ስም፡ እንጠቅሳለን፡ ሁለቱም፡ የሀንድ፡ ተወ
ላጆች፡ ናቸው፡ ሁለቱም፡ በቂ፡ ትምህርት፡ ያላቸው፡ ብልሃት፡ ሰዎች፡
ናቸው፡ እነሱም፡ ቪቪካናንዳና፡ ጋንዲ፡ ናቸው፡ የሁለቱ፡ ሰዎች፡
አስተያየት፡ በሚያስገርም፡ አኳኋን፡ የተለያየ፡ ሆኖ፡ እናገኘዋለን፡
ይህም፡ ለምናደርገው፡ ጥናት፡ በጣም፡ ይረዳናል፡ ቪቪካናንዳ፡ ንግግሩ፡
ሁሉ፡ ውብ፡ ከመሆኑ፡ የተነሣ፡ በውነቱ፡ እንደ፡ (poète) ባለቅኔ፡
ሊቂጠር፡ የሚገባው፡ መሆኑን፡ ጨምረን፡ ላንባቢ፡ እናሳስባለን ።

ሺ ሺ ካ ና ን ዳ ና ፡ ጋ ን ዲ ።

እንደ ፡ ሺ ሺ ካ ና ን ዳ ፡ አሳብ ፡ የሆነ ፡ እንደ ፡ ሆነ ፡ የሀንድ ፡ ሥልጣኔ ፡ በሃይማኖት ፡ ላይ ፡ የተመሠረተች ፡ ናት ፡ የሀንድ ፡ ሃይማኖት ፡ ደግሞ ፡ ከቀሩት ፡ ሃይማኖቶች ፡ ሁሉ ፡ የበለጠች ፡ ነች ። አለቃ ፡ ኪዳነ ፡ ወልድ ፡ እንደ ፡ ተናገሩት ፡ ሁሉ ፡ አባቴ ፡ ትንሽ ፡ ነው ፤ ሃይማኖቱም ፡ መጥፎ ፡ ነው ፤ የሚል ፡ ሰው ፡ በዚህ ፡ ዓለም ፡ ላይ ፡ ስለማይገኝ ፡ በሃይማኖት ፡ በኩል ፡ ሺ ሺ ካ ና ን ዳ ፡ ያለው ፡ አሳብ ፡ የግል ፡ ጉዳዩ ፡ ስለ ፡ ሆነ ፡ አናትተውም ። ነገር ፡ ግን ፡ ይህንን ፡ ሲል ፡ ሀንድ ፡ በቀድሞ ፡ ጊዜ ፡ ሃይማኖቷ ፡ ጠንካራ ፡ ስለ ፡ ነበረ ፡ የሕዝቡም ፡ ጠባይ ፡ በዚያው ፡ መጠን ፡ ወደ ፡ መልካም ፡ ሲመራ ፡ ኖረ ። በኋላ ፡ ግን ፡ ሃይማኖታቸው ፡ እየላላ ፡ መልካም ፡ የነበረው ፡ ጠባያቸው ፡ እየተበላሸ ፡ ባጭሩ ፡ ሥልጣኔያቸውና ፡ ሃይማኖታቸው ፡ እያረጀ ፡ ስለሄደ ፡ ባሁኑ ፡ ጊዜ ፡ ሀንዶች ፡ ያሉበት ፡ ሁኔታ ፡ በጣም የሚያሳዝን ፡ መሆኑን ፡ ያምናል ። ምዕራባዊ ፡ ሥልጣኔ ፡ በሳይንስና ፡ በቴክኒክ ፡ በኩል ፡ ትልቅ ፡ እርምጃ ፡ በማድረግ ፡ ሀንድ ፡ ይህንኑ ፡ ዕውቀት ፡ ተምራ ፡ እጅ ፡ ብታደርገው ፡ ሕዝቧ ፡ ከድኽነትና ፡ ከችግር ፡ እንዲወጣ ፡ ለማድረግ ፡ ችላ ፡ ጠቃሚ ፡ የሆነ ፡ ሥራ ፡ ትፈጽማለች ። እንደዚሁም ፡ ምዕራባዊውያን ፡ ሕዝቦች ፡ በደግነት ፤ በጠባይ ፡ ጥሩነት ፤ በርኅራኄና ፡ በአስተዳደግ ፡ በጠቅላላው ፡ (በሂውማኒቲ) ፡ በሰብአዊነት ፡ ከሀንድ ፡ ሕዝብ ፡ ይበልጣሉ ። ስለዚህ ፡ በማንኛውም ፡ ረገድ ፡ ቢሆን ፡ ምዕራባዊ ፡ ሥልጣኔ ፡ ለሀንድ ፡ ትጠቅማለች ፡ ባይ ፡ ነው ። የተናገራቸውንም ፡ ቃሎች ፡ ከዚህ ፡ ቀጥለን ፡ ጠቅሰናቸዋል ።

ሺ ሺ ካ ና ን ዳ ፡ የተባበሩትን ፡ የአሜሪካ ፡ መንግሥታት ፡ ሄዶ ፡ በጉበኝ ፡ ጊዜ ፡ በቦስቶን ፡ ከተማ ፡ ተገኝቶ ፡ በልዩ ፡ ልዩ ፡ ጥፋት ፡ የተፈረደባቸው ፡ ሴቶች ፡ የሚታሰሩበትን ፡ አንድ ፡ የእስር ፡ ቤት ፡ ገብኝቷል ። እዚያም ፡ እስረኞቹን ፡ ደግነትና ፡ ርኅራኄ ፡ በሞላበት ፡ አያያዝ ፡ እንደሚያስተዳድሯቸው ፡ ተመልክቶ ፡ ቀጥሎ ፡ ያለውን ፡ ቃል ፡ ተናገረ ። «እስረኞቹ ፡ እንዴት ፡ ባለ ፡ ደግነት ፡ ተይዘዋል ፤ ለማጎበራዊ ፡ ኑሮ ፡ ጠቃሚዎች ፡ ሆነው ፡ እንዲገኙ ፡ እንዴት ፡ ባለ ፡ አኳኋን ፡ ጠባያቸውን ፡ ያሻሽሉታል ፤ ይህ ፡ ድርጅት ፡ የቱን ፡ ያከል ፡ ታላቅና ፡ ውብ ፡ ነው ፤ እንድታምኑት ፡ ለማድረግ ፡ ባይኖችሁ ፡ ልታዩት ፡ ያስፈልጋል ። በህንድ ፡ አገር ፡ ድኾችና ፡ ዝቅተኞች ፡ የሆኑትን ፡ ሰዎች ፡ እንዴት ፡ ባለ ፡

አስተያየት ፡ እንደምንመለከታቸው ፡ ሳስበው ፡ ልቤ ፡ ይታመማል ። ከወደቁበት ፡ ዝቅተኛ ፡ ሁኔታ ፡ እንዲነሡ ፡ ለማድረግ ፡ የምንሠራላቸው ፡ ምንም ፡ ነገር ፡ የለም ። በቀን ፡ በቀኑ ፡ ወደ ፡ ታች ፡ እየወደቁ ፡ ይሄዳሉ ። በላያቸው ፡ ላይ ፡ ጨካኝ ፡ የሆነው ፡ የሕዝብ ፡ ማኅበር ፡ (société) የበትር ፡ ዝናም ፡ ሲያወርድባቸው ፡ ይሰማቸዋል ። በትሩም ፡ ከወዴት ፡ እንደሚመጣ ፡ አያውቁትም ። እነሱም ፡ ሰዎች ፡ መሆናቸውን ፡ ረስተውታል ። የዚህ ፡ ሁሉ ፡ ውጤት ፡ ባርነት ፡ ነው ። »

አሁን ፡ ደግሞ ፡ ቪቪካናንዳ ፡ ስለ ፡ አሜሪካ ፡ ሴቶች ፡ የተናገረውን ፡ ቃል ፡ እንስማም ። በእንግድነት ፡ እዚያ ፡ ሄዶ ፡ በነበረ ፡ ጊዜ ፡ በደግነት ፡ መንፈስ ፡ ተቀብለው ፡ አስተናግደውታል ። እንግድነቱ ፡ እንዳይሰማው ፡ አስደናቂ ፡ በሆነ ፡ ስሜት ፡ ተጠንቅቀው ፡ ይዘውታል ። ስለዚህ ፡ ይህ ፡ ሁሉ ፡ በመንፈሱ ፡ ውስጥ ፡ ጥልቅ ፡ የሆነ ፡ አድናቆት ፡ ፈጠረበት ። የተናገረው ፡ ቃል ፡ ቀጥሎ ፡ የሚገኘው ፡ ነው ።

«የአሜሪካ ፡ ሴቶች ፡ ሆይ ፤ መቶ ፡ ሕይወቶች ፡ ቢኖሩኝ ፡ በናንተ ፡ በኩል ፡ ያለብኝን ፡ የውለታ ፡ ዕዳ ፡ ለመክፈል ፡ አይበቃኝም ። ባለፈው ፡ በጋ ፡ ወራት ፡ እዚህ ፡ አገር ፡ መጣሁ ። የመጣሁትም ፡ ያገራን ፡ ሃይማኖት ፡ ለመስበክ ፡ ነው ። ስመጣም ፡ ያለገንዘብ ፤ ያለሹመት ፤ ወዳጆችና ፡ ረዳት ፡ ሳይኖሩኝ ፡ ፍጹም ፡ ራቀቁን ፡ ሆኜ ፡ ነው ። ለማለት ፡ እችላለሁ ። የአሜሪካ ፡ ሴቶች ፡ አጥናኑኝ ፤ መጠጊያና ፡ ምግብ ፡ ሰጡኝ ፤ በቤታቸው ፡ ተቀበሉኝ ፤ እንደ ፡ ገዛ ፡ ልጆቸው ፡ አድርገው ፡ ያዙኝ ። እንደ ፡ ወንድማቸው ። ካህናቶቻቸው ፡ «ይህን ፡ አደገኛ ፡ አረመኔ» ፡ የሚል ፡ ስም ፡ እየሰጡኝ ፡ እንዲያርቁኝ ፡ ለማድረግ ፡ ሲሞክሩ ፡ የቅርብ ፡ ወዳጆቻቸውም ፡ ይህን ፡ የባዕድ ፡ ሰው ፡ ምናልባትም ፡ «አደገኛ ፡ ሳይሆን ፡ የማይቀረውን ፡ አትርዱት» ፡ እያሉ ፡ አጥብቀው ፡ ሲመክሯቸው ፡ ደጋፊዎቼ ፡ ሆነው ፡ ተገኙ ። ስለ ፡ ነፍስና ፡ ስለ ፡ ሰው ፡ ጠባይ ፡ ከሁሉ ፡ የበለጡ ፡ ዳኞች ፡ ናቸው ፤ ትክክለኛውን ፡ መልክ ፡ የሚቀዱ ፡ ንጹሕ ፡ መስተዋቶች ፡ ናቸው ።

ስንት ፡ የተከበሩ ፡ ንብረቶች ፡ አየሁ ፤ ስለ ፡ ንጽሕናቸውና ፡ ልጆቻቸውንም ፡ ጥቅም ፡ ባልተቀላቀለበት ፡ ፍቅር ፡ የሚወዱ ፤ ስለ ፡ መሆናቸው ፡ ለሚገባቸው ፡ ምስጋና ፡ ቃል ፡ የማይገኝላቸው ፡ ስንት ፡ እናቶች ፡ አየሁ ፤ በዲያን ፡ መቅደስ ፡ እንደሚገኘው ፡ መስተዋት ፡ ንጹሐት ፡ የሆኑ ፤ በጥበብ ፤ በአስተዳደግና ፡ በጣም ፡ ከፍተኛ ፡ በሆነ ፡ መንፈስ ፡ ሀብታሞች ፡ የሆኑ ፡ ስንት ፡ ልጃገረዶች ፡ ተመለከትኩ ። አሜሪካ ፡ በሴቶች ፡ አካላት ፡ ውስጥ ፡ መላእክት ፡ የሚገኙባት ፡ አገር ፡ መሆኗ ፡ ነውን? ማን

ኛውም ፡ አገር ፡ ቢሆን ፡ ደግና ፡ መጥፎ ፡ ነገር ፡ እንደሚገኝበት ፡ የታወቀ ፡ ነው ፤ ነገር ፡ ግን ፡ አንድ ፡ ሕዝብ ፡ ፍርድ ፡ ሲጣልበት ፡ ክፋት ፡ ተብሎ ፡ በሚጠራው ፡ በደካማ ፡ ጠባዮቹ ፡ ብቻ ፡ ሊሆን ፡ አይገባም ። ምክንያቱም ፡ እንክርዳድ ፡ እንዳይኖር ፡ ለማድረግ ፡ ምን ፡ ጊዜም ፡ ቢሆን ፡ ስለማይቻል ፡ ነው ። መፍረድ ፡ የሚገባው ፡ መልካም ፤ ክቡር ፤ ንጹሕ ፤ በሕዝቡ ፡ ሕይወት ፡ ውስጥ ፡ የጠራና ፡ የጠነከረ ፡ ሆኖ ፡ በሚገኘው ፡ ባፈራው ፡ መልካም ፡ ነገር ፡ ሊሆን ፡ ይገባል» ።

ቪቪካናንዳ ፡ ምንም ፡ እንኳ ፡ ሃይማኖቱ ፡ ሂንዱኢስም ፡ ቢሆን ፡ ለቀሩት ፡ ሃይማኖቶች ፡ ሁሉ ፡ በተለየም ፡ ለክርስቲያን ፡ ሃይማኖት ፡ ከፍ ፡ ያለ ፡ አድናቆት ፡ ነበረው ። አንድ ፡ ጊዜ ፡ በሮማ ፡ ከተማ ፡ ሳለ ፡ ደቀ ፡ መዝሙሩ ፡ የሆነ ፡ አንድ ፡ ሰው ፡ የእመቤታችንን ፡ ሥዕል ፡ አቀረበለትና ፡ እባክክ ፡ ባርከክ ፡ ስጠኝ ፡ ብሎ ፡ ቢጠይቀው ፤ የሕፃኑን ፡ የክርስቶስን ፡ እግር ፡ ትልቅ ፡ እክብሮት ፡ በሚታይበት ፡ አኳኋን ፡ በእጁ ፡ ነካውና ፡ «እግሮቼን ፡ በእንባዬ ፡ ሳይሆን ፡ ከልቤ ፡ በሚወጣው ፡ ደም ፡ ባጥበው ፡ በወደድኩ ፡ ነበር» ፡ ብሎ ፡ በትሕትና ፡ ሳይባርክ ፡ ሥዕሉን ፡ ለደቀ ፡ መዝሙሩ ፡ መለሰለት ፡ ይባላል ። ይህም ፡ በእኔ ፡ እጅ ፡ ሊባረክ ፡ አይገባውም ፡ ለማለት ፡ መሆኑ ፡ ግልጽ ፡ ነው ። ሃይማኖቱ ፡ ያልሆነውን ፡ እንደዚህ ፡ አድርጎ ፡ ሲያከብር ፡ የቱን ፡ ያኸል ፡ መንፈሱ ፡ ሰፊና ፡ በእውነት ፡ የሠለጠነ ፡ ሰው ፡ መሆኑን ፡ ይገልጥልናል ። ፕሮቴስታንቶች ፤ ኦርቶዶክሶች ፤ ካቶሊካውያን ፡ ተብለን ፡ የምንጠራው ፡ ክርስቲያኖች ፡ የሆን ፡ እርስ ፡ በርሳችን ፡ እንደዚህ ፡ እንከባበራለን ፡ ወይ? የሕይወቱን ፡ ታሪክ ፡ የጻፈ ፡ ሰዎች ፡ ኒክሂላናንዳ ፡ የተባለው ፡ ሰው ፡ ሲናገር ፡ የሱ ፡ አሳብ ፡ ጥንታዊ ፡ የሆነውን ፡ የህንድን ፡ (ሃይማኖት) ፡ ላሜሪካኖች ፡ ሰዎቶ ፡ ለዚህ ፡ ለውጥ ፡ የእነሱን ፡ የሳይንስና ፡ የቴክኒክ ፡ ዕውቀቶች ፡ ተቀብሎ ፡ ወደ ፡ አገሩ ፡ ለመውሰድ ፡ ነበር ፡ ይላል ።

አሁን ፡ እንግዲህ ፡ ወደ ፡ ጋንዲ ፡ ዞረን ፡ የሱን ፡ አስተያየት ፡ እንመልከት ። ጋንዲ ፡ ስለ ፡ ምዕራባዊ ፡ ሥልጣኔ ፡ የነበረው ፡ አሳብ ፡ ምንድነው? በጋንዲ ፡ አስተያየት ፡ ከምዕራባዊ ፡ ሥልጣኔ ፡ የሚገኙት ፡ ዕውቀቶችና ፡ ጥበቦች ፡ ሁሉ ፡ ከጉዳት ፡ በቀር ፡ ምንም ፡ ጥቅም ፡ የማይሰጡ ፡ ናቸው ። የቴክኒክና ፡ የሳይንስ ፡ ዕውቀቶች ፡ የቀሩትም ፡ ጥበቦች ፡ ሁሉ ፡ የሰውን ፡ ባሕርይ ፡ የሚያበላሹና ፡ ሥነ ፡ ፍጥረቱን ፡ ዝቅ ፡ የሚያደርጉ ፡ ናቸው ። ሕግ ፤ ሕክምና ፤ አስትሮኖሚ ፤ ገጥራፊ ፤ የቀሩትም ፡ ጥበባት ፡ ሁሉ ፡ በጠቅላላው ፡ ለምንም ፡ የማያገለግሉ ፡ ከንቱ ፡ ነገሮች ፡ ናቸው ።

ጋንዲ ፡ ስለ ፡ ጠበቆችና ፡ ስለ ፡ ሕግ ፡ ዐዋቂዎች ፡ የተናገረውን ፡ ቃል ፡ ከዚህ ፡ ቀጥለን ፡ እንጠቅሳለን ። ይህም ፡ ሲሆን ፡ ጋንዲ ፡ ራሱ ፡

በዩኒቨርሲቲ፡ ተመርቆ፡ የወጣ፡ የሕግ፡ ሊቅ፡ መሆኑን፡ እንዳንዘነጋው፡ ያስፈልጋል። እንደዚሁም፡ በህንድ፡ አገር፡ በሂንዱዊዎችና፡ በእስላሞች፡ መካከል፡ የሃይማኖት፡ ጠብ፡ መኖሩን፡ ማወቅ፡ አለብን። የጋንዲ፡ ንግግር፡ የሚከተለው፡ ነው፡ «ህንዶችና፡ እስላሞች፡ ይጣላሉ። አስተዋይ የሆነ፡ ሰው፡ ሁሉን፡ ነገር፡ እንዲረሱት፡ ይነግራቸዋል። በሁለቱም፡ በኩል፡ ጥፋት፡ መኖሩ፡ የማይጠረጠር፡ መሆኑን፡ ይገልጥላቸዋል። ጠባቸውን፡ በዕርቅ፡ እንዲጨርሱ፡ ይመክራቸዋል። እነሱም፡ እንደዚህ፡ ማድረጋቸውን፡ ትተው፡ ሕግ፡ ዐዋቂ፡ ወደ፡ ሆነው፡ ሰው፡ ዘንድ፡ ይሄዳሉ። የሕግ፡ ዐዋቂዎች፡ ተግባር፡ ደንበኞቻቸውን፡ እውነተኛች፡ ማድረግና፡ ያላስቡትን፡ የመከራከሪያ፡ መንገድ፡ መስጠት፡ መሆኑ፡ የታወቀ፡ ነው። ጠበቆች፡ እንዲህ፡ ባያደርጉ፡ ኖሮ፡ ሥራቸውን፡ የሚያበላሹ፡ ሆነው፡ ይቁጠራሉ። ከዚህ፡ የተነሣ፡ በጠቅላላው፡ የተፈጠረውን፡ ጠብ፡ እንዲበርድ፡ በማድረግ፡ ፈንታ፡ እንዲጋጋል፡ ያደርጋሉ። ከዚህም፡ በላይ፡ በዚህ፡ ሥራ፡ የሚተዳደሩ፡ ሰዎች፡ ሥራቸውን፡ የሚሠሩት፡ የተቸገሩትን፡ ሰዎች፡ ለመርዳት፡ በመፈለግ፡ ላይሆን፡ ለራሳቸው፡ ሀብት፡ ለማግኘት፡ የሚፈልጉ፡ በመሆናቸው፡ ነው። ስለዚህ፡ ጥቅማቸው፡ የጠቡን፡ ምክንያቶች፡ ማብዛት፡ ሆኖ፡ ይገኛል። እኔም፡ ጉዳዩን፡ የማውቀው፡ በመሆኔ፡ መጠን፡ ሰዎች፡ የሚጣሉባቸውን፡ ምክንያቶች፡ ሲያገኙ፡ ደስ፡ ይላቸዋል። አንዳንዶቹም፡ መጥፎ፡ የሆኑ፡ ጠበቆች፡ ምክንያቶቹን፡ ራሳቸው፡ ይፈጥሯቸዋል። የድኾቹን፡ ሰዎች፡ ደም፡ እንደ፡ ዐልቅት፡ ይጠጡታል። እንደዚህ፡ ያለውን፡ ሥራ፡ የሚይዙ፡ ብዙ፡ ሥራ፡ የሌለባቸው፡ ሰነፎች፡ የሆኑ፡ ሰዎች፡ ናቸው። ምክንያቱም፡ ለደስታ፡ የሚሆኗቸውን፡ ነገሮች፡ ለመሥራት፡ የዕረፍት፡ ጊዜ፡ ስለሚሰጣቸው፡ ነው። ይህ፡ እኔ፡ የምናገረው፡ ትክክለኛው፡ ነገር፡ ሲሆን፡ የቀረው፡ ሁሉ፡ ሰባብ፡ ነው። የእነሱ፡ ተግባር፡ የተከበረ፡ ሥራ፡ መሆኑን፡ ያወጃት፡ እነሱ፡ ራሳቸው፡ ናቸው። የግል፡ ምስጋናቸውን፡ እንደሚያበጃጁት፡ ሁሉ፡ ሕጉንም፡ እንደዚያው፡ አድርገው፡ ያበጃጁታል። ምን፡ ያሽል፡ ገንዘብ፡ እንደሚከፈላቸው፡ የሚወስኑት፡ እነሱ፡ ራሳቸው፡ ናቸው። ነገሩንም፡ እያሰማመሩ፡ ከማቅረባቸው፡ የተነሣ፡ ምስኪኖች፡ የሆኑት፡ ሰዎች፡ ነገራቸውን፡ ከሰማይ፡ እንደ፡ ወረደ፡ አድርገው፡ ይቁጥሩታል።

ልዩ፡ ልዩ፡ የእጅ፡ ሥራ፡ ከሚሠሩ፡ ሰዎች፡ የበለጠ፡ ገንዘብ፡ እንዲከፈላቸው፡ የሚጠይቁት፡ በምን፡ ምክንያት፡ ነው? እነሱ፡ ላንድ፡ አገር፡ ከእጅ፡ ሠራተኞች፡ በላይ፡ የሆነ፡ ምን፡ ጥቅም፡ ይሰጣሉ? »

አሁን፡ ደግሞ፡ ጋንዲ፡ ስለ፡ እንግሊዝ፡ ፓርላማ፡ የተናገረውን፡ እናዳምጠው። ስለ፡ ፓርላማ፡ ሲናገር፡ እንዲህ፡ ይላል። «በጠቅላላው፡ በሚደረገው፡ አስተያየት፡ የፓርላማ፡ አባሎች፡ ግብዞችና፡ የግል፡ ጥቅማቸውን፡ ፈላጊዎች፡ ናቸው። ሥራቸው፡ በፍርሀት፡ ላይ፡ የተመሠረተ፡ ነው። ዛሬ፡ የተወሰነው፡ ነገ፡ ሊፈርስ፡ ይችላል። በፓርላማ፡ ተወጥኖ፡ ፍጹሟው፡ ምን፡ እንደሚሆን፡ የሚታወቅ፡ አንድ፡ ሥራ፡ እንኳ፡ አይገኝም። በጣም፡ ከባድ፡ የሆኑት፡ ጉዳዮች፡ እንኳ፡ በሚቀርቡበት፡ ቀን፡ የፓርላማ፡ አባሎች፡ የሆኑት፡ ሲያንቀላፉ፡ በመቀመጫቸው፡ ላይ፡ ሆነው፡ ሲንጠራሩ፡ ለማየት፡ ተችሏል። አንዳንድ፡ ጊዜም፡ ሰሚዎችን፡ እስቲያስቁጡ፡ ድረስ፡ እርስ፡ በርሳቸው፡ የሚለፈልፉበት፡ ሰዓት፡ አለ። ካርላይል፡ ፓርላማን (የዓለም፡ መለፍለፊያ፡ መደብር)፡ ብሎ፡ ሰይሞታል። . . . ለፓርላማ፡ የሚባክነው፡ ጊዜና፡ ገንዘብ፡ ሁሉ፡ ዋጋ፡ ላላቸው፡ ሰዎች፡ ተሰጥቶ፡ ቢሆን፡ ኖሮ፡ የእንግሊዝ፡ ደረጃ፡ አሁን፡ ካለበት፡ የበለጠ፡ ከፍ፡ ብሎ፡ በተገኘ፡ ነበር። ይህ፡ አሁን፡ እኔ፡ የምሰጠው፡ አስተያየት፡ በተለየ፡ ከእኔ፡ ብቻ፡ የመነጨ፡ ላይ ሆን፡ ብልጥች፡ የሆኑ፡ ብዙ፡ የእንግሊዝ፡ ተወላጆች፡ ተናግረውታል። እውነተኛ፡ ክርስቲያን፡ የፓርላማ፡ ሥራ፡ ተካፋይ፡ መሆንን፡ አይፈቅድም። ሲል፡ የፓርላማ፡ አባል፡ የሆነ፡ አንድ፡ ሰው፡ አሁን፡ በቅርብ፡ ጊዜ፡ ተናግሯል። ፓርላማ፡ ማለት፡ ሕፃን፡ ልጅ፡ ነው። ከተቋቋመ፡ ሰባት፡ መቶ፡ ዓመታት፡ በመሆኑ፡ ትልቅ፡ ባያደርገው፡ ኖሮ፡ መቼም፡ ቢሆን፡ የሚያድግ፡ መሆኑ፡ የሚያጠራጥር፡ በሆነ፡ ነበር። ሲል፡ አንድ፡ ሌላ፡ አባል፡ ደግሞ፡ ተናግሯል። » ጋንዲ፡ ስለ፡ ሕክምና፡ የተናገረውን፡ ቃል፡ ከዚህ፡ ቀጥለን፡ ጠቅሰነዋል።

«እኔ፡ ለሕክምና፡ ትልቅ፡ አድናቆት፡ በቀድሞ፡ ጊዜ፡ ነበረኝ። ስለ፡ አገራ፡ ጥቅም፡ ስል፡ እንዲያውም፡ ሐኪም፡ ለመሆን፡ የተመኘሁበት፡ ጊዜ፡ ነበር። አሁን፡ ግን፡ አስተያየቴን፡ ለውጫለሁ። ሐኪሞች፡ በኛ፡ መካከል፡ የክብር፡ አስተያየት፡ በምን፡ ምክንያት፡ እንደሚይሰጣቸው፡ ተረዳሁት። እንግሊዞች፡ (የገዢነት)፡ እጃቸውን፡ በኛ፡ ላይ፡ ለመጫን፡ ሲፈልጉ፡ ይህን፡ ተግባር፡ መሣሪያ፡ አድርገው፡ እንደ፡ ሠሩበት፡ አይጠረጠርም። አንዳንድ፡ የእንግሊዝ፡ ሐኪሞች፡ ከእስያ፡ አገሮች፡ ነገሥታት፡ ላይ፡ የፖለቲካ፡ ጥቅም፡ ለማግኘት፡ ይህን፡ ተግባራቸውን፡ ምክንያት፡ እያደረጉ፡ እንደ፡ ሠሩበት፡ የታወቀ፡ ሆኗል።

«ሐኪሞች፡ እኛን፡ ሞቾች፡ እያደረጉ፡ ቀልደውብናል። ከፍ፡ ያለ፡ ችሎታ፡ ካለው፡ ካንድ፡ ሐኪም፡ አጫዋች፡ የሆነ፡ አታላይ፡ ሰው፡ እንደሚሻል፡ ብዙ፡ ጊዜ፡ አስባለሁ። ጉዳዩን፡ እንመልከተው፤ የሐኪም፡ ሥራ፡ ለሕይወት፡ ምን፡ ጥቅም፡ ይሰጣሉ? »

ኪም ፡ ሥራ ፡ የሰውን ፡ አካል ፡ ጠብቆ ፡ መያዝ ፡ ነው ። ወይም ፡ ደግሞ ፡ በትክክል ፡ ለመናገር ፡ በአካል ፡ ላይ ፡ ሊደርሱበት ፡ የሚችሉትን ፡ ሕመሞች ፡ ማስወገድ ፡ ነው ። እነዚህ ፡ ሕመሞች ፡ (በሽታዎች) ፡ እንዴት ፡ ነው ፡ የሚመጡት ? በችላ ፡ ባይነታችንና ፡ ባለመጠንቀቃችን ፡ ነው ። አለ ፡ መጠን ፡ እበላለሁ ፡ ቀንጣን ፡ ይይዘኛል ፤ ከሐኪም ፡ ዘንድ ፡ እሄድና ፡ እሱም ፡ መድኅኒት ፡ ሰጥቶኝ ፡ እድናለሁ ። ስለዚህ ፡ እመለስበትና ፡ ሲያመኝ ፡ መድኅኒቱን ፡ ደግሜ ፡ እውጣለሁ ። መድኅኒቱን ፡ በመጀመሪያ ፡ ጊዜ ፡ ባላገኘው ፡ ኖሮ ፡ በሆዳምነቱ ፡ በደረሰብኝ ፡ ሕመም ፡ ስለምሠቃይ ፡ ሁለተኛ ፡ አልመለስበትም ፡ ነበር ። ሆፒታሎች ፡ የገጠሉባቸው ፡ ማስፋፊያ ፡ ናቸው ። ሰዎች ፡ ስለ ፡ አካላቸው ፡ የሚያደርጉትን ፡ ጥበቃ ፡ በቀን ፡ በቀን ፡ እየተወጡት ፡ ይሄዳሉ ። የግብረ ፡ ገብነት ፡ ጉድለትም ፡ እየባሰ ፡ ይሄዳል ። ያውሮፓን ፡ ሕክምና ፡ ትምህርት ፡ መማር ፡ ወደ ፡ ባርነት ፡ ይበልጥ ፡ እየሰመጡ ፡ መሄድ ፡ ነው» ። ጋንዲ ፡ ስለ ፡ ምድር ፡ ባቡር ፡ ከዚህ ፡ ቀጥሎ ፡ ያለውን ፡ ቃል ፡ ተናግሯል ።

«ባቡር ፡ ባይኖር ፡ ኖሮ ፡ እንግሊዞች ፡ የህንድን ፡ አገር ፡ ሊገዙት ፡ እንደማይችሉ ፡ በቀላሉ ፡ ልንረዳው ፡ እንችላለን ። የምድር ፡ ባቡር ፡ ተላላፊ ፡ የሆነውን ፡ (ፔስት) ፡ የተባለውን ፡ በሽታ ፡ እንዲስፋፋ ፡ ለማድረግ ፡ ረድቷል ። ባቡር ፡ ባይኖር ፡ ኖሮ ፡ ሰዎች ፡ እንዲህ ፡ በቀላሉ ፡ ካንዱ ፡ አገር ፡ ወደ ፡ ሌላው ፡ አገር ፡ ሊዘዋወሩና ፡ ከእነሱም ፡ ጋራ ፡ የበሽታን ፡ ገጭሞች ፡ አብረው ፡ እየወሰዱ ፡ ባልናቸው ፡ ነበር ። . . . ባቡር ፡ እንደዚሁ ፡ ረጋብ ፡ በየጊዜው ፡ ባገራቱ ፡ ላይ ፡ እንዲመጣ ፡ አድርጓል ። ምክንያቱም ፡ እኸል ፡ በባቡር ፡ ካንዱ ፡ ወደ ፡ ሌላው ፡ አገር ፡ በቀላሉ ፡ በመዘዋወሩና ፡ ሰዎች ፡ እኸላቸውን ፡ ከፍ ፡ ባለ ፡ ዋጋ ፡ እንዲሸጡ ፡ በመደረጉ ፡ ነው ። በቀላሉ ፡ ሀብት ፡ ለማግኘት ፡ ስለ ፡ ችሉ ፡ ሰዎችን ፡ ሰነፎች ፡ አደረጋቸው ። ይህም ፡ የረጋብን ፡ መቅሠፍት ፡ እያስፋፋው ፡ ሄደ ። በሰው ፡ ላይ ፡ ያለው ፡ መጥፎ ፡ ጠባይ ፡ እንዲስፋፋ ፡ ለማድረግ ፡ ባቡር ፡ ረድቷል ። ዐመፀኞች ፡ ሰዎች ፡ መጥፎ ፡ ተግባራቸውን ፡ ፈጣን ፡ በሆነ ፡ መንገድ ፡ ለመፈጸም ፡ ችለዋል ። በህንድ ፡ አገር ፡ የሚገኙት ፡ የተቀደሱ ፡ ሰፍራዎች ፡ ቅድስናቸውን ፡ አጡ ። በቀድሞ ፡ ጊዜ ፡ ሰዎች ፡ ከእነዚህ ፡ ከተባሉት ፡ ሰፍራዎች ፡ ለመድረስ ፡ የሚችሉት ፡ በብዙ ፡ ችግር ፡ ነበር ። ከዚህም ፡ የተነሣ ፡ እዚያ ፡ የሚሄዱት ፡ በእውነት ፡ አማኞች ፡ የሆኑት ፡ ሰዎች ፡ ብቻ ፡ ነበሩ ። በኛ ፡ ጊዜ ፡ ግን ፡ የክፋት ፡ ሥራቸውን ፡ ለመሥራት ፡ ሲሉ ፡ ወስላቸው ፡ ሄደው ፡ ይገኛሉ» ።

ትምህርት ፡ ላገራችን ፡ አስፈላጊ ፡ ነገር ፡ መሆኑን ፡ ታምንበት ፡ የለም ፡ ወይ ? ተብሎ ፡ ለቀረበለት ፡ ጥያቄ ፡ ጋንዲ ፡ እንዲህ ፡ ሲል ፡

መልሷል ። «ትምህርት ፡ ማለት ፡ ምንድን ፡ ነው ? ማንበብና ፡ መጻፍን ፡ ማወቅ ፡ ማለት ፡ ነው ። ይህም ፡ ደግን ፡ ወይም ፡ ክፉን ፡ ለመሥራት ፡ የሚቻልበትን ፡ መሣሪያ ፡ መጨበጥ ፡ ማለት ፡ ነው ። አንዱ ፡ መሣሪያ ፡ የታመመንኝ ፡ ሰው ፡ ለማዳን ፡ ወይም ፡ ለመግደል ፡ እንደሚችል ፡ ሁሉ ፡ ትምህርት ፡ መማርም ፡ እንደዚሁ ፡ ሆኖ ፡ ይቈጠራል ። በሚገባ ፡ ያቀረብኩትን ፡ አስተያየት ፡ ብትቀበሉኝ ፡ ትምህርት ፡ ክፋቱ ፡ ከደግነቱ ፡ በልጠ ፡ ታገኙታላችሁ ።

(በገጠር ፡ ለሚኖርኝ ፡ ሰው) ፡ ትምህርት ፡ ለመስጠት ፡ የምትፈልጉት ፡ ለምንድነው ? ተጨማሪ ፡ ደስታ ፡ እንዲያገኝ ፡ ታደርጉታላችሁን ? በዕድሉ ፡ የተከፋ ፡ ሆኖ ፡ እንዲገኝ ፡ ትፈልጋላችሁን ? የምትፈልጉት ፡ ይህ ፡ ከሆነ ፡ ትምህርትን ፡ ሊወድ ፡ አይችልም ። በምዕራባዊ ፡ አሳብ ፡ ተስበን ፡ ጥቅሙንና ፡ ጉዳቱን ፡ ሳናመዛዝነው ፡ ሕዝባችን ፡ ትምህርት ፡ ያስፈልገዋል ፡ ብለን ፡ እንናገራለን ። እኔ ፡ ራሴ ፡ ገግራሬን ፡ አስትሮኖሚን ፡ አልገፍብርን ፤ ገጣሚነትን ፡ ተምሪያለሁ ። ለኔ ፡ ለራሴ ፡ ወይም ፡ በዙሪያዬ ፡ ላሉት ፡ ሰዎች ፡ የሰጠኝ ፡ ጥቅም ፡ ምንድነው ? ይህን ፡ ሁሉ ፡ ለምንድነው ፡ የተማርኩት ?

ከዚህ ፡ በላይ ፡ የጠቀስኳቸው ፡ ትምህርቶች ፡ ሁሉ ፡ ስሜቶችን ፡ እቂጣጠራቸው ፡ ዘንድ ፡ አላስቻሉኝም ። ስለዚህ ፡ የመጀመሪያው ፡ ደረጃ ፡ ትምህርትም ፡ ሆነ ፡ የከፍተኛው ፡ ደረጃ ፡ ትምህርት ፡ ለዋናው ፡ ነገር ፡ አስፈላጊ ፡ አይደለም ፤ ሰዎች ፡ አያደርጉንም ፤ ተግባራችንን ፡ እንድንፈጽም ፡ አያስተምሩንም» ።

ጋንዲ ፡ ታሪክን ፡ መማር ፡ የማይጠቅም ፡ መሆኑን ፡ ይናገራል ። ምክንያቱም ፡ ባሁኑ ፡ ጊዜ ፡ የሚሰጠው ፡ የታሪክ ፡ ትምህርት ፡ ስለ ፡ ጦርነት ፡ ብቻ ፡ የሚናገር ፡ በመሆኑ ፡ ይህ ፡ ታሪክ ፡ ተብሎ ፡ ሊጠራ ፡ እንደማይገባው ፡ ያሳስባል ። እንደዚህ ፡ አድርጎ ፡ ጋንዲ ፡ ከምዕራባዊ ፡ ሥልጣኔ ፡ የሚገኙትን ፡ ትምህርቶችና ፡ ዕውቀቶች ፡ ሁሉ ፡ አንድ ፡ እንኳ ፡ ሳይቀር ፡ በጠቅላላው ፡ ሁሉም ፡ ከንቱ ፡ መሆናቸውን ፡ ከተናገረ ፡ በኋላ ፡ ላስተያየቱ ፡ እንደ ፡ መደምደሚያ ፡ ሊቈጠር ፡ የሚገባውን ፡ ከዚህ ፡ ቀጥሎ ፡ የተመለከተውን ፡ ቃል ፡ ይናገራል ። «ህንዶች ፡ የግል ፡ ሥልጣኔያቸው ፡ ከቀሩት ፡ ሥልጣኔዎች ፡ ሁሉ ፡ የበለጠች ፡ መሆኗን ፡ ያውቃሉ ፤ እንደዚሁም ፡ ያውሮፓ ፡ ሥልጣኔ ፡ የገለባ ፡ እሳት ፡ መሆኗን ፡ ያውቃሉ ፤ ከሷ ፡ በፊት ፡ እንደ ፡ ነበሩት ፡ እንደ ፡ ሌሎቹ ፡ ሥልጣኔዎች ፡ ሁሉ ፡ እሷም ፡ በፍጥነት ፡ ጠፊ ፡ ናት ።

እንሆ ፡ ቪቪካናንዳና ፡ ጋንዲ ፡ ስለ ፡ ምዕራባዊ ፡ ሥልጣኔ ፡ ያላቸውን ፡ አስተያየት ፡ ስናመዛዝነው ፡ በፍጹም ፡ የተለያየ ፡ ሆኖ ፡ እናገኘዋለን ። ቪቪካናንዳ ፡ ምዕራባዊ ፡ ሥልጣኔ ፡ ያላትን ፡ የሳይንስና ፡ የቴክኒክ ፡ ዕውቀት ፡ ለህንድ ፡ አስፈላጊ ፡ ሆኖ ፡ አግኝቶታል ። ጋንዲ ፡ ግን ፡ ምዕራባዊ ፡ ሥልጣኔ ፡ ሰይጣናዊ ፡ ጥበብ ፡ ስለ ፡ ሆነች ፡ ከክፋት ፡ በቀር ፡ ምንም ፡ ልማት ፡ እንደማይገኝባት ፡ ይናገራል ። እንግዲህ ፡ ትክክለኛው ፡ አስተያየት ፡ የማንኛው ፡ ይሆን ? ከዚህ ፡ በላይ ፡ የጠቀስናቸውን ፡ ጋንዲ ፡ የተናገራቸውን ፡ ቃላት ፡ አንባቢ ፡ ከተመለከታቸው ፡ በኋላ ፡ በልቡ ፡ «የጋንዲም ፡ በዛ ! » ማለቱ ፡ አይጠረጠርም ። እንደ ፡ ጋንዲ ፡ አሳብ ፡ ከሆነ ፡ ትምህርት ፡ ቤቶችን ፡ መዝጋት ፤ የተዘረጋውን ፡ የባቡር ፡ ሐዲድ ፡ ማፍረስ ፡ ፓርላማን ፡ መሠረዝ ፤ ታሪክን ፡ መፋቅ ፡ የፍርድ ፡ ቤቶችን ፡ ዳኞች ፡ ማሰናበት ፤ ፋብሪካችን ፡ ነቅሎ ፡ መጣል ፡ ያስፈልጋል ፡ ማለት ፡ ነው ። ከሠለጠኑትም ፡ ሆነ ፡ ለመሠልጠን ፡ ከሚጣጣሩት ፡ ሕዝቦች ፡ መካከል ፡ እስቲ ፡ ማንኛው ፡ ነው ፡ ይህንን ፡ አድርግ ፡ ቢሉት ፡ እሺ ፡ ብሎ ፡ የሚፈጽመው ። እራሷ ፡ ህንድ ፡ እንሆ ፡ ዛሬ ፡ ትምህርት ፡ ቤቶችንና ፡ ሆስፒታሎችን ፡ ለማስፋፋት ፡ አዲስ ፡ መንገዶችና ፡ የባቡር ፡ ሐዲዶች ፡ ለመዘርጋት ፤ ብዙ ፡ ብረት ፡ ለማቅለጥና ፡ ፋብሪካችን ፡ ለማብዛት ፡ ሌላም ፡ ይህን ፡ የመሰሉትን ፡ የሥልጣኔ ፡ ድርጅቶች ፡ ለማቋቋም ፡ በትጋት ፡ ስትደክምና ፡ ስትጣጣር ፡ ትታይ ፡ የለም ፡ ወይ ? ጋንዲን ፡ የሚያክል ፡ ዝናው ፡ በመላው ፡ ዓለም ፡ ላይ ፡ የገነነ ፡ ትልቅ ፡ ሰው ፡ ይህን ፡ የመሰለ ፡ ማንም ፡ ሰው ፡ የማይቀበለውን ፡ ነገር ፡ መናገሩ ፡ እብድ ፡ አያሰኘውምን ? የሥልጣኔ ፡ ጥቅም ፡ ምን ፡ እንደ ፡ ሆነ ፡ ስላልገባው ፡ ነው ፡ እንዳንል ፡ ጋንዲ ፡ በዩኒቤርሲቲ ፡ የሕግ ፡ ትምህርት ፡ ጨርሶ ፡ ተመርቆ ፡ የወጣ ፡ ሙሉ ፡ ትምህርት ፡ ያለው ፡ ሰው ፡ ነው ። ቪቪካናንዳም ፡ እንደዚሁ ፡ በፍልስፍና ፡ ከዩኒቤርሲቲ ፡ ተመርቆ ፡ ወጥቷል ። ስለዚህ ፡ ዕውቀት ፡ ጉድለት ፡ ነው ፡ ለማለት ፡ ፈጽሞ ፡ አይቻልም ። ይህ ፡ ጉዳይ ፡ ምስጢሩ ፡ ይህን ፡ ያክል ፡ አስቸጋሪ ፡ አይደለም ። ብዙዎች ፡ ያውጭፓ ፡ ሊቃውንቶች ፡ ከፍ ፡ ብለን ፡ እንደ ፡ ተናገርነው ፡ የገንዘብ ፡ ፍቅር ፡ የግዙፍ ፡ አካል ፡ ጥበብና ፡ (ማቴሪያሊስም) ፡ የእግዚአብሔር ፡ ክሕደት ፡ እነዚህ ፡ ሦስት ፡ ሀይነት ፡ መርዞች ፡ በዛሬይቱ ፡ ሥልጣኔ ፡ የገነኑ ፡ ሆነው ፡ ስለሚታዩባት ፡ በጣም ፡ የሚያሠጋ ፡ እርምጃ ፡ የያዘች ፡ መሆኗን ፡ ከመናገር ፡ አልተወሰነም ። ምዕራባዊ ፡ ሥልጣኔ ፡ ሁኔታዋ ፡ ሲታይ ፡ የነቀርሳ ፡ በሽታ ፡ (ካንሰር) ፡ በታመመ ፡ ሰው ፡ ልትመሰል ፡ ትችላለች ። አንድ ፡ ሰው ፡ የደም ፡ ግባቱ ፡ ወዘተ ፡ ጠቅላላ ፡ ሁኔታው ፡ የበሽታ ፡ ምልክት ፡ የሌለበት ፡ ፈጽሞ ፡ ጤናማ ፡ ሆኖ ፡ ይታያል ። እሱም ፡ ራሱ ፡ ከጤንነት ፡ በቀር ፡ የሚሰማው ፡ ምንም ፡ ሕመም ፡ የለም ። ዳሩ ፡ ግን ፡ ሐኪም ፡ ከመረመረው ፡ በኋላ ፡ አንዳንድ ፡

ምልክቶች ፡ ተከትሎ ፡ የካንሰር ፡ በሽታ ፡ ያለበት ፡ መሆኑን ፡ ያረጋግጥለታል ። ይህም ፡ መድኃኒት ፡ የሌለው ፡ በሽታ ፡ ስለ ፡ ሆነ ፡ ከጥቂት ፡ ወራት ፡ በኋላ ፡ የሚሞት ፡ መሆኑን ፡ ይነግረዋል ። እነዚህም ፡ ሊቃውንት ፡ በዚች ፡ ባሁኗ ፡ ሥልጣኔ ፡ ውስጥ ፡ የሚገኙት ፡ እነዚህ ፡ መርዞች ፡ ዓለምን ፡ ከጥፋት ፡ ዐዘቅት ፡ እንደሚጥሏት ፡ ይተነብያሉ ። ከእነሱም ፡ መካከል ፡ ግማሾቹ ፡ በምንም ፡ ዐይነት ፡ መንገድ ፡ ቢሆን ፡ ይህቺን ፡ ከመርዟ ፡ ጋራ ፡ አብራ ፡ ተፀንሳ ፡ አብራ ፡ የተወለደችውን ፡ ሥልጣኔ ፡ ከሞት ፡ ለማዳን ፡ እንደማይቻል ፡ ይናገራሉ ። ከእነዚህም ፡ አንዱ ፡ ጋንዲ ፡ ነው ። ጋንዲ ፡ እሱ ፡ ራሱ ፡ ሲናገር ፡ እኔ ፡ ይህን ፡ አስተያየት ፡ ራሴ ፡ አልፈጠርኩትም ፤ ነገር ፡ ግን ፡ ብዙ ፡ ትልልቅ ፡ ሰዎች ፡ በሰፊው ፡ ተናግረውታል ። እያለ ፡ በንግግሩ ፡ ውስጥ ፡ አልፎ ፡ አልፎ ፡ ጣልቃ ፡ እያገባ ፡ ማሳሰቡ ፡ አልቀረም ። የጋንዲ ፡ አስተያየት ፡ እኛ ፡ እስከ ፡ ዛሬ ፡ ከተማርነውና ፡ ከምናምነው ፡ ጋራ ፡ የማይገናኝ ፡ ነገር ፡ ሆኖ ፡ መንፈሳችንን ፡ ግራ ፡ ሳያገባው ፡ አይቀርም ። ማንኛውም ፡ ዐዋቂ ፤ ማንኛውም ፡ ሊቅ ፡ ቢሆን ፡ እያረጋገጠ ፡ የሚሰጠንን ፡ አሳብ ፡ ዐይኖችንን ፡ ጨፍነን ፡ እንዳንቀበልና ፡ ሁል ፡ ጊዜ ፡ ተጠራጣሪነት ፡ እንዲኖረን ፡ በፊት ፡ ሶክራት ፡ በኋላም ፡ ሞንቴኝ ፡ ያስጠነቀቁን ፡ በዚህ ፡ ምክንያት ፡ ነው ። ርግጠኛ ፡ ነው ፡ ብለን ፡ ያመንበት ፡ ትምህርት ፡ የማያሳስት ፤ ጥሩ ፡ ነው ፡ ብለን ፡ የተከተልነው ፡ መንገድ ፡ ከጥፋት ፡ ላይ ፡ የሚጥለን ፤ የሚያዋጣ ፡ አድርገን ፡ የቁጠርነው ፡ አሳብ ፡ የሚያስረታን ፡ ሆኖ ፡ ልናገኘው ፡ እንችላለን ። ስለዚህ ፡ የጋንዲ ፡ አሳብ ፡ ምንም ፡ እንኳ ፡ ግራ ፡ ሆኖ ፡ ቢታየን ፡ ከመንቀፍ ፡ በፊት ፡ አስተያየቱን ፡ በዝርዝር ፡ መመርመር ፡ ይገባናል ። ይህንን ፡ ለማመዛዘን ፡ የሚረዱንን ፡ ነገሮች ፡ ወደ ፡ ፊት ፡ ባሉት ፡ ምዕራፎች ፡ እናገኛቸዋለን ። እንሆ ፡ በዚህ ፡ አኳኋን ፡ ጋንዲና ፡ ቪቪካናንዳ ፡ ካቀረቡልን ፡ በፍጹም ፡ እርስ ፡ በርሳቸው ፡ ተቃራኒ ፡ ከሆኑት ፡ አስተያየቶች ፡ የትኛው ፡ ትክክለኛ ፡ እንደ ፡ ሆነ ፡ ለማወቅ ፡ እንሞክራለን ።

ይህም ፡ ስለ ፡ ጋንዲ ፡ የምንሰጠው ፡ ፍርድ ፡ በዚህ ፡ ብቻ ፡ አይፈጸምም ፡ ማለት ፡ ነው ። ስለ ፡ ጋንዲ ፡ ታሪክ ፡ ፍርድ ፡ መስጠት ፡ ቀላል ፡ ነገር ፡ አለመሆኑን ፡ አንባቢ ፡ ሊዘነጋው ፡ አይገባም ። ጋንዲ ፡ በዓለም ፡ ላይ ፡ ከተፈጠሩት ፡ በማንኛውም ፡ ዘመን ፡ ታሪክ ፡ ካፈራቻቸው ፡ ታላላቅ ፡ ሰዎች ፡ እንደ ፡ አንዱ ፡ የሚቁጠር ፡ ሆኖ ፡ ሲገኝ ፡ ስለ ፡ እሱ ፡ ፍርድ ፡ ከመስጠት ፡ በፊት ፡ ጉዳዩን ፡ በዝርዝርና ፡ በጥንቃቄ ፡ መመርመር ፡ እስፈላጊ ፡ ነው ። ስለዚህ ፡ ወደ ፡ ፊት ፡ ባሉት ፡ ምዕራፎች ፡ ከዋናው ፡ አርእስት ፡ ጋራ ፡ ጉዳዩ ፡ የተያያዘና ፡ የተሳሰረ ፡ ሆኖ ፡ በሚገኝበት ፡ መጠን ፡ የጋንዲን ፡ ታሪክ ፡ መልሰን ፡ መላልሰን ፡ በመመልከት ፡ የምናደርገውን ፡

ጥናት ፡ እንቀጥላለን ። አሁን ፡ ግን ፡ የጋንዲን ፡ ታሪክ ፡ በዚህ ፡ አቁመን ፡ በቪቪካናንዳና ፡ ባንድ ፡ የሱ ፡ ተማሪ ፡ ወይም ፡ ደቀ ፡ መዝሙር ፡ በሆነ ፡ ሰው ፡ መካከል ፡ የተደረገውን ፡ ንግግር ፡ እንጠቅሳለን ። ይህ ፡ ንግግር ፡ ባንድ ፡ በኩል ፡ የቪቪካናንዳና ፡ አስተያየት ፡ ከጋንዲ ፡ የቴን ፡ ያኸል ፡ የተለየ ፡ መሆኑን ፡ በትክክል ፡ አጥርቶ ፡ ሲገልጥልን ፡ በሌላ ፡ በኩል ፡ ደግሞ ፡ ህንድ ፡ ወደ ፡ ሥልጣኔ ፡ መንገድ ፡ ለመራመድ ፡ ስትፈልግ ፡ ከሁሉ ፡ አስቀድሞ ፡ የሕዝቧን ፡ ጠባይና ፡ ኑሮ ፡ ማሻሻል ፡ ግድ ፡ ስለሚሆንባት ፡ በዚህ ፡ ረገድ ፡ ከፊቷ ፡ የተደቀነው ፡ ችግር ፡ እንደ ፡ ምን ፡ ያለ ፡ ከባድ ፡ መሆኑን ፡ ያሳየናል ።

በቪቪካናንዳና ፡ በደቀ ፡ መዝሙሩ ፡ መካከል ፡ የተደረገውን ፡ ከዚህ ፡ ቀጥሎ ፡ ያለውን ፡ ንግግር ፡ ይኸው ፡ የሱ ፡ ደቀ ፡ መዝሙር ፡ ጽፎት ፡ ይገኛል ። «እኔ ፡ ራሴ» ፡ ብሎ ፡ የሚል ፡ ደቀ ፡ መዝሙሩ ፡ ነው ። «ሱዋሚ» ፡ ተብሎ ፡ የሚጠራው ፡ ግን ፡ ቪቪካናንዳና ፡ ነው ። ይህ ፡ ንግግር ፡ የተደረገው ፡ እንግሊዞች ፡ ህንድን ፡ ይገዙ ፡ በነበረበት ፡ ዘመን ፡ ነው ።

ሱዋሚ ፤ ምዕራባውያን ፡ የሆኑት ፡ ደቀ ፡ መዝሙሮች ፡ በጣም ፡ ሰፊ ፡ የሆነ ፡ መልካም ፡ ሥራ ፡ ለዚች ፡ አገር ፡ ሊሠሩላት ፡ ይችላሉ ። ያኗርን ፡ ሁኔታዎች ፡ ለማሻሻል ፡ የሚረዱትን ፡ ጠቃሚዎች ፡ የሚሆኑትን ፡ የሳይንስ ፡ ዕውቀቶች ፡ የሚገልጡላችሁ ፡ መምህራኖች ፡ ይሆኑላችኋል ።

እኔ ፡ ራሴ ፤ ሱዋሚ ፡ ሆይ ፤ ይህ ፡ እንዴት ፡ ሊሆን ፡ ይችላል? እነሱ ፡ በኛ ፡ ላይ ፡ ያላቸውን ፡ የጥላቻ ፡ ስሜት ፡ ስንመለከተው ፡ ጥቅም ፡ ሳያገኙበት ፡ ደግ ፡ ሥራ ፡ ይሠሩልናል ፡ ብሎ ፡ ለማሰብ ፡ የሚሆን ፡ ነገር ፡ አይመስልም ።

ሱዋሚ ፤ እንደዚህ ፡ አድርገው ፡ እኛን ፡ ይጠሉን ፡ ዘንድ ፡ ብዙ ፡ ምክንያቶች ፡ አሏቸው ። ከሁሉ ፡ አስቀድሞ ፡ ድል ፡ የሆነ ፡ ሕዝብ ፡ ነን ። እንደ ፡ እኛ ፡ ለማኞች ፡ የሚበዙበት ፡ ሕዝብ ፡ ከቶ ፡ በዚህ ፡ ዓለም ፡ ላይ ፡ አይገኝም ። መደዴው ፡ ሕዝብ ፡ በጣም ፡ የተዋረደ ፡ በመሆኑ ፡ በከፍተኛ ፡ ደረጃ ፡ ያሉት ፡ ከብዙ ፡ ዘመን ፡ ጀምሮ ፡ በጭካኔ ፡ ሲገዙት ፡ ይኖራሉ ። እነሱም ፡ በተገኘው ፡ ምክንያት ፡ ሁሉ ፡ በጡጫና ፡ በእርግጫ ፡ ሲደበድቡት ፡ ኖረዋል ። ከዚህም ፡ የተነሣ ፡ ለማንነትን ፡ እንደ ፡ ዋና ፡ ተግባር ፡ አድርጎት ፡ ይኖራል ። ከመደዴው ፡ ሕዝብ ፡ በላይ ፡ ያሉት ፡ የእንግሊዝ ፡ ቋንቋ ፡ በመጠኑ ፡ ለማንበብ ፡ የሚችሉት ፡ ሰዎች ፡ ግን ፡ የልመና ፡ ደብዳቤ ፡ ይዘው ፡ ሥራ ፡ ለመጠየቅ ፡ በየመሥሪያ ፡ ቤቱ ፡ መተላለፊያውን ፡ መንገድ ፡ ወረውት ፡ ይታያሉ ። ጎዳ ፡ ወይም ፡ ሠላሳ ፡ ሩፒ ፡ ደሞዝ ፡ የሚገኝበት ፡ አንድ ፡ ሥራ ፡ ሲኖር ፡ የቢ ፡ ኤ ፡ ና ፡ የኤም ፡ ኤ ፡ ዲ

ግሪ ፡ ያላቸው ፡ አምስት ፡ መቶ ፡ ሰዎች ፡ ሥራ ፡ ጠያቂዎች ፡ ሆነው ፡ ይቀርባሉ ። የጥያቄዎቹ ፡ አጻጻፍ ፡ ደግሞ ፡ እንዴት ፡ የሚያስገርም ፡ ነው ። «በቤቱ ፡ ውስጥ ፡ የምበላው ፡ ምንም ፡ የለኝም ። ሚስቴና ፡ ልጆቼ ፡ በረኃብ ፡ ይሞታሉ ። እኔና ፡ ቤተ ፡ ሰቦቼ ፡ ለመኖር ፡ የምንችልበት ፡ እንጀራ ፡ እንድናገኝ ፡ አንድ ፡ ሥራ ፡ እንዲሰጡኝ ፡ እለምንዎታለሁ ፤ አለዚያ ፡ ግን ፡ በረኃብ ፡ ማለቃችን ፡ ነው ።

ሥራ ፡ ከገቡ ፡ በኋላ ፡ ደግሞ ፡ የክብር ፡ ስሜታቸውን ፡ በጣም ፡ የተዋረደ ፡ ያደርጉታል ። የሚከተሉትም ፡ በጣም ፡ ዝቅ ፡ ያለውን ፡ ታዛዥ ነት ፡ ነው ። እንሆን ፡ ይህ ፡ መደዴው ፡ ሕዝብ ፡ የሚኖርበት ፡ ሁኔታ ፡ ነው ። እንደ ፡ እናንተ ፡ ያሉት ፡ በትምህርት ፡ ከፍተኛውን ፡ ደረጃ ፡ የያዙት ፡ ሰዎች ፡ ደግሞ ፡ ለብቻቸው ፡ ማኅበሮች ፡ እየፈጠሩ ፡ በመኖር ፡ ድምፃቸውን ፡ በጣም ፡ ከፍ ፡ አድርገው ፡ እንደዚህ ፡ ሲሉ ፡ ይናገራሉ ።

«ህንድ ፡ በቀን ፡ በቀኑ ፡ ወደ ፡ ጥፋት ፡ በመጓዝ ፡ ላይ ፡ ትገኛለች ። ገዥዎቻችን ፡ የሆናችሁት ፡ እንግሊዞች ፡ ሆይ ፤ ያገራችን ፡ ተወላጆች ፡ በመንግሥት ፡ ሥራ ፡ በየከፍተኞቹ ፡ ስፍራዎች ፡ ተሾመው ፡ እንዲሠሩ ፡ አድርጉላቸው ፤ ከረኃብ ፡ እንድንወጣ ፡ አድርጉልን?» ።

ይህን ፡ በመሰለ ፡ በማያቋርጥ ፡ ጨከት ፡ ሌትና ፡ ቀን ፡ እየሩን ፡ ይሞሉታል ።

«እንግሊዞች ፡ ሆይ ፤ ስጡን ፡ አሁንም ፡ ጨምራችሁ ፡ ስጡን!» ይላሉ ። ከዚህ ፡ የበለጠ ፡ ምን ፡ ይስጧችሁ? ላገሪቱ ፡ ባቡሮች ፡ ቴሌግራፎች ፡ ሥራት ፡ ያለው ፡ አድሚኒስትራሲዮን ፡ ሰጡ ። ሌቦችን ፡ አጠፉ ፤ የሳይንስ ፡ ትምህርት ፡ ሰጡ ። ከዚህ ፡ የበለጠ ፡ ሊሰጧችሁ ፡ ይችላሉን ፤ ብዙ ፡ ብዙ ፡ ነገር ፡ ሰጥተዋችኋል ፤ ለዚህ ፡ ለውጥ ፡ እረ ፡ እናንተ ፡ ምን ፡ ሰጥታችኋቸዋል? ብዬ ፡ እስቲ ፡ እኔ ፡ ልጠይቃችሁ ።

እኔ ፡ ራሴ ፤ ሱዋሚ ፡ ሆይ ፤ ምን ፡ ልንሰጣቸው ፡ ይገባናል? ታክስ ፡ እንከፍላለን ።

ሱዋሚ ፤ በውነት ፡ ታደርጉታላችሁን? ፈቅዳችሁ ፡ ታክስ ፡ ትከፍላላችሁ ፡ ወይስ ፡ ደግሞ ፡ ባገሪቱ ፡ ውስጥ ፡ ጸጥታ ፡ እንዲጠበቅ ፡ በማድረጋቸው ፡ በጎይል ፡ እያስገደዱ ፡ ያስከፍሏችኋል? እነሱ ፡ ለናንተ ፡ ላደረጉላችሁ ፡ ነገር ፡ ሁሉ ፡ እናንተ ፡ ለውጥ ፡ የሚሆን ፡ ምን ፡ እንደምትሰጧቸው ፡ ገልጠኸ ፡ ንገረኝ ። እነሱ ፡ የሚጉድላቸውን ፡ አንድ ፡ ነገር ፡ እናንተም ፡ ልትሰጧቸው ፡ ትችላላችሁ ። ወደ ፡ እንግሊዝ ፡ አገር ፡ ትሄ

ዳላችሁ ፤ ነገር ፡ ግን ፡ ትምህርት ፡ እንዲሰጧችሁ ፡ ለማኞች ፡ ሆናችሁ ፡
 ነው ፡ እዚያ ፡ የምትሄዱት ፡ እናንተ ፡ የምትሰጧቸው ፡ ምንም ፡ ነገር ፡
 የለም ፡ ማለት ፡ ነው? ልትሰጧቸው ፡ የምትችሉት ፡ ዋጋው ፡ ሊገመት ፡
 የማይችል ፡ አንድ ፡ ሀብት ፡ አላችሁ ፤ ፍልስፍናችሁን ፡ ስጧቸው ፤ ሃይ
 ማኖታችሁን ፡ ስጧቸው ፡ የፍጥረት ፡ ዓለምን ፡ ታሪክ ፡ ተማሩ ፤ በዚያን ፡
 ጊዜ ፡ በማንኛውም ፡ ቦታ ፡ የምታገኙት ፡ ከፍ ፡ ያለ ፡ አሳብ ፡ ሁሉ ፡
 ምንጩ ፡ ከህንድ ፡ አገር ፡ የመጣ ፡ ሆኖ ፡ ታገኙታላችሁ» ።

የሥልጣኔ ፡ ደ ዌ ።

ኤመርሰን ፡ የተባለው ፡ ያሜሪካ ፡ ፈላስፋ ፡ የሰጠውን ፡ አሳብ ፡ የተ
 ከተልን ፡ እንደ ፡ ሆነ ፡ ሰው ፡ በሁሉም ፡ በኩል ፡ የሥልጣኔ ፡ እርምጃ ፡ ሊፈ
 ጽም ፡ አይችልም ። ባንድ ፡ በኩል ፡ ሥራው ፡ የለማ ፡ ሲሆን ፡ በሌላ ፡
 በኩል ፡ ይበላሻል ። ባንድ ፡ በኩል ፡ ሲያገኝ ፡ በሌላ ፡ በኩል ፡ ያጉድላል ።
 በዚህ ፡ ምክንያትም ፡ ሆነ ፡ ወይም ፡ በሌላ ፡ የዛሬይቱ ፡ ሥልጣኔ ፡ ከፍ ፡
 ያሉ ፡ ጉድለቶች ፡ እንደሚገኙባት ፡ የታወቀ ፡ ነው ። ብቅል ፤ አሻሮና ፡
 ጌሾ ፡ እነዚህ ፡ ሦስቱ ፡ ሲዋሐዱ ፡ ጠላ ፡ ተብለው ፡ ባንድ ፡ ስም ፡ እንደሚ
 ጠሩ ፡ ሁሉ ፡ የገንዘብ ፡ ፍቅር ፤ ማቴሪያሊስምና ፡ የእግዚአብሔር ፡ ክሕ
 ደት ፡ እነዚህ ፡ ሦስቱ ፡ የምዕራባዊ ፡ ሥልጣኔ ፡ መርዞች ፡ የማይለያዩና ፡
 የተደጋገፉ ፡ ስለ ፡ ሆኑ ፡ የሥልጣኔ ፡ ደ ዌ ፡ ብለን ፡ ባንድ ፡ ስም ፡ ብንጠራ
 ቸው ፡ ቅር ፡ የሚያሰኝ ፡ አይሆንም ። የገንዘብ ፡ ፍቅር ፡ የተባለው ፡ በን
 ግድ ፡ ላይ ፡ ተመሥርቷል ። ምንጩም ፡ ኢንዱስትሪ ፡ (ፋብሪካ) ፡ ነው ።
 ማቴሪያሊስም ፡ ማለት ፡ ለምድራዊ ፡ ነገር ፡ ብቻ ፡ ተገኝ ፡ ሆኖ ፡ መገኘ
 ትና ፡ መስገብገብ ፡ በመንፈስ ፡ በኩል ፡ ያለውን ፡ ታላቅ ፡ የሆነ ፡ ሀብት ፡
 መዘንጋት ፤ መካድም ፡ ነው ።

ሰው ፡ የገንዘብን ፡ ፍቅር ፡ ከሁሉ ፡ ነገር ፡ በላይ ፡ አድርጎ ፡ ከተመ
 ለከተ ፡ ከማቴሪያሊስም ፡ ሊያመልጥ ፡ አይችልም ። እነዚህ ፡ ሁለቱ ፡ ነገ
 ሮች ፡ የሃይማኖትን ፡ መቀዝቀዝ ፤ ወይም ፡ እግዚአብሔርን ፡ መካድ ፡
 እንደሚያስከትሉ ፡ ግልጽ ፡ ሆኖ ፡ የሚታይ ፡ ነገር ፡ ነው ። ሰው ፡ በጣዖት ፡
 እያመለከ ፡ ዐሠርቱ ፡ ቃላትን ፡ ሊጠብቅ ፡ እንደምን ፡ ይችላል? ከሁለቱ ፡ አ
 ንዱን ፡ መምረጥ ፡ ይኖርበታል ። እንግዲህ ፡ የገንዘብ ፡ ፍቅር ፡ ማለት ፡ ገን
 ዘብን ፡ እንደ ፡ ጣዖት ፡ ማምለክ ፡ ነው ። የምዕራብ ፡ ሕዝቦች ፡ የሳይንስና ፡
 የቴክኒክ ፡ ጥበብ ፡ ከተገለጠላቸው ፡ ጀምሮ ፡ አዲስ ፡ የሥልጣኔ ፡ ዘመን ፡
 እንደ ፡ ተከፈተላቸው ፡ ታውቋል ። በኤሌክትሪሲቱ ፡ ገይል ፡ የሚንቀሳቀ
 ሱት ፡ ኢንዱስትሪዎች ፡ ለሰው ፡ ኑሮ ፡ የሚጠቅሙትን ፡ ልዩ ፡ ልዩ ፡ ነገ
 ሮች ፡ እየሠሩ ፡ ሲሰጡ ፡ ዓለም ፡ ከተፈጠረ ፡ ጀምሮ ፡ ታይቶና ፡ ተሰምቶ ፡
 የማይታወቅ ፡ ሀብት ፡ ወደ ፡ አውሮፓ ፡ መጉረፍ ፡ ጀመረ ። ኢንዱስት
 ሪዎች ፡ የሚተፉትን ፡ ሸቀጥ ፡ ለመላው ፡ የዓለም ፡ ሕዝብ ፡ ለመናኘት ፡
 መርከቦችን ፡ በብዛት ፡ መሥራት ፡ አስፈላጊ ፡ ሆነ ። በነፋስ ፡ ይሄድ ፡ የነ
 በረውም ፡ መርከብ ፡ ቀርቶ ፡ በላቦት ፡ ገይል ፤ ቀጥሎ ፡ በኤሌክትሪሲቱ ፡

ጎይል ፣ የሚገሠግሡ ፣ መርከቦች ፣ ተሠሩ ። በዚህ ፣ ላይ ፣ ጠበንጃ ፣ መትረፍ ፣ መድፍ ፣ የሚባሉ ፣ የጦር ፣ መሣሪያዎች ፣ ተከትለው ፣ ወጡ ። መጥረቢያ ፣ የጫካን ፣ ዕንጨት ፣ እየቂረጠ ፣ እንደሚመነጥር ፣ ሁሉ ፣ መርከብ ፣ የባሕሩን ፣ መንገድ ፣ እየሠነጠቀ ፣ ሲሄድ ፣ በምድር ፣ ላይ ፣ ያለውን ፣ ዕንቅፋት ፣ ደግሞ ፣ ጠበንጃ ፣ መትረፍ ፣ መድፍ ፣ እየመነጠሩ ፣ ፋብሪካ ፣ ላፈሰሰው ፣ የሸቀጥ ፣ ጎርፍ ፣ መንገዱን ፣ ከፈቱለት ። ሸቀጥ ፣ እነዚህ ፣ የጠራናቸው ፣ የጦር ፣ መሣሪያዎች ፣ ወንድማማቾች ፣ ናቸው ። ሁሉም ፣ ኢንዱስትሪ ፣ የወለዳቸው ፣ ልጆች ፣ ናቸውና ፣ ወንድማማቾች ፣ እንደ ፣ መሆናቸው ፣ መጠን ፣ ተደጋጋፊ ፣ ሆኑ ። ሸቀጥ ፣ ማለት ፣ ገንዘብ ፣ ገንዘብ ፣ ማለት ፣ የጦር ፣ መሣሪያ ፣ የጦር ፣ መሣሪያ ፣ ማለት ፣ ሸቀጥ ፣ ሆነው ፣ ስለ ፣ ተገኙ ፣ መልካቸው ፣ እንደሚያሳስቡ ፣ እንደ ፣ ሦስት ፣ መንታ ፣ ልጆች ፣ እነዚህ ፣ ሦስቱ ፣ የፋብሪካ ፣ ልጆች ፣ እየተቀላቀሉ ፣ ትርጉማቸው ፣ አስቸጋሪ ፣ ሆኖ ፣ ተገኘ ። በየዓለሙ ፣ ክፍል ፣ በተለየም ፣ በእስያና ፣ ባፍሪቃ ፣ የሚኖሩ ፣ ሕዝቦች ፣ ጧት ፣ ከመኝታቸው ፣ ሲነሡ ፣ ጠበንጃ ፣ መድፍና ፣ መትረፍ ፣ በመርከብ ፣ ተጭነው ፣ ድንገት ፣ ደርሰው ፣ የጥይት ፣ በረዶ ፣ ያወርዱባቸው ፣ ጀመር ። ምን ፣ አጠፋን ፣ ሲሉ ፣ ሸቀጥ ፣ እንድትገዙ ፣ ነው ፣ አሏቸው ። ሸቀጥ ፣ እንድትገዛ ፣ የምንገደድበት ፣ ምክንያቱ ፣ ምንድነው? ሲሉ ፣ ሸቀጥ ፣ ገንዘብ ፣ ስለሚያወጣልን ፣ ገንዘቡም ፣ የጦር ፣ መሣሪያ ፣ ስለሚሆን ፣ የጦር ፣ መሣሪያውም ፣ የመንግሥታችን ፣ ክብር ፣ ግርማና ፣ ሞገስ ፣ ታላቅነትም ፣ በመሆኑ ፣ ነው ፣ ብለው ፣ መለሱላቸው ። እነዚህ ፣ ሕዝቦች ፣ የዚህ ፣ ንግግር ፣ ትርጉሙ ፣ እስቲገለጥላቸው ፣ ድረስ ፣ ብዙ ፣ ዘመን ፣ ወሰደባቸው ። እንሆ ፣ ባጭሩ ፣ የዘመናችን ፣ ቴክኒክ ፣ ወይም ፣ ድራማ ፣ ይህ ፣ ነው ።

ይህ ፣ በምዕራባውያን ፣ ሕዝቦችና ፣ በቀሩት ፣ የዓለም ፣ ሕዝቦች ፣ መካከል ፣ የተፈጠረ ፣ ሁኔታ ፣ ሲሆን ፣ አሁን ፣ ደግሞ ፣ ኢንዱስትሪ ፣ ከተፈጠረ ፣ በኋላ ፣ ራሳቸው ፣ ያውጭ ፣ ሕዝቦች ፣ ባገራቸው ፣ ውስጥ ፣ እንደ ፣ ምን ፣ ያለ ፣ ሁኔታ ፣ እንደ ፣ ተወለደ ፣ እናስተውል ። የኢንዱስትሪ ፣ ጥበብ ፣ ከመጣ ፣ በኋላ ፣ ያውጭ ፣ ሕዝቦች ፣ አኗኗር ፣ ፈጽሞ ፣ ተለወጠ ። በየኢንዱስትሪው ፣ ውስጥ ፣ የሚሠሩ ፣ ብዙ ፣ ሰዎች ፣ ማግኘት ፣ አስፈላጊ ፣ ሆኖ ፣ ስለ ፣ ተገኘ ፣ የባላገሩ ፣ ሕዝብ ፣ እርሻውን ፣ እየተወ ፣ ወደ ፣ ከተማ ፣ ተሰበሰበ ። ከዚህም ፣ የተነሣ ፣ የግብርናና ፣ የክብት ፣ ማርባት ፣ ሥራ ፣ እየተቀነሰና ፣ እየቀረ ፣ ሄደ ። ስለዚህ ፣ እነዚህ ፣ አገሮች ፣ ወይም ፣ ከፋብሪካ ፣ የመጣውን ፣ ሸቀጥ ፣ በውድ ፣ በመሸጥ ፣ ብዙ ፣ ገንዘብ ፣ አትርፈው ፣ ምግብ ፣ በርካሽ ፣ እየገዙ ፣ ወይም ፣ የእርሻን ፣ ሥራ ፣ በመኪና ፣ እያረሱ ፣ በጥቂት ፣ ድካም ፣ ብዙ ፣ ሰብሎች ፣ በመሰብሰባቸው ፣ ሕዝባቸውን ፣ ይመግቡት ፣

ጀመር ። ነገር ፣ ግን ፣ በከተማቸው ፣ ውስጥ ፣ ብዙ ፣ ሕዝብ ፣ በመከማቸቱ ፣ ብዙ ፣ ልዩ ፣ ልዩ ፣ ጉዳት ፣ አመጣባቸው ። ብዙ ፣ ፍሬ ፣ ተከማቸቶ ፣ ሲቀመጥ ፣ እንደሚበሰብስ ፣ ሁሉ ፣ ሕዝቦችም ፣ እንደዚሁ ፣ ባንድ ፣ ቦታ ፣ ሲከማቹ ፣ ብዙ ፣ ልዩ ፣ ልዩ ፣ መጥፎ ፣ ጠባይ ፣ ያመጣሉ ። በጥንት ፣ ዘመን ፣ ሮማ ፣ የዓለም ፣ ገዢ ፣ ሆኖ ፣ የምዕራቡንና ፣ የምሥራቁን ፣ ክፍል ፣ ሕዝቦች ፣ በከተማዋ ፣ ውስጥ ፣ እየተሰበሰቡ ፣ እንዲኖሩ ፣ ባደረገች ፣ ጊዜ ፣ ልዩ ፣ ልዩ ፣ ሃይማኖቶችና ፣ ልዩ ፣ ልዩ ፣ ባህሎች ፣ ያላቸው ፣ እነዚህ ፣ ሕዝቦች ፣ እንድነት ፣ እየተከማቹ ፣ ሲኖሩ ፣ የሕዝቧ ፣ ጠባይ ፣ እየተበላሸ ፣ ሄደ ። ከውጭ ፣ የመጣ ፣ የባዕድ ፣ ሃይማኖትና ፣ የባዕድ ፣ ዐመል ፣ በሕዝቡ ፣ ውስጥ ፣ ገብቶ ፣ ሲስፋፋ ፣ እስከ ፣ ቤተ ፣ መንግሥቱ ፣ ደረሰ ። ከዚህም ፣ የተነሣ ፣ ለምሳሌ ፣ ሂሊዎጋባል ፣ የተባለው ፣ ቂሳር ፣ ከሶርያ ፣ የመጣውን ፣ በዓል ፣ የተባለውን ፣ ጣዖት ፣ የሮማ ፣ መንግሥት ፣ አፈሲዩል ፣ ሃይማኖት ፣ እንዲሆንና ፣ እንዲሰገድለት ፣ አድርጎ ፣ እሱም ፣ ስሙን ፣ ለውጦ ፣ ሂሊዎጋባል ፣ ተባለ ። ይኸውም ፣ የበዓል ፣ አገልጋይ ፣ ወይም ፣ ካህን ፣ እንደ ፣ ማለት ፣ ነው ። ይህ ፣ በሃይማኖት ፣ በኩል ፣ የተደረገ ፣ ሲሆን ፣ በጠባይ ፣ በኩልም ፣ እንደዚሁ ፣ ሮማውያን ፣ ከነቂሳሮቻቸው ፣ እየረከሱ ፣ ሄዱ ። እንደዚሁ ፣ ሁሉ ፣ ባሁን ፣ ዘመን ፣ በሠለጠኑት ፣ አገሮች ፣ የተከማቸው ፣ ሕዝብ ፣ ባሕርዩ ፣ ብዙ ፣ መጥፎ ፣ ግብር ፣ እየወረሰ ፣ መበላሸቱ ፣ ታውቋል ።

በግራ ፣ ቢስ ፣ አሳብ ፣ የተዋጠ ፣ በግል ፣ ክብር ፣ የሚታበይ ፣ በመሆኑ ፣ የታወቀው ፣ እንደዚሁም ፣ የሚያስፈራ ፣ አሳብ ፣ ጠባብነት ፣ ያደረበት ፣ ጎቢኖ ፣ የተባለው ፣ ሰው ፣ በመጽሐፉ ፣ ውስጥ ፣ ልዩ ፣ ጠባይ ፣ የያዘ ፣ ሆኖ ፣ የሚገኝ ፣ አንድ ፣ የጸፈው ፣ ቃል ፣ አለ ። ይህም ፣ ቃል ፣ ደራሲው ፣ ስለ ፣ ዛሬይቱ ፣ ሥልጣኔ ፣ አሥጊ ፣ ዕድል ፣ የነበረው ፣ አስተያየት ፣ መጥፎ ፣ ከመሆኑ ፣ የተነሣ ፣ የልቡን ፣ ትካዜ ፣ ይገልጥልናል ። ቃሉም ፣ የሚከተለው ፣ ነው ።

Notre civilisation est comparable à ces îlots temporaires poussés au-dessus des mers par la puissance des volcans sous-marins. Livrés à l'action destructrice des courants et abandonnés à la force qui les avait d'abord soutenus ils fléchissent un jour et vont engloutir leurs débris dans les domaines des flots conquérants. Triste fin, et que bien des races généreuses ont dû subir avant nous. Il n'y a pas à détourner le mal. Il est inévitable. La sagesse ne peut que prévoir, et pas d'avantage. La prudence la plus consommée n'est pas capable de contrarier un seul instant les lois immuables du monde.'

«የእኛ ሥልጣኔ በውቅያኖስ፣ ውስጥ፣ የሚገኝ፣ የእሳተ፣ ገሞራዎች፣ ጎይል፣ ወደ፣ ላይ፣ እየገፋ፣ ከባሕር፣ ላይ፣ ያንሳፈፋቸውን፣ ጊዜያዊ፣ የሆኑ፣ ደሴቶችን፣ ትመስላለች፣ አጥፊ፣ ከሆነው፣ ከማዕበሎች፣ ጉልበት፣ ስለማያመልጡ፣ ቀድሞ፣ እንዲፈጠሩ፣ አድርጓቸው፣ ከነበረውም፣ ጉልበት፣ የሚያድናቸው፣ ነገር፣ ስለሌለ፣ አንድ፣ ቀን፣ ተሸንፈው፣ ይጠፋሉ፣ በጠፋም፣ ጊዜ፣ ከእነሱ፣ የተረፈው፣ ፍራሽ፣ ድል፣ አድራጊ፣ በሆነው፣ የውሃ፣ ማዕበል፣ የተዋጠ፣ የተጥለቀለቀ፣ ሆኖ፣ ይቀራል፣ ይህም፣ ከኛ፣ በፊት፣ በነበሩ፣ ለጋሶች፣ በሆኑ፣ በብዙ፣ የሰው፣ ዘሮች፣ ላይ፣ የደረሰባቸው፣ የሚያሳዝን፣ ፍጻሜ፣ ነው፣ ከዚህ፣ መጥፎ፣ ነገር፣ ለማምለጥ፣ የሚቻል፣ አይደለም፣ አስተዋይነት፣ ነገሩ፣ እንደሚመጣ፣ አስቀድማ፣ ከማወቅ፣ በቀር፣ ሌላ፣ ልታደርገው፣ የምትችለው፣ ምንም፣ ነገር፣ የለም፣ እጅግ፣ ብልጎ፣ የሆነችው፣ ጠንቃቃነትም፣ ሊለወጡ፣ የማይችሉትን፣ የዓለም፣ ሕጎች፣ ላንዲት፣ ጊዜ፣ እንኳ፣ ተቃውማ፣ ልታግዳቸው፣ ዘንድ፣ ከቶ፣ ምንም፣ ዐቅም፣ የላትም»።

ለምዕራባዊ ሥልጣኔ፣ አሥጊ፣ ሆኖ፣ የተገኘው፣ አደጋ፣ ጉቢኖ፣ ባሰበበት፣ በኩል፣ ሳይሆን፣ ከሌሎች፣ ምንጮች፣ ሊመጣ፣ ይችላል።

የኢንዱስትሪ፣ ባለቤቶች፣ የሆኑት፣ ደግሞ፣ ከሁሉም፣ የባሰ፣ ነገር፣ ፈጠሩ፣ ወሰን፣ የሌለው፣ ጠገብኩ፣ ማለት፣ የማያውቅ፣ የገንዘብ፣ ፍቅር፣ አደረባቸው፣ በቀድሞ፣ ጊዜ፣ ሰው፣ ገንዘብ፣ የሚፈልገው፣ ለማጌጥ፣ በምችት፣ ለመኖር፣ ጥሩ፣ ለመልበስ፣ ጥሩ፣ ለመብላትና፣ ጥሩ፣ ለመጠጣት፣ ነበር፣ ኢንዱስትሪ፣ ከተፈጠረ፣ በኋላ፣ ግን፣ የኢንዱስትሪ፣ ባለቤቶች፣ የሚመኙት፣ ብዙ፣ ሚሊዮን፣ ወይም፣ ብዙ፣ ሚሊያርድ፣ አለው፣ ለመባል፣ ሆነ፣ ከዚህም፣ የተነሣ፣ ሀብታቸው፣ ምንም፣ ያሽል፣ ከፍ፣ ቢል፣ ጠገብን፣ በቃን፣ አይሉም፣ ከኢንዱስትሪያቸው፣ የሚወጣውን፣ ሸቀጥ፣ በመላው፣ ዓለም፣ ላይ፣ እየወሰዱ፣ በመሸጥ፣ እስከ፣ የሌለውን፣ ብልጽግና፣ ያባርሩ፣ ጀመር፣ ገንዘብና፣ የጦር፣ ጎይል፣ የማይለያዩ፣ ሆነው፣ ስለ፣ ተገኙ፣ እያንዳንዱ፣ መንግሥት፣ ዜጎቹ፣ የሆኑትን፣ ነጋዴዎች፣ ይደግፍ፣ ጀመር፣ ይህ፣ በመንግሥትና፣ በነጋዴ፣ መካከል፣ የተፈጠረ፣ ቃል፣ ኪዳን፣ በመንግሥታት፣ መካከል፣ የንግድ፣ ውድድር፣ እንዲወለድ፣ አደረገ፣ በየዓለሙና፣ በየአህጉሩ፣ ሸቀጣቸውን፣ ለመውሰድ፣ እንዲመቻቸው፣ የንግድ፣ ጣቢያዎች፣ ያቋቁሙ፣ ጀመር፣ እነዚህም፣ የቅኝ፣ አገሮች፣ ተብለው፣ ተጠሩ፣ በዚህ፣ አኳኋን፣ የንግድ፣ ዘመን፣ ተብሎ፣ የተሰየመ፣ ጊዜ፣ መጣ፣ አንዳንዶቹም፣ ደራስያን፣ «የትርፍና፣ የኪሳራ፣ ዘመን»፣ ብለውታል፣ ስለዚህ፣ የንግድ፣ መንፈስ፣ ዐላማው፣ ከዚህ፣ ቀጥሎ፣ ባለው፣ ባጭር፣ ቃል፣ ተጠቀለለ፣ «ብዙ፣

ገንዘብ፣ ወደ፣ አገር፣ እንዲገባ፣ ማድረግ፣ ወደ፣ ውጭ፣ የሚወጣውን፣ ገንዘብ፣ በተቻለ፣ መጠን፣ መቀነስ፣ ለዚህም፣ መድኃኒቱ፣ ብዙ፣ ሸቀጥ፣ ወደ፣ ውጭ፣ መሸጥ፣ በተቻለ፣ መጠን፣ ከውጭ፣ የሚገዛው፣ የንግድ፣ ዕቃ፣ ጥቂት፣ እንዲሆን፣ መጣጣር፣ ነው»። ካፒታሊስቶች፣ ወይም፣ ቡርገዡዋ፣ ተብለው፣ የሚጠሩት፣ የኢንዱስትሪ፣ ባለቤቶች፣ ከመንግሥታቸው፣ ጋራ፣ ተባብረው፣ ይህንን፣ መሪ፣ ቃል፣ ለሠራተኞቻቸው፣ እየሰጡ፣ የገንዘብ፣ ጉልበታቸውን፣ በመላው፣ ዓለም፣ ላይ፣ ዘረጉት፣ እነሱም፣ ባገራቸው፣ ውስጥ፣ የሕዝቡንና፣ የመንግሥቱን፣ ኤኮኖሚ፣ በእጃቸው፣ ስለጨበጡት፣ ላገሪቱ፣ ሕይወት፣ ባለቤቶች፣ ሆኑ። ያለገንዘብ፣ ምንም፣ ነገር፣ ለማድረግ፣ የማይቻልበት፣ ዘመን፣ መጣ፣ አንድ፣ ብልጎ፣ ሰው፣ በሳይንስ፣ ወይም፣ በቴክኒክ፣ አዲስ፣ ጥበብ፣ ቢፈለስ፣ አንድ፣ ሐኪም፣ አዲስ፣ መድኃኒት፣ ቢያገኝ፣ አንድ፣ ደራሲ፣ መጽሐፍ፣ ቢጽፍ፣ አንድ፣ ሙዚቀኛ፣ ባለሙያ፣ ቢሆን፣ ማንኛውም፣ ዐይነት፣ ጥበብ፣ ቢወለድ፣ ባለገንዘብ፣ የሆኑት፣ ሰዎች፣ ካልደገፉት፣ ካላበረታቱት፣ ከሥራ፣ ላይ፣ ሊውል፣ ሊያድግና፣ የሚገባውን፣ ደረጃ፣ ሊያገኝ፣ አይችልም። የኢንዱስትሪ፣ ባለቤቶች፣ የሆኑት፣ እነዚህ፣ ሀብታሞች፣ አሳባቸውን፣ ለመፈጸምና፣ የፈቀዱትን፣ ለማድረግ፣ የሚችሉበት፣ መሣሪያ፣ ጋዜጣ፣ ነው። የዓለም፣ ጋዜጦች፣ ሁሉ፣ በቀጥታ፣ ወይም፣ በተዘዋዋሪ፣ መንገድ፣ በእነሱ፣ የተገዙ፣ ናቸው። እነሱ፣ የሚቃወሙትን፣ ነገር፣ ሁሉ፣ በጋዜጣ፣ እንዲደበደብ፣ ሲያደርጉት፣ በዓለም፣ ሕዝቦች፣ ጎሊና፣ ዘንድ፣ የተነቀፈና፣ ነውር፣ የለበሰ፣ ሆኖ፣ ይገኛል። የሚደግፉትን፣ ነገር፣ ደግሞ፣ መጥፎም፣ ቢሆን፣ በዚሁ፣ መጠን፣ የተወደደና፣ የተከበረ፣ ያደርጉታል። ሙሶሊኒ፣ ኢትዮጵያን፣ ለመውረር፣ በተነሣ፣ ጊዜ፣ ኢትዮጵያ፣ ጎጠአቷ፣ ብዙ፣ ሆኖ፣ እንዲታይና፣ በዓለም፣ ሕዝቦች፣ ጎሊና፣ ፊት፣ እንዲፈረድባት፣ ለማድረግ፣ የዓለም፣ ጋዜጦችን፣ በገንዘብ፣ እየገዛ፣ በሰፊው፣ ይህን፣ መሣሪያ፣ ሠርቶበታል። ጋንዲ፣ ስለ፣ ጋዜጠኞች፣ ሲናገር፣ እንዲህ፣ ብሏል።

«ላንድ፣ የእንግሊዝ፣ ተወላጅ፣ የሱ፣ መጽሐፍ፣ ቅዱስ፣ ጋዜጣ፣ ነው። ከጋዜጣ፣ የሚያገኘው፣ አሳብ፣ ሐሰት፣ ነው። ጋዜጦች፣ አንዱን፣ ነገር፣ በልዩ፣ ልዩ፣ አስተያየት፣ ይተረጉሙታል። አንድ፣ ሰው፣ ባንድ፣ ጋዜጣ፣ ወስላታ፣ ነው፣ ተብሎ፣ ሲሰደብ፣ በሌላ፣ ጋዜጣ፣ ደግሞ፣ ለሌሎች፣ ምሳሌ፣ ሊሆን፣ የሚገባው፣ ትክክለኛ፣ ሰው፣ ነው፣ ተብሎ፣ ይመሰገናል። እንደዚህ፣ ያሉ፣ ጋዜጦች፣ ወሬ፣ የሚያቀበሉት፣ ሕዝብ፣ የመንፈሱ፣ ሁኔታ፣ እንዴት፣ ያለ፣ ሊሆን፣ ይችላል?» በግልጽ፣ ሳይሆን፣ በሽፍን፣ የመንግሥቱን፣ ሥልጣኔ፣ የጨበጡት፣ እነዚህ፣ «ቡርገዡዋ»

የተባሉት ፡ ሀብታሞች ፡ በመላው ፡ ሕዝብ ፡ ሕይወት ፡ ላይ ፡ ጎይላቸው ፡ እያንዳንዳቸው ፡ ሁሉን ፡ የሚቆጣጠርና ፡ በሁሉ ፡ ነገር ፡ ላይ ፡ የተሰወረ ፡ መብት ፡ ያለው ፡ ሆኖ ፡ የጨቋኝነቱን ፡ ሥራ ፡ ይሠራል ። አስተዋዮች ፡ በሆኑ ፡ በብዙ ፡ ሰዎች ፡ ዘንድ ፡ የተቃዋሚነትን ፡ መንፈስ ፡ እየቀሰቀሰ ፡ ይህን ፡ ሰይጣናዊ ፡ የሆነ ፡ ቀንበር ፡ ለመነቅነቅና ፡ ሰብሮ ፡ ለመጣል ፡ እንዲነሳሳሁ ፡ አደረጋቸው ። መንግሥታትም ፡ ይህ ፡ አደጋ ፡ የሚያሠጋ ፡ ሆኖ ፡ ስላገኙት ፡ በተቻለ ፡ መጠን ፡ ይህን ፡ ሁኔታ ፡ ለማሻሻል ፡ ሞክረዋል ። ይሁን ፡ እንጂ ፡ እስከ ፡ ዛሬ ፡ ድረስ ፡ ፍቱን ፡ የሆነ ፡ መድኃኒት ፡ አልተገኘ ለትም ። ሉሲያን ፡ ዱፕሎሲ ፡ የተባለው ፡ ደራሲ ፡ ቡርገዮዋ ፡ ስለሚባሉት ፡ ሰዎች ፡ ሲናገር ፡ ቀጥሎ ፡ ያለውን ፡ ጽፏል ። «ቡርገዮዋ ፡ የሚስገበገበው ፡ ለክብር ፤ ለደም ፤ በሰፊ ፡ ግዛት ፡ ላይ ፡ ሥልጣን ፡ ለማግኘት ፡ አይደለም ። ቡርገዮዋ ፡ የሚመኘው ፡ ገንዘብ ፡ ብቻ ፡ ነው ። ገንዘብ ፡ ለሱ ፡ አልፋና ፡ ያሚጋ ፡ ነው» ። ዛሬ ፡ ለዓለም ፡ መቅሠፍት ፡ ሆኖ ፡ የተገኘው ፡ ኮሙኒስት ፡ የተፈጠረው ፡ በእነዚህ ፡ ሰዎች ፡ ምክንያት ፡ መሆኑን ፡ ስናስበው ፡ መዘዛቸው ፡ የቱን ፡ ያኸል ፡ የከፋ ፡ መሆኑን ፡ ይገልጥልናል ። የገንዘብ ፡ ጎይል ፡ በመንግሥታትም ፡ ሆነ ፡ በተራው ፡ ሕዝብ ፡ ዘንድ ፡ የፍጡሮችን ፡ ሕይወት ፡ የሚያንቀሳቅስ ፡ ዋና ፡ መሣሪያ ፡ ሆኖ ፡ ተገኝቷል ። ቧሎ ፡ የተባለው ፡ የፈረንሳይ ፡ ደራሲ ፡

L'Argent, l'argent, dit-on, sans lui tout est stérile,
La vertu sans argent, n'est qu'un meuble inutile.

«ገንዘብ ፡ ገንዘብ ፤ ያለእሱ ፡ ሁሉም ፡ ነገር ፡ መካን ፡ ነው ፡ ይባላል ፤ መልካም ፡ ምግባርም ፡ ያለ ፡ ገንዘብ ፡ የማትጠቅም ፡ ዕቃ ፡ ነች» ። ሲል ፡ ከሁለት ፡ መቶ ፡ አምሳ ፡ ዓመታት ፡ በፊት ፡ የተናገረው ፡ የማይረሳ ፡ ቃል ፡ በሙሉ ፡ ከተፈጸመበት ፡ ጊዜ ፡ ላይ ፡ እንሆን ደርሰናል ። ማንኛውም ፡ ሰው ፡ ያለገንዘብ ፡ በዛሬ ፡ ጊዜ ፡ ምንም ፡ ሊሠራ ፡ አይችልም ፤ የገንዘብ ፡ ጎይል ፡ ማለት ፡ ምንድነው? ይህ ፡ በእነሱ ፡ ቃል ፡ (Ploutocratie) (ፕላውቶክራሲ) ፡ የሚባለው ፡ ነው ። ትርጉሙም ፡ የገንዘብ ፡ ጉልበት ፡ ማለት ፡ ነው ። ይህም ፡ ያለገንዘብ ፡ ምንም ፡ ለማድረግ ፡ አይችልም ፡ ማንኛውም ፡ ነገር ፡ ዋጋው ፡ የሚገመተው ፡ በገንዘብ ፡ ብቻ ፡ ነው ፡ ማለት ፡ ነው ። የፕላውቶክራሲን ፡ ትርጉም ፡ ሲሰጠን ፡ ረናን ፡ (Renan) የተባለው ፡ የፈረንሳይ ፡ ሊቅ ፡ እንዲህ ፡ ይላል ፤

«J'appelle ploutocratie un état de société où la richesse est le nerf principal de toutes les choses, où l'on ne peut rien faire sans être riche, où l'objet principal de l'ambition est de devenir riche, où la capacité et la moralité s'évaluent généralement (et avec plus ou moins de justesse) par la fortune.»

«ፕላውቶክራሲ ፡ ብዬ ፡ የምጠራው ፡ በሰዎች ፡ መካከል ፡ ለማንኛም ጽም ፡ ነገሮች ፡ ገንዘብ ፡ እንደ ፡ ዋና ፡ የደም ፡ ሥር ፡ ሆኖ ፡ የሚቆጠርበትን ፡ ሁኔታ ፤ ባለጸጋ ፡ ካልሆኑ ፡ ምንም ፡ ሥራ ፡ ሊሠራ ፡ የማይችልበትን ፤ ሀብታም ፡ መሆን ፡ የምኞት ፡ ዋና ፡ ዓላማ ፡ ሆኖ ፡ የሚታይበትን ፡ ችሎታና ፡ ግብረ ፡ ገብነት ፡ (ሞላ ፡ ከጉደል) ፡ በሀብት ፡ የሚገመቱበትን ፡ ነው» ።

ፔጊ ፡ የተባለውም ፡ የፈረንሳይ ፡ ደራሲ ፡ የሚቀጥለውን ፡ ቃል ፡ ጽፏል ፤

«Tous les autres mondes ... ont été des mondes de quelque spiritualité. Le monde moderne, seul étant le monde de l'argent, est le monde d'une totale et absolue matérialité.»

«ሌሎቹ ፡ ዓለሞች ፡ ሁሉ ፡ ያንዳንድ ፡ መንፈሳዊነት ፡ ዓለሞች ፡ ነበሩ ፡ ያሁኑ ፡ ዓለም ፡ እሱ ፡ ብቻ ፡ የገንዘብ ፡ ዓለም ፡ በመሆኑ ፡ በሙሉና ፡ በፍጹም ፡ የግዙፍ ፡ አካል ፡ (matérialité) ዓለም ፡ ነው» ። እነሆ ፡ አንድ ፡ መንግሥት ፡ እንኳ ፡ ባሁኑ ፡ ሰዓት ፡ ገንዘብ ፡ ከሌለው ፡ እጅና ፡ እግሩን ፡ ታስሮ ፡ ይቀመጣል ። በዘመናችን ፡ ማንኛውም ፡ መንግሥት ፡ ያለበት ፡ ተግባር ፡ ምን ፡ እንደ ፡ ሆነ ፡ እንመልከት ። ሕዝቡን ፡ በሞላ ፡ ለማስተማር ፡ ሲፈልግ ፡ የትምህርት ፡ ቤት ፡ ሕንጻ ፡ አሠርቶ ፡ መምህራን ፡ ቀጥሮ ፤ መጻሕፍት ፡ ገዝቶ ፤ ሌላም ፡ አስፈላጊውን ፡ ድርጅት ፡ ማከናወን ፤ ወንድ ፡ የሆነ ፡ ሁሉ ፡ በነፍስ ፡ ወከፍ ፡ የጦር ፡ ትምህርት ፡ በግድ ፡ እንዲማር ፡ ማድረግ ፤ በመንግሥቱ ፡ ውስጥ ፡ ያሉትን ፡ አውራጃዎች ፡ እንዲገናኙ ፡ ለማድረግ ፡ ባቡርና ፡ የመኪና ፡ መንገድ ፡ ማሠራት ፤ ኢንዱስትሪዎች ፡ ማቋቋም ፤ የሕዝቡ ፡ ጤና ፡ የሚጠበቅበትን ፡ ሥራ ፡ ማደራጀት ፡ የሰልክና ፡ የራዲዮ ፡ ጣቢያ ፡ ማቋቋም ፤ የጦር ፡ መሣሪያ ፡ ፋብሪካ ፡ መፍጠር ፤ እነዚህን ፡ ሁሉ ፡ ተግባሮችና ፡ እነሱንም ፡ የመሰሉትን ፡ ለማድራጀት ፡ ገንዘብ ፡ ያስፈልገዋል ። ይኸውም ፡ በብዙ ፡ ሚሊዮን ፡ ሳይሆን ፡ በብዙ ፡ ሚሊዮርድ ፡ የሚቆጠር ፡ ካልሆነ ፡ አይበቃውም ። ጎይላቸው ፡ የሆኑ ፡ መንግሥታት ፡ ደግሞ ፡ እንኳንስ ፡ ሊረዱት ፡ ከእሱ ፡ አገር ፡ የሚገኘውን ፡ ሀብት ፡ ዋጋውን ፡ ሰብረው ፡ በርካሽ ፡ እየገዙ ፡ የእነሱን ፡ ሽቀጥ ፡ በውድ ፡ በመሸጥ ፡ ሁል ፡ ጊዜ ፡ ወደ ፡ ከሳራ ፡ ይገፋፋታል ። ቤንዚን ፡ ባገራቸው ፡ የተገኘ ፡ አገሮች ፡ ግን ፡ በጣም ፡ የተፈሩና ፡ የተከበሩ ፡ ሆነው ፡ ይቆጠራሉ ። ለምሳሌ ፤ አሁን ፡ በቅርብ ፡ ጊዜ ፡ ያልሠለጠነች ፡ እንዲያውም ፡ የሥልጣኔ ፡ ተቃዋሚ ፡ ሆና ፡ ትቆጠር ፡ የነበረችው ፡ የዐረቢ ፡ ሳውዲ ፡ አገር ፡ ቤንዚን ፡ በመሬቷ ፡ ውስጥ ፡ ስለ ፡ ተገኘ ፡ ይህንኑ ፡ እያወጣች ፡ ለመጠቀም ፡ ካሜሪካ ፡ ጋራ ፡ ስለ ፡ ተስማማች ፡ ዛሬ ፡ ይህች ፡ አገር ፡

የከተማ ፡ ሕዝብ ፡ (ዴሞክራሲ) ።

ሶሲያሎጊድ ፡ (የሕዝብ ፡ ማኅበራዊ ፡ ኑሮ) ፡ ትምህርትን ፡ የሚከታተሉ ፡ ሊቃውንት ፡ የሥልጣኔ ፡ መሠረት ፡ ማኅበራዊ ፡ ኑሮ ፡ መሆኑን ፡ ያስረዱናል ። አንድ ፡ ሰው ፡ ብቻውን ፡ ሆኖ ፡ ማለት ፡ ከሰው ፡ ተለይቶ ፡ የሚኖር ፡ ቢሆን ፡ ብቻውን ፡ ምንም ፡ ለመሥራትና ፡ ለሥልጣኔ ፡ የሚሆን ፡ ተግባር ፡ ለመፈጸም ፡ አይችልም ። የሥልጣኔ ፡ ሥራዎች ፡ ሁሉ ፡ የሚወለዱት ፡ የሚያድጉት ፡ የሚስፋፉትና ፡ የሚለሙት ፡ በሕዝብ ፡ መካከል ፡ ሲከናወኑ ፡ ብቻ ፡ ነው ። ከዚህም ፡ የተነሣ ፡ ሁል ፡ ጊዜ ፡ ሥልጣኔ ፡ የምትፈጸመው ፡ በከተማ ፡ ውስጥ ፡ ሆኖ ፡ ይገኛል ። የግሪኮችና ፡ የሮማውያን ፡ የቀሩትም ፡ ሕዝቦች ፡ ሥልጣኔያቸው ፡ የተወለደው ፡ በከተማቸው ፡ ውስጥ ፡ ነው ። ከዚህም ፡ የተነሣ ፡ አዲስ ፡ ከተቋቋሙት ፡ ከተሞች ፡ ይልቅ ፡ ጥንታዊነት ፡ ያላቸው ፡ ከተሞች ፡ ሥልጣኔያቸው ፡ ይበልጥ ፡ የተራቀቀ ፡ ሆኖ ፡ ይገኛል ። ይሁን ፡ እንጂ ፡ በሌላ ፡ በኩል ፡ ደግሞ ፡ ልዩ ፡ ልዩ ፡ ጉዳት ፡ ያለው ፡ መሆኑ ፡ አይካድም ። በከተማ ፡ ውስጥ ፡ ሕዝብ ፡ ሲከማች ፡ አንደኛ ፡ ለመኖር ፡ እንዲችል ፡ ሥራ ፡ መስጠት ፡ ያስፈልጋል ።

ሁለተኛ ፡ አኗኗሩ ፡ ሥራት ፡ እንዲያገኝ ፡ መኖሪያ ፡ ቤት ፡ መስጠት ፡ የመመላለሻ ፡ ዘዴ ፡ መፍጠር ፡ ማስተማር ፡ ጤናውን ፡ መጠበቅ ፡ ለዚህም ፡ ሁሉ ፡ ደንብና ፡ ሕግ ፡ ማውጣት ፡ የሚያገኝ ፡ ይሆናል ። በዚህ ፡ አኳኋን ፡ ዴሞክራሲ ፡ ይወለዳል ። ዐመፀ ፡ ወንጀል ፡ ብጥብጥ ፡ ልዩ ፡ ልዩ ፡ ብልግና ፡ እነዚህን ፡ የመሰሉት ፡ በሰዎች ፡ መካከል ፡ የሚገኙ ፡ መጥፎ ፡ ጠባዮች ፡ የሚስፋፉትና ፡ እየገነኑ ፡ የሚሄዱት ፡ በከተማ ፡ ውስጥ ፡ ነው ። የዴሞክራሲ ፡ ጉዳይም ፡ እንደዚሁ ፡ በሥልጣኔ ፡ በኩል ፡ ትልቅ ፡ ችግር ፡ እንደ ፡ ፈጠረ ፡ ብዙ ፡ ሊቃውንት ፡ ተናግረዋል ። ዴሞክራሲ ፡ ማለት ፡ ሕዝብ ፡ የመንግሥቱን ፡ ሥልጣን ፡ ተካፋይ ፡ ሆኖ ፡ የሚገኝበት ፡ አስተዳደር ፡ ነው ። ትልቅ ፡ ጉዳይ ፡ በሚፈጸምበት ፡ ጊዜ ፡ ሕዝብ ፡ አላፈነቱን ፡ ተካፋይ ፡ ሆኖ ፡ እንዲገኝ ፡ ወኪሎች ፡ መርጦ ፡ ይሰጣል ። ሕዝቡ ፡ ወኪሎቹን ፡ ሲመርጥ ፡ ድምፁን ፡ በሚሰጥበት ፡ ጊዜ ፡ እያንዳንዱ ፡ ሰው ፡ የሚሰጠው ፡ ድምፅ ፡ እንዴት ፡ እኩል ፡ ይሆናል ፡ ከፍ ፡ ያለ ፡ ትምህርት ፡ ያለው ፡ ሰው ፡ የሚሰጠው ፡ ድምፅ ፡ ትምህርት ፡ የሌለው ፡ ወይም ፡ በቂ ፡ ትምህርት ፡ ያልተማረ ፡ ሰው ፡ ከሚሰጠው ፡ ጋራ ፡ እንደ ፡ ምን ፡ እኩል ፡ ሊቁጠር ፡ ይችላል ፡ እንደዚህም ፡ ቴያትርና ፡ ሲኒማ ፡ ሲሰናዳ ፡

ዋናው ፡ ዐላማ ፡ ትምህርት ፡ ለመስጠትና ፡ የሕዝቡን ፡ ሞራል ፡ ከፍ ፡ ለማድረግ ፡ ነበር ። ነገር ፡ ግን ፡ ከተመልካቹ ፡ ሕዝብ ፡ የሚፈለገው ፡ እንዲማር ፡ ብቻ ፡ ሳይሆን ፡ ገንዘብ ፡ እንዲከፍል ፡ በመሆኑ ፡ ገንዘብ ፡ እንዲከፍል ፡ ደግሞ ፡ ደስ ፡ የሚያሰኘውን ፡ ነገር ፡ ማቅረብ ፡ አስፈላጊ ፡ ሆነ ። ደስ ፡ እንዲለው ፡ ለማድረግ ፡ ደግሞ ፡ ስሜቱ ፡ የሚፈቅደውን ፡ ነገር ፡ ማቅረብ ፡ ያሻል ። ምስጢሩ ፡ የረቀቀና ፡ ከፍ ፡ ያለ ፡ አስተያየት ፡ የሚጠይቅ ፡ ነገር ፡ የቀረበለት ፡ እንደ ፡ ሆነ ፡ ሊገባው ፡ አይችልም ። ስለዚህ ፡ ወይም ፡ ምስጢሩንና ፡ ትርጉሙን ፡ በሕዝቡ ፡ የዕውቀት ፡ ደረጃ ፡ መጠን ፡ ዝቅ ፡ ማድረግ ፡ አለዚያም ፡ የሕዝቡን ፡ የዕውቀት ፡ ደረጃ ፡ በዚያው ፡ መጠን ፡ ከፍ ፡ ማድረግ ፡ ያሻል ። ነገር ፡ ግን ፡ በማንኛውም ፡ በሠለጠነው ፡ አገር ፡ ቢሆን ፡ ታላላቅ ፡ ደራስያን ፡ ወይም ፡ አርቲስቶች ፡ የሚያዘጋጁትን ፡ ሊከተሉ ፡ የሚችሉ ፡ ስንት ፡ ሰዎች ፡ ይገኛሉ? ይህን ፡ ከመሰለው ፡ ደረጃ ፡ አብዛኛው ፡ ሕዝብ ፡ ከቶ ፡ ሊደርስ ፡ ይችላል ፡ ወይ? የድርሰትን ፤ የሙዚቃን ፤ የሥዕልንና ፡ በጠቅላላው ፡ የሥነ ፡ ጥበባትን ፡ ዋጋ ፡ በንግድ ፡ መልክ ፡ ከተመለከትነውና ፡ ፍርድ ፡ ሰጪው ፡ ተራው ፡ ሕዝብ ፡ እንዲሆን ፡ ከተፈለገ ፡ የእነዚህ ፡ ጥበቦች ፡ ደረጃ ፡ እያደገ ፡ በመሄድ ፡ ፈንታ ፡ ሁል ፡ ጊዜ ፡ ዝቅ ፡ ዝቅ ፡ እንደሚል ፡ ጥርጥር ፡ የለውም ። ስለዚህ ፡ ነው ፡ ባሁኑ ፡ ጊዜ ፡ የድርሰት ፡ የሙዚቃና ፡ የሥዕል ፡ ጣዕም ፡ ወደ ፡ መናኛነት ፡ እያዘነበለ ፡ ሲሄድ ፡ የሚታየው ፡ ይልቁንም ፡ ይህ ፡ ነገር ፡ በሲኒማ ፡ ላይ ፡ ጉልቶ ፡ ይታያል ። አንድ ፡ ሲኒማ ፡ በሕዝብ ፡ ዘንድ ፡ የተወደደ ፡ እንዲሆን ፡ ዋና ፡ ተጫዋች ፡ የሆነችው ፡ አርቲስት ፡ መልክ ፡ ቀና ፡ እንድትሆን ፡ ማድረግ ፡ ሲኒማውን ፡ የሚያዘጋጁት ፡ ሰዎች ፡ ዋና ፡ ነገር ፡ አድርገው ፡ ይዘውታል ። ከዚህም ፡ በቀር ፡ ሞራልን ፡ ያልጠበቀ ፡ ብዙ ፡ ብልግና ፡ ነገር ፡ ይታይበታል ። ትምህርት ፡ የሚሆነውን ፡ ነገር ፡ በመፈለግ ፡ ፈንታ ፡ የተራን ፡ ሰው ፡ ስሜት ፡ ደስ ፡ ለማሰኘት ፡ ታስቦ ፡ የተሠራ ፡ መሆኑ ፡ በግልጽ ፡ ይታወቃል ። ከዚህም ፡ የተነሣ ፡ የወንበዴነትና ፡ የጋለሞታ ፡ ግብሮች ፡ ሰፊ ፡ ቦታ ፡ ተሰጥቷቸው ፡ ለተመልካች ፡ ይቀርባሉ ። ሌላው ፡ ቀርቶ ፡ ከመጽሐፍ ፡ ቅዱስ ፡ የተቀዳት ፡ ታሪኮች ፡ እንኳ ፡ በሲኒማ ፡ ሲገቡ ፡ እውነተኛውን ፡ ታሪክ ፡ እየለቀቁ ፡ ዘመናዊ ፡ ከሆነው ፡ ልብ ፡ ወለድ ፡ ታሪክ ፡ ጋራ ፡ እንዲቀራረቡ ፡ ተደርገው ፡ እንመለከታለን ። ይህ ፡ የሚሆንበት ፡ ምክንያት ፡ ለሕዝቡ ፡ ጠቃሚ ፡ ትምህርት ፡ በመስጠት ፡ ፈንታ ፡ ባልታረመ ፡ ባሕርዩ ፡ ውስጥ ፡ ያሉትን ፡ መጥፎ ፡ የሰሜት ፡ ዝንባሌዎች ፡ በማርካት ፡ ደስ ፡ እያለው ፡ ገንዘብ ፡ ከፍሎ ፡ እንዲመለከት ፡ ማለት ፡ ለገንዘብ ፡ መሰብሰቢያ ፡ እንዲሆን ፡ ታስቦና ፡ ተጠንቶ ፡ የተዘጋጀ ፡ በመሆኑ ፡ ነው ። ይህንኑ ፡ በመመልከት ፡ ዛሬ ፡ ብዙዎቹ ፡ አገሮች ፡ ለሕዝባቸው ፡ ሞራል ፡ እንደሚሰማማ ፡ እያደረጉ ፡ ራሳቸው ፡ የሲኒ

ማ ፡ ፊልም ፡ መሥራት ፡ የተሻለ ፡ ሆኖ ፡ አግኝተውታል ። በዚህ ፡ ረገድ ፡ ጃፓንና ፡ ህንድ ፡ ጥሩ ፡ ውጤት ፡ ለማግኘት ፡ ችለዋል ። ግብጽም ፡ ይህንኑ ፡ መንገድ ፡ ተከትላ ፡ በመጠኑ ፡ ለመሥራት ፡ ችለዋል ። በሲኒማ ፡ በኩል ፡ ብቻ ፡ ሳይሆን ፡ በመጻሕፍትም ፡ በኩል ፡ እንደዚሁ ፡ ብዙ ፡ ደራስያን ፡ ቁም ፡ ነገር ፡ የሚገኝበት ፡ አሳብ ፡ መጻፋቸውን ፡ ትተው ፡ ከእውነት ፡ የራቀ ፡ ምንም ፡ ትምህርት ፡ የማይገኝበት ፡ ነገር ፡ ያቀርባሉ ። እንዳንዱም ፡ መጽሐፍ ፡ የቅዠትና ፡ የመተት ፡ አሳብ ፡ የሞላበት ፡ ከመሆኑ ፡ የተነሣ ፡ የሰውን ፡ አሳብ ፡ እንደ ፡ አሺሽ ፡ ለጊዜው ፡ እያሰከረ ፡ አላፊ ፡ በሆነና ፡ መሠረት ፡ በሌለው ፡ ደስታ ፡ ይመርዘዋል ። የማይረባ ፡ ፊልም ፡ ሁሉ ፡ የሚዘጋጀው ፡ ይህን ፡ ከመሰለ ፡ ከንቱ ፡ መጽሐፍ ፡ እየተቀዳ ፡ መሆኑን ፡ ማወቅ ፡ ይገባል ። ይህንን ፡ ሁኔታ ፡ ልብ ፡ ብለን ፡ እንመልከተው ። በጥንት የሮማ ፡ ታሪክ ፡ ውስጥ ፡ በመጨረሻው ፡ ክፍለ ፡ ዘመን ፡ ሥራ ፡ ፈት ፡ ሆኖ ፡ በሮማ ፡ ከተማ ፡ ይተራመስ ፡ የነበረውን ፡ ግብሩ ፡ መጥፎ ፡ ሆኖ ፡ የታየውን ፡ ሕዝብ ፡ ያሳስበናል ። ኮሊዜ ፡ በተባለው ፡ የጨዋታ ፡ ቦታ ፡ ግላዲያተሮች ፡ እርስ ፡ በርሳቸው ፡ ሲተራረዱና ፡ ክርስቲያኖችን ፡ አራዊቶች ፡ እየተጫወቱባቸው ፡ ሲበላቸው ፡ መመልከት ፡ በዚያ ፡ ጊዜ ፡ ለነበረው ፡ የሮማ ፡ ሕዝብ ፡ ታላቅ ፡ ደስታ ፡ ነበር ። አሁንም ፡ በየታላላቁ ፡ ከተማ ፡ የምንመለከተው ፡ ከዚህ ፡ ምንም ፡ ያክል ፡ አይለያይም ። የሲርክ ፡ ጨዋታ ፡ በሚታይበት ፡ ስፍራ ፡ ስንት ፡ ጉድ ፡ አለ ። በሌላስ ፡ በልዩ ፡ ልዩ ፡ ቦታዎች ፡ ስንት ፡ የእብደትና ፡ የብልግና ፡ ነገር ፡ ሞልቷል ። ይህ ፡ ሁሉ ፡ በየከተማው ፡ የተከማቸውን ፡ ፍላጎቱና ፡ ዝንባሌው ፡ በትምህርትና ፡ በጥበብ ፡ ያልታረመውን ፡ ተራ ፡ ሕዝብ ፡ ማጫወትና ፡ ጊዜውን ፡ የሚያሳልፍበትን ፡ ነገር ፡ መፍጠር ፡ አስፈላጊ ፡ ሆኖ ፡ በመገኘቱ ፡ አይደለም? እንግዲህ ፡ ይህ ፡ ሕዝብ ፡ ረቂቅ ፡ ስለ ፡ ሆኑት ፡ ከፍተኛ ፡ መንፈስ ፡ ስለሚጠይቁት ፡ ጥበባት ፡ ምን ፡ ፍርድ ፡ ሊሰጥ ፡ ይችላል? ሮማውያን ፡ ሕዝቡ ፡ ሥራ ፡ ፈትና ፡ የጭካኔ ፡ ነገር ፡ የሚታይበት ፡ ጨዋታ ፡ ወዳድ ፡ ነገሥታቱና ፡ መኳንንቱ ፡ የርኩስነት ፡ ደስታ ፡ የሞላበትን ፡ አኗኗርን ፡ ፈላጊዎች ፡ በሆኑበት ፡ ሰዓት ፡ ማንኛውም ፡ ተራ ፡ ሰው ፡ ተነሥቶ ፡ ሕዝቡንና ፡ ወታደሩን ፡ በሰብከትና ፡ ተጠንቶ ፡ በተደረገ ፡ የልግስና ፡ ሥራ ፡ ሲያታልላቸው ፡ ከመንግሥቱ ፡ ዙፋን ፡ ላይ ፡ አውጥተው ፡ ያስቀምጡታል ። እነ ፡ ኮሞድ ፤ ሄሊዎጋባል ፡ እነሱንም ፡ የመሰሉት ፡ የነገሡት ፡ በዚህ ፡ አኳኋን ፡ ነው ። ዛሬም ፡ በዓለም ፡ ላይ ፡ የሚደረገው ፡ እንደዚሁ ፡ ነው ። ከኢንዱስትሪ ፡ የሚገርፈውን ፡ ሸቀጥ ፡ ለመሸጥ ፡ የሚቻልበትን ፡ ዘዴ ፡ ማግኘት ፡ የታላላቅ ፡ መንግሥታት ፡ ሁሉ ፡ ፖሊቲካ ፡ የተመሠረተበት ፡ ዋና ፡ ጉዳይ ፡ ሆኖ ፡ በተገኘበት ፡ በየከተማው ፡ የተከማቹ ፡ በቂ ፡ ትምህርት ፡ የሌላቸው ፡ የፋብሪካ ፡ ሠራተኞችና ፡ በገጠር ፡ ያለውን ፡ የግብር

ናና ፡ የእርሻ ፡ ሥራ ፡ እየጠሉ ፡ የከተማ ፡ ምችት ፡ እየሳባቸው ፡ የተሰበሰቡት ፡ ሰዎች ፡ በዴሞክራሲ ፡ ስም ፡ ድምፅ ፡ በሚሰጡበት ፡ ባሁኑ ፡ ዘመን ፡ ሕዝብ ፡ እየመረጣቸው ፡ የመንግሥቱን ፡ ሥልጣን ፡ የሚጨብጡት ፡ ሰዎች ፡ እንደ ፡ ሂትለር ፤ ሙሶሊኒና ፡ ሌኒን ፡ የመሰሉ ፡ ናቸው ። ሕዝብ ፡ እንዲመርጣቸው ፡ እነዚህ ፡ ሰዎች ፡ ለሕዝቡ ፡ ያሳዩት ፡ መልካም ፡ ጠባይ ፡ ምንድነው? በጥንቲቱ ፡ ግሪክ ፡ አገር ፡ እንደ ፡ ፔሪክሌስ ፡ በግብረ ፡ ገብነት ፡ የተወደዱ ፡ ሆነው ፡ ነውን ፡ አይደለም ። ነገር ፡ ግን ፡ ርገራጌ ፡ በሌለው ፡ ጦርነት ፡ የዓለምን ፡ ሕዝቦች ፡ ፈጅተው ፡ ለፋብሪካዎቻቸው ፡ መስፋፊያ ፡ የገበያውን ፡ መንገድ ፡ እንዲከፍቱለት ፡ ለሕዝቡ ፡ ቃል ፡ ይገቡለታል ። ከዚህ ፡ ግብ ፡ ለመድረስ ፡ ሂትለር ፡ ተሰምቶ ፡ የማይታወቅ ፡ የጭካኔ ፡ ሥራ ፡ ሲሠራ ፡ የጀርመን ፡ ሕዝብ ፡ ይህንኑ ፡ ያለመቃወም ፡ በታላቅ ፡ ደስታ ፡ ተቀብሎታል ። ጀርመንን ፡ የመሰለች ፡ ታላላቅ ፡ ፈላስፎች ፡ እነ ፡ ካንት ፡ ታላላቅ ፡ ደራስያን ፡ እነ ፡ ገት ፡ ታላላቅ ፡ ሙዚቀኞች ፡ እነ ፡ ባግነር ፡ የተወለዱባት ፡ ከፍ ፡ ብሎ ፡ ከሚታይ ፡ የሥልጣኔ ፡ ደረጃ ፡ የደረሰች ፡ አገር ፡ ሆና ፡ ሂትለርን ፡ የመሰለ ፡ ጨካኝ ፡ መሪ ፡ ተነሥቶ ፡ የዓለምን ፡ ሕዝቦች ፡ ወደ ፡ ጥፋት ፡ ዐዘቅት ፡ የሚጥል ፡ ጦርነት ፡ ሲያዘጋጅ ፡ እንደ ፡ ምን ፡ አድርጎ ፡ ሕዝቡ ፡ ከዚህ ፡ ከወንጀለኛ ፡ ሰው ፡ ጋራ ፡ ያሳቡ ፡ ተካፋይ ፡ ተባባሪ ፡ ሆኖ ፡ ተገኘ ፡ ሲሉ ፡ ብዙ ፡ ሊቃውንት ፡ ተደንቀውበታል ። ይህ ፡ በጀርመን ፡ አገር ፡ የተደረገ ፡ ሲሆን ፡ በመስኮብ ፡ አገር ፡ የሆነውንም ፡ ብንመለከተው ፡ ከዚህ ፡ የባሰ ፡ እንጂ ፡ የተሻለ ፡ አይደለም ። ሌኒን ፡ በመስኮብ ፡ አገር ፡ ኮሙኒስት ፡ ሲያቋቁም ፡ የሰንት ፡ ሚሊዮን ፡ ሕዝብ ፡ ደም ፡ አፍስሷል ። ይህ ፡ አልበቃ ፡ ብሎት ፡ የኮሙኒስት ፡ ሕግ ፡ በመላው ፡ ዓለም ፡ ላይ ፡ ለመዘርጋት ፡ ሲል ፡ በዓለም ፡ ላይ ፡ ካሉት ፡ ሕዝቦች ፡ ካራት ፡ እጅ ፡ ሦስቱን ፡ ለመፍጀት ፡ አስፈላጊ ፡ ሆኖ ፡ ቢገኝ ፡ ያላንድ ፡ ቅሬታ ፡ እፈጽመዋለሁ ፡ ሲል ፡ የተናገረው ፡ ቃል ፡ ምን ፡ ጊዜም ፡ ቢሆን ፡ የሚረሳ ፡ አይደለም ። ኮሙኒስት ፡ ማለት ፡ ትርጉሙ ፡ ባጭሩ ፡ እግዚአብሔር ፡ የለም ፤ መንግሥት ፡ ሰማይ ፡ ማለት ፡ ይህኛ ፡ የምንኖርባት ፡ መሬት ፡ ነች ፡ ማለት ፡ መሆኑን ፡ እናውቃለን ። ይህ ፡ የመጨረሻው ፡ የማቴሪያሊስም ፡ ትምህርት ፡ ነው ። እንደዚህ ፡ ያሉ ፡ መሪዎች ፡ እንዴት ፡ አድርገው ፡ ሊነሡ ፡ ቻሉ? ይህንን ፡ ለመረዳት ፡ ስንፈልግ ፡ ለምሳሌ ፡ ባንዲት ፡ ትልቅ ፡ ከተማ ፡ በፓሪስ ፡ ወይም ፡ በሎንዶን ፡ የሚሆነውን ፡ እንመልከት ። የሕዝቡ ፡ መንፈስ ፡ ምን ፡ እንደ ፡ ሆነ ፡ እንመርምር ። የመንፈሱንም ፡ ዝንባሌ ፡ ለማወቅ ፡ የሚወደውና ፡ ጊዜውን ፡ የሚያሳልፍበት ፡ ጨዋታ ፡ ምን ዐይነት ፡ እንደ ፡ ሆነ ፡ እናስተውል ። መጀመሪያ ፡ የጨዋታ ፡ ሁሉ ፡ ጉልላት ፡ አፔራ ፡ ሆኖ ፡ እናገኘዋለን ። አፔራ ፡ ማለት ፡ ሙዚቃ ፡ ቅኔና ፡ ዳንስ ፡ ተዋሕደው ፡ የሚገኙበት ፡ የተከበረ ፡ ጨዋታ ፡ ነው ። ይኸውም ፡ ባለ

ፈው ፡ ምዕራፍ ፡ ያነበብነው ፡ ያ ፡ ከጫካ ፡ ውስጥ ፡ ሄዶ ፡ ዕንጨት ፡ ሲቈርጥ ፡ መንግሥት ፡ ሰማይ ፡ የተገለጠችለት ፡ መነኩሴ ፡ ከሰማት ፡ ሙዚቃ ፡ ጋራ ፡ የምትቀራረብ ፡ ሙዚቃ ፡ ፈጥረው ፡ ሰዎች ፡ ክብር ፡ ባለው ፡ ስሜት ፡ ጊዜያቸውን ፡ የሚያሳልፉበት ፡ ቦታ ፡ ነው ። ከዚህ ፡ ቀጥሎ ፡ (ክላሲክ) ፡ የሆኑ ፡ ጥሩ ፡ ቴአትሮች ፡ የሚታዩባቸው ፡ ስፍራዎች ፡ ይገኛሉ ። ዕልፍ ፡ ብለን ፡ ስንሄድ ፡ በብዙ ፡ ሺሕ ፡ የሚቈጠሩ ፡ የጨዋታ ፡ ቦታዎች ፡ ተሠርተዋል ። እነዚህም ፡ ሰው ፡ ከአንበሳና ፡ ከነብር ፡ ጋራ ፡ አደገኛ ፡ ጨዋታ ፡ የሚጫወትበት ፡ ሰዎች ፡ እርስ ፡ በርሳቸው ፡ በቦክስ ፡ የሚደባደቡበት ፡ ወንበዴዎች ፡ የወንጀል ፡ ሥራ ፡ ሲሠሩ ፡ የሚታዩበት ፡ (ሲኒማ) ፡ ርኩስ ፡ የሆነ ፡ የዳንስና ፡ የጋለምታ ፡ ጨዋታ ፡ የሞላበት ፡ ሌሎችም ፡ ይህን ፡ የመሰሉ ፡ የመጨረሻ ፡ ብልግና ፡ የሰፈረባቸው ፡ የጨዋታ ፡ ቤቶች ፡ ናቸው ። እንግዲህ ፡ ወደ ፡ አፔራና ፡ ወደ ፡ ጥሩ ፡ የቴአትር ፡ ቤቶች ፡ የሚሄዱት ፡ ሰዎችና ፡ የርኩስነትና ፡ የጭካኔም ፡ ጠባይ ፡ ወዳለባቸው ፡ የጨዋታ ፡ ቤቶች ፡ የሚሄዱት ፡ ሰዎች ፡ ቀጥራቸው ፡ ስንት ፡ እንደ ፡ ሆነ ፡ አመዛዝነን ፡ ብንመለከተው ፡ እነዚህ ፡ የመጨረሻዎቹ ፡ ሺሕ ፡ ጊዜ ፡ የበለጡ ፡ ሆነው ፡ ይገኛሉ ።

እንግዲህ ፡ እንደ ፡ እነ ፡ ሂትለር ፡ ያለ ፡ መሪ ፡ መሣሪያ ፡ አድርጎ ፡ የሚነሣው ፡ እነዚህን ፡ ብዛታቸው ፡ ከፍ ፡ ብሎ ፡ የሚገኘውን ፡ ሁኔታቸው ፡ ከሰብአዊነት ፡ ይልቅ ፡ ወደ ፡ አውሬነት ፡ የሚያደላውን ፡ የደም ፡ መፋሰስ ፡ ነገር ፡ ደስ ፡ የሚያሰኛቸውን ፡ ሰዎች ፡ መሆኑን ፡ ልንዘነጋው ፡ አይገባም ። በሰው ፡ ውስጥ ፡ የመልአክነትና ፡ የአውሬነት ፡ ጠባዮች ፡ ተዋሕደው ፡ የሚኖሩ ፡ መሆናቸውን ፡ እናውቃለን ። ስለዚህ ፡ የማቴሪያሊስም ፡ ሥልጣኔ ፡ በገነነችበት ፡ በዚህ ፡ ዘመን ፡ ውስጥ ፡ የአውሬነት ፡ ባሕርይ ፡ በሰው ፡ ላይ ፡ ኀይል ፡ አግኝቶ ፡ ቢታይ ፡ ምንም ፡ የሚያስደንቅ ፡ አይደለም ። ሂትለርና ፡ ሙሶሊኒ ፡ ዲስኩር ፡ ሲናገሩ ፡ በያደባባዩ ፡ ቦታ ፡ የሚያጨበጭቡላቸውና ፡ የሚያጋንኑላቸው ፡ እነዚህ ፡ ሕዝቦች ፡ መሆናቸውን ፡ መዘንጋት ፡ አይገባም ። አንዳንድ ፡ አስተዋዮች ፡ ሰዎች ፡ ቢገኙም ፡ በእነዚህ ፡ ተራ ፡ ሰዎች ፡ የተዋጡ ፡ በመሆናቸው ፡ ምንም ፡ ሊያደርጉ ፡ አይችሉም ። በዚህ ፡ ዐመፀኛ ፡ በሆነ ፡ ዘመን ፡ ውስጥ ፡ የሚሠሩ ፡ ብዙ ፡ ልዩ ፡ ልዩ ፡ የመዓት ፡ ሥራዎች ፡ አሉ ። ከእነዚህም ፡ አንዱ ፡ ከዚህ ፡ ቀጥሎ ፡ የሚገኘው ፡ ነው ።

ሰው ፡ እስረኛ ፡ በሆነ ፡ ጊዜ ፡ የሚደርስበት ፡ መከራና ፡ ሥቃይ ፡ የመረረ ፡ እንዲሆን ፡ ለማድረግ ፡ ልዩ ፡ ልዩ ፡ ዘዴ ፡ የሚፈጥሩ ፡ ሰዎች ፡ ተመርጠው ፡ ለመንግሥት ፡ ባለ ሥልጣኖች ፡ አሳብ ፡ እንዲያቀርቡ ፡ ተደርጓል ። ይህን ፡ የመሰለው ፡ አሳብ ፡ የተፈጠረው ፡ ማንኛውም ፡ ነገር ፡

በሳይንስ፡ እየተጠና፡ እንዲሠራ፡ በሚደረግበት፡ ባሁኑ፡ ሰዓት፡ የሰው፡
 ነፍስ፡ ከፍ፡ ያለ፡ ጭንቅ፡ ሊደርስባት፡ የሚችለው፡ በምን፡ አኳኋን፡
 ብትቀጣ፡ ነው? ተብሎ፡ ሲታሰብ፡ ይህ፡ ጉዳይ፡ እንደ፡ ቀሩት፡ ሁሉ፡
 በሳይንስ፡ መንገድ፡ ካልተመረመረ፡ መልካም፡ ውጤት፡ ሊሰጥ፡ አይችልም፡
 በማለት፡ ታስቦ፡ የተደረገ፡ ነው። እንደዚህ፡ ያለ፡ አሳብ፡ የተፈጠረው፡
 በመጀመሪያው፡ የዓለም፡ ጦርነት፡ ጊዜ፡ በጀርመን፡ አገር፡ ነው።
 ከዚያም፡ በኋላ፡ በሂትለር፡ ዘመንና፡ በመስኮብ፡ አገር፡ በኩሙኒስቶች፡
 ጊዜ፡ ሰፊ፡ ጥናት፡ እየተደረገ፡ ሲሠራበት፡ ኖሯል። በመስኮብ፡
 አገር፡ ለተደረገውና፡ አሁንም፡ ለሚደረገው፡ (Arthur Koestler) አርቱር፡
 ኬስትለር፡ የተባለው፡ ደራሲ፡ የጻፈውን፡ በፈረንሳይ፡ (Le zéro et l'infini) በእንግሊዝኛ፡ (Darkness at noon) የተባለውን፡
 መጽሐፍ፡ ማንበብ፡ ያስፈልጋል። በሳይንስና፡ በቴክኒክ፡ ዕውቀቶች፡ ሰው፡
 ሲሳይ፡ ተደላ፤ ምችትና፡ ደስታ፡ እንዲያገኝ፡ በሚደከምበት፡ ዘመን፡
 ምድረ፡ ገነትና፡ ገሃነመ፡ እሳት፡ አብረው፡ ጉን፡ ለጉን፡ ሆነው፡ በመሬት፡
 ላይ፡ እንዲገኙ፡ ለማድረግ፡ ቢታሰብ፡ ምን፡ ይገርመናል። የመንግሥታት፡
 ዐላማ፡ ንግድ፡ ሆኖ፡ እስከሚኖርበት፡ ጊዜ፡ ድረስ፡ በየፋብሪካው፡
 የሚሠሩ፡ ሰዎች፡ በከተማ፡ ውስጥ፡ መከማቸታቸው፡ የማይቀር፡ ነው።
 እንግዲህ፡ ይህን፡ ሁሉ፡ ነገር፡ ስንመለከተው፡ የሥልጣኔ፡ ትርጉም፡
 ምን፡ እንደ፡ ሆነ፡ ለማወቅ፡ ያስቸግረናል። ለምሳሌ፡ አንድ፡ ሰው፡
 ኢትዮጵያዊ፡ ወይም፡ ህንድ፡ ወይም፡ የማንኛውም፡ አገር፡ ሰው፡ ቢሆን፡
 ዘመናዊውን፡ ትምህርት፡ ተምሯል፤ አኗኗሩና፡ አለባበሱ፡ እንደ፡ ሠለጠኑት፡
 የዘመኑ፡ ሰዎች፡ ነው፤ በቤቱ፡ ውስጥ፡ ራዲዮ፤ ጥሩ፡ ጥሩ፡ ወንበሮች፡
 ፍሪገዴር፡ ይገኛሉ። የሚሄደው፡ በአቶሞቢል፡ ነው። ነገር፡ ግን፡ በገንዘብ፡
 ፍቅር፡ በማቴሪያሊስምና፡ ሃይማኖትን፡ በመናቅ፡ ነፍሱ፡ ደረቅ፡
 ሆናለች። ሸፋጭ፤ ክፉ፤ ጨካኝ፤ መሠረ፤ ትዕቢተኛ፤ ንፋግ፡ ሆኖ፡
 ይገኛል። ሌላው፡ ሰው፡ ደግሞ፡ ትምህርቱ፡ ባገሩ፡ ቋንቋ፡ ብቻ፡ ነው።
 ወይም፡ ጨርሶ፡ መሀይምን፡ ነው። ልብሱ፡ እንደ፡ አገሩ፡ ልማድ፡ ነው።
 በቤቱ፡ ውስጥ፡ ምንም፡ ዘመናዊ፡ ዕቃ፡ የለም። የሚሄደውም፡
 በእግሩ፡ ነው። በጠባዩ፡ ግን፡ ደግ፤ ርገሩ፤ ገር፤ ትሑት፤ እንግዳ፡
 ተቀባይ፡ ሆኖ፡ ይገኛል። ከሁለቱ፡ ሰዎች፡ ሠልጥኗል፡ ሊባል፡ የሚገባው፡
 የትኛው፡ ነው? ለዚህ፡ ጥያቄ፡ መልሱን፡ ማግኘት፡ ቀላል፡ ነገር፡
 መስሎ፡ አይታይም። ከሥልጣኔ፡ የሚፈለገው፡ ዋና፡ ነገር፡ ደስታ፡ መሆኑን፡
 የሚክድ፡ ሰው፡ ስለሌለ፡ ደስታ፡ ማለት፡ ምንድነች? የምትገኘውስ፡
 እንዴት፡ ነው? ብለን፡ መርምረን፡ ለዚህ፡ ጥያቄ፡ የሚሆነውን፡
 መልስ፡ ስናገኝ፡ ለዚያኛው፡ ጥያቄ፡ መልስ፡ ለመስጠት፡ እንድንችል፡
 ያደርገናል። ከፍ፡ ብለን፡ በሌላ፡ ምዕራፍ፡ ተናግረንው፡ እ

ንደ፡ ነበረው፡ ይህንን፡ ጉዳይ፡ ፈላስፎች፡ በየዘመኑ፡ መርምረውታል።
 ከሶክራት፡ ጀምሮ፡ ፕላቶን፤ አሪስቶትሌስ፤ ኤፒኩር፤ ሴኔካ፤ ማርክ፤ ለሬል፤
 ቅዱስ፤ አጉስጢኖስ፤ ቅዱስ፤ ቶማስ፤ ዳኪን፤ ሞንቴኔ፤ ባኮን፤ ዴካርት፤ ላይብኒዝ፤
 ፖስትላል፤ ስፒኖዛ፤ ማለብራንሽ፤ ሾልቴር፤ ሩሶ፤ ዲደሮ፤ ሾፕንሃውር፤
 ካንት፤ አጉስት፤ ኮንት፤ ኒች፤ ቤርግሶን፤ እነዚህና፤ እነሱንም፡
 የመሰሉት፡ ፈላስፎች፡ ሙሉ፡ ዕድሜያቸውን፡ ጥበብን፡ በመመርመር፡
 ያሳለፉት፡ ይህንን፡ ለማወቅ፡ ነው። ርግጥ፡ ነው፤ ሁሉም፡ ባንድ፡
 አሳብ፡ አልተስማሙም። ያንዱ፡ አስተያየት፡ ከሌላው፡ ጋራ፡ ፈጽሞ፡
 ተቃራኒ፡ የሚሆንበት፡ ጊዜ፡ አለ። ነገር፡ ግን፡ በጥሩ፡ ገሊፍ፡ ጉዳዩን፡
 ስናመዛዝነው፡ ለመካድ፡ የማንችለውን፡ ትምህርት፡ የሰጠን፡ ፈላስፎች፡
 አሉ። የምዕራባዊ፡ ሥልጣኔ፡ ትምህርት፡ በግሪኮች፡ ፍልስፍናና፡
 በክርስቲያን፡ ሃይማኖት፡ ላይ፡ የተመሠረተ፡ መሆኑ፡ የታወቀ፡ ነው።
 ይህም፡ ሲሆን፡ ለግሪክ፡ ፍልስፍና፡ አባት፡ የሆነው፡ ሶክራት፡ ምን፡
 ትምህርት፡ እንዳስተማረ፡ እስቲ፡ ጥቂት፡ እንመልከተው። ሶክራት፡
 ሲያስተምር፡ ደስታ፡ የምትገኘው፡ ከውበት፤ ከጉልበት፤ ከንዋይ፤ ከክብርና፡
 እነዚህንም፡ ከመሰሉት፡ ነገሮች፡ አይደለም። ሀብት፡ በሀብታሞች፡
 ቤት፡ ድኸነትም፡ በድኸች፡ ቤት፡ አይኖሩም፤ ሀብትና፡ ድኸነት፡
 የሚገኙት፡ በሰው፡ ነፍስ፡ ውስጥ፡ ነው። ይለናል።

ይህም፡ የውስጥ፡ ዓለምና፡ የውጭ፡ ዓለም፡ ተብሎ፡ በፍልስፍና፡ የሚጠራው፡
 ነው። በውጭ፡ የምናየው፡ ግዙፍ፡ የሆነ፡ ዓለም፡ ሰፊ፡ ሆኖ፡
 በሚገኝበት፡ መጠን፡ በነፍሳችን፡ ውስጥ፡ ያለው፡ ዓለም፡ ደግሞ፡
 ከሱ፡ የበለጠ፡ ታላቅና፡ ሰፊ፡ ነው። ማንኛውም፡ አዲስ፡ ጥበብና፡
 ዕውቀት፡ ሊሸሩት፡ የማይችሉት፡ ይህ፡ ሶክራት፡ ያስተማረው፡ ትምህርት፡
 ባሁኑ፡ ሰዓት፡ ተዘንግቷል። የሰውን፡ መንፈስ፡ በመደነቅ፡ የሚማርኩት፡
 ስንት፡ ነገሮች፡ ባሁኑ፡ ዘመን፡ ተሠርተው፡ ይታያሉ። አቶሞቢል፡
 ራዲዮ፤ ኤሌክትሪክ፤ አኤሮፕላን፤ ባቡር፤ ሲኒማ፤ ቴሌቪዥን፤
 ሌሎችም፡ እነዚህን፡ የመሰሉ፡ ሳይንስና፡ ቴክኒክ፡ ያፈሯቸው፡ ነገሮች፡
 አሉ። ሰው፡ በእነዚህ፡ ነገሮች፡ ተከቦ፡ ሲገኝ፡ ፍጹም፡ ደስታን፡
 የወረሰ፡ መሰሎ፡ ይታያል። እሱም፡ ራሱ፡ ከእነዚህ፡ ነገሮች፡ ጋራ፡
 ደስታ፡ አብራ፡ ወደ፡ ቤቱ፡ ገብታለች፡ ብሎ፡ ማመኑ፡ አልቀረም፡
 ነገር፡ ግን፡ ሶክራት፡ እንደ፡ ተናገረው፡ ሁሉ፡ በሰው፡ ነፍስ፡ ውስጥ፡
 ልትገኝ፡ የሚገባት፡ እውነተኛይቱ፡ ደስታ፡ እንደ፡ ጉደለችው፡ ይሰማል።
 እንዲያውም፡ እነዚህ፡ በዘመናችን፡ የተፈጠሩት፡ የግዙፍ፡ አካል፡
 ጥበቦች፡ እየበዙ፡ በሄዱበት፡ መጠን፡ ተፈላጊ፡ የሆነችው፡ ደስታ፡
 እየራቀች፡ ሄዳለች። ሳይንስና፡ ቴክኒክ፡ በኢንዱስትሪ፡ አማካኝ

ሠራተኞች ፡ በሚከማቸባቸው ፡ መንደሮች ፡ መሆኑ ፡ ተገልጦልናል ። ከዚህም ፡ በቀር ፡ የተከማቸው ፡ ሕዝብ ፡ በሚገኝበት ፡ ቦታ ፡ እያንዳንዱ ፡ ሰው ፡ ያለበትን ፡ አላፊነት ፡ እንዲያውቅ ፡ ለእውነተኛ ፡ ዴሞክራሲ ፡ ተቀዳሚ ፡ ሆኖ ፡ የሚቈጠረውን ፡ አስፈላጊ ፡ የሆነውን ፡ የኅሊና ፡ ነጻነት ፡ ይህ ፡ አኗኗር ፡ የማይደግፍ ፡ መሆኑ ፡ የታወቀ ፡ ነው ። የከተማ ፡ ኑሮ ፡ የሰውነትን ፡ ስሜት ፡ የሚቀንስ ፡ ያልተረጋገጠ ፡ ነው ። ሰዎች ፡ በመካከላቸው ፡ ያለውን ፡ ግንኙነት ፡ በሰብአዊ ፡ ስሜት ፡ በመተርጎም ፡ ፈንታ ፡ በኤኮኖሚ ፡ መደብ ፡ አግብተው ፡ ይመለከቱታል ። ከሥራ ፡ ውጭ ፡ ሲሆኑ ፡ ደግሞ ፡ አላፊነት ፡ የተወገደላቸው ፡ እየሆኑ ፡ የሚፈልጉት ፡ ጊዜያቸውን ፡ የሚያሳልፉበትን ፡ ነገር ፡ ነው ። በእንደዚህ ፡ ያለ ፡ ሕይወት ፡ የሚኖር ፡ ሰው ፡ ራሱን ፡ ብቸኛና ፡ ዋጋ ፡ የሌለው ፡ አድርጎ ፡ ይቈጥረዋል ። ኑሮውንም ፡ ዐላማና ፡ ዋጋ ፡ የሌለው ፡ አድርጎ ፡ ይመለከተዋል» ።

ተጠራጣሪዎችና ፡ ከሐድያን ።

የታሪክን ፡ አካሄድ ፡ ስንከታተል ፡ የሰዎች ፡ እርምጃ ፡ በጣም ፡ ገፍቶ ፡ ወደ ፡ ፊት ፡ ከገሠገሠ ፡ በኋላ ፡ እንደ ፡ ገና ፡ ወደ ፡ ኋላው ፡ ተመልሶ ፡ ወደ ፡ ፊት ፡ የተራመደውን ፡ ያኽል ፡ ያፈገፍጋል ። አንዳንድ ፡ ሕዝቦች ፡ ከተሞቻቸውን ፡ አሳምረው ፤ የጦር ፡ ሰራዊታቸውን ፡ በጀግንነትም ፡ ሆነ ፡ በመንፈስ ፡ ጠንካራነት ፡ አሠልጥነው ፤ የሕዝቡን ፡ መንፈስ ፡ በትምህርትና ፡ በጥበብ ፡ የተራቀቀ ፡ እንዲሆን ፡ የሥልጣኔ ፡ ደረጃቸውንም ፡ ከፍ ፡ ከፍ ፡ እንዲል ፡ አድርገው ፡ ከሄዱ ፡ በኋላ ፡ እርምጃቸውን ፡ በመቀጠል ፡ ፈንታ ፡ ወደ ፡ ኋላቸው ፡ ይመለሳሉ ። እንደ ፡ ገና ፡ ሁሉን ፡ ነገር ፡ በችላ ፡ ባይነት ፡ በመመልከት ፤ ጠባያቸው ፡ ቁፍ ፡ ብሎ ፡ የነበረውን ፡ ያኽል ፡ ዝቅ ፡ በማድረግ ፡ በሰው ፡ ዘንድ ፡ ልዕልና ፡ ያላቸው ፡ ሆነው ፡ የሚታዩትን ፡ እንደ ፡ ሃይማኖት ፡ ነጻነት ፤ ግብረ ፡ ገብነት ፡ የመሰሉትን ፡ ነገሮች ፡ አዋርደው ፡ በማሳየት ፡ ከሚያሳዝን ፡ ሁኔታ ፡ ላይ ፡ ተመልሰው ፡ ይወድቃሉ ። ይህንንም ፡ በግሪኮችና ፡ በሮማውያን ፡ ታሪክ ፡ ውስጥ ፡ በሙሉ ፡ እናገኘዋለን ።

ፕሉታርክ ፡ ታሪካቸውን ፡ የጸፈላቸው ፡ የግሪክና ፡ የሮማ ፡ ታላላቅ ፡ ሰዎች ፡ እነዚህ ፡ ሁለቱ ፡ አገሮች ፡ በብዙ ፡ ዘመን ፡ እርምጃ ፡ ባገኙት ፡ ሥልጣኔ ፡ መሠረት ፡ በመልካም ፡ አስተዳደግ ፡ ከፍ ፡ ባለ ፡ ሞራል ፤ በተራቀቀ ፡ ስሜትና ፡ የጋለ ፡ በሆነ ፡ ሃይማኖት ፡ ከደረሱበት ፡ የሥልጣኔ ፡ ውጤት ፡ የተገኙ ፡ ሰዎች ፡ መሆናቸውን ፡ እናውቃለን ። በኋላ ፡ ግን ፡ በእነ ፡ ዴሞስቲን ፡ ዘመን ፡ ግሪኮች ፡ ይህን ፡ ሁሉ ፡ የቀድሞውን ፡ ትልቅ ነታቸውን ፡ ረስተውት ፡ ለነጻነታቸውም ፡ ሆነ ፡ ለክብራቸው ፡ አሳብ ፡ የሌላቸው ፡ ሆኑ ። ሮማውያንም ፡ የቀድሞዎቹ ፡ መሪዎቻቸው ፡ በባሕርያቸው ፡ ጥብቅነትና ፡ በግብራቸው ፡ ምስጉንነት ፡ ይደነቁ ፡ የነበሩትን ፡ ያኽል ፡ የኋለኞቹ ፡ ቁሳሮች ፡ ከሰው ፡ ባሕርይ ፡ እየወጡ ፡ ወደ ፡ እንስሳነት ፡ ተመለሱ ። ይህንንም ፡ በኔሮን ፤ በካሊጉላ ፤ በቲቤር ፤ በካራካላ ፤ በኮምድና ፡ በሄሊዎጋባል ፡ የሕይወት ፡ ታሪክ ፡ እናገኘዋለን ። የክርስቲያን ፡ ሃይማኖት ፡ ወደዚህ ፡ ዓለም ፡ መጥቶ ፡ ወንጌል ፡ በተሰበከበት ፡ ዘመን ፡ የዓለም ፡ ገዥዎች ፡ የነበሩት ፡ ሮማውያን ፡ በባሕርያቸው ፡ ከፍ ፡ ብለው ፡ ይታዩበት ከነበረው ፡ ትልቅነታቸው ፡ ወርደው ፡ ከጭቃ ፡ ውስጥ ፡ ተንከባለሉ ። ጌታችን ፡ ኢየሱስ ፡ ክርስቶስ ፡ የዓለም ፡ መድኃኒትነቱን ፡ ይዞ ፡ ባይደርስ፤

ኖሮ ፡ መላውን ፡ ዓለም ፡ ከነሱ ፡ ጋራ ፡ ጐትተው ፡ ስም ፡ ከማይገኝለት ፡
 ቈሻሽነት ፡ ውስጥ ፡ እንዲገባ ፡ በማድረግ ፡ መሬትን ፡ በጎጢአት ፡ የረከ
 ሰች ፡ ያደርጋት ፡ እንደ ፡ ነበረ ፡ አይጠረጠርም ፡ የዓለም ፡ ሕዝቦችም ፡ በ
 ዚህ ፡ አኳኋን ፡ ከመርከስ ፡ ድነው ፡ ስለ ፡ ታደሱ ፡ የንጽሕናቸውን ፡ ውበትና ፡
 የሥነ ፡ ፍጥረታቸውን ፡ ከቡርነት ፡ ተጐናጽፈው ፡ የእግዚአብሔር ፡
 ልጆች ፡ ሆኑ ፡ ይህንኑም ፡ ቅዱስ ፡ አውጉስጢኖስ ፡ የእግዚአብሔር ፡
 ከተማ ፡ (La Cité de Dieu) በተባለው ፡ መጽሐፉ ፡ ግሩም ፡ በሆነ ፡ አነጋገር ፡
 ጥልቅ ፡ በሆነ ፡ ተመራማሪነት ፡ ወደር ፡ በሌለው ፡ አጻጻፍ ፡ ገልጦታል ።

ከዚህ ፡ በኋላ ፡ ደግሞ ፡ ክርስቲያኖች ፡ ሰማዕትነትን ፡ በተቀበሉበት
 ትና ፡ የክርስቶስ ፡ ወንጌል ፡ በዓለም ፡ ሕዝቦች ፡ ሁሉ ፡ ዘንድ ፡ እንድትነገር ፡
 ለማድረግ ፡ የሐዋርያትን ፡ ሥራ ፡ ባስፋፋበት ፡ ጊዜ ፡ ባሕርያቸው ፡ የሚያስደንቅና ፡
 እውነትም ፡ የእግዚአብሔር ፡ መንፈስ ፡ ያደረባቸው ፡ እንደ ፡ ነበሩ ፡
 ግልጥ ፡ ሆኖ ፡ ይታይ ፡ ነበር ። በኋላ ፡ ግን ፡ መጀመሪያ ፡ በክርስቲያን ፡ ሃይማኖት ፡
 ውስጥ ፡ መለያየት ፡ ተፈጠረ ፤ ቀጥሎ ፡ ክርስቲያን ፡ የሆኑት ፡ ሕዝቦችና ፡
 ነገሥታት ፡ እርስ ፡ በርሳቸው ፡ ሁል ፡ ጊዜ ፡ ጦርነት ፡ ሲዋጉ ፡ ኖሩ ። የእስላሞች ፡
 ጎይለኛነት ፡ ለጥቂት ፡ ጊዜ ፡ መተባበርን ፡ ሰጥቷቸው ፡ ነበር ። ነገር ፡
 ግን ፡ እስላሞችም ፡ በበኩላቸው ፡ ስለ ፡ ደከሙ ፡ ክርስቲያኖች ፡ ተመልሰው ፡
 ከመለያየትና ፡ እርስ ፡ በርስ ፡ ከመተላለቅ ፡ ገቡ ። የሉተር ፡ መነሣት ፡
 ደግሞ ፡ ባውሮፓ ፡ ክርስቲያን ፡ ሕዝቦች ፡ መካከል ፡ የባሰ ፡ ብጥብጥና ፡
 ደም ፡ መፋሰስን ፡ አስከተለ ። የሆነው ፡ ሆኖ ፡ ታሪኩን ፡ አጠቃለን ፡ ስናየው ፡
 በክርስቲያኖች ፡ ዘንድ ፡ የሆነው ፡ ሁከትና ፡ እርስ ፡ በርስ ፡ መተላለቅ ፡
 የተፈጸመው ፡ ልዩ ፡ ልዩ ፡ ግፍና ፡ ወንጀል ፡ አረመኔዎች ፡ ከነበሩት ፡
 ሕዝቦች ፡ የተሻለ ፡ ሆኖ ፡ አይታይም ። እንሆን ፡ በታሪክ ፡ መርማሪዎች ፡
 ዘንድ ፡ የተሰጠው ፡ ግምት ፡ ይህ ፡ ነው ። ይህም ፡ ብዙዎቹን ፡ ታሪክ ፡
 መርማሪዎች ፡ በክርስቲያን ፡ ሃይማኖት ፡ ላይ ፡ ዘለፋን ፡ ከመናገርና ፡
 እግዚአብሔርንም ፡ ከመካድ ፡ እንዲደርሱ ፡ ለማድረግ ፡ ምክንያት ፡
 ሆኖ ፡ አገልግሏቸዋል ።

አንደኛ ፡ ሳይንስን ፡ ከማንኛውም ፡ ነገር ፡ ከሃይማኖትም ፡ ጭምር ፡
 በላይ ፡ በማድረግ ፤ ሁለተኛ ፡ ታሪክን ፡ በመመርመር ፤ ሰዎች ፡ የክርስቲያንን ፡
 ሃይማኖት ፡ በመቀበል ፡ ምንም ፡ ራሳቸውን ፡ ከሌሎች ፡ ሕዝቦች ፡
 የተሻሉ ፡ አላደረጉትም ፡ በማለት ፡ የሰው ፡ ልጅ ፡ ሥነ ፡ ፍጥረት ፡ ከምን ፡
 ምንጭ ፡ እንደ ፡ መጣ ፡ እየተጠራጠሩ ፡ ብዙ ፡ ሊቃውንቶች ፡ በምንም ፡
 ነገር ፡ የማያምኑ ፡ ሆነው ፡ ተገኙ ። በዓለም ፡ ላይ ፡ ያሉ ፡ ነገሮችና ፡ ሰውም ፡
 እሱ ፡ ራሱ ፡ እንደ ፡ ምን ፡ እንደ ፡ ተፈጠሩ ፡ ጨለማ ፡ ነገር ፡ ስለ ፡ ሆነ ፡
 ደፍረን ፡ መልስ ፡ ለመስጠት ፡ አንችልም ፡ ማለትን ፡ አመጡ ። በዚህ

ሀ ፡ አኳኋን ፡ መንፈሳቸው ፡ የሃይማኖት ፡ እምነት ፡ ጨርሶ ፡ የማይገኝበት ፡
 ምድረ ፡ በዳ ፡ ሆነ ።

ሳይንስን ፡ ከሃይማኖት ፡ በላይ ፡ በማስቀመጥ ፡ ቀጥሎ ፡ በሰዎች ፡ አላብ ፡
 ውስጥ ፡ ጥርጣሬ ፡ እንዲፈጠር ፡ በመጨረሻም ፡ እስከ ፡ እግዚአብሔር ፡
 ክሕደት ፡ እንዲደርስ ፡ በማድረግ ፡ አላፊዎች ፡ ሆነው ፡ የተገኙ ፡ ዋናዎቹ ፡
 ሰዎች ፡ ዳርዊን ፤ ጎቢኖ ፤ ረናን ፤ ኒችና ፡ ማርክስ ፡ ናቸው ። ከእነሱም ፡ ጋራ ፡ እንደ ፡
 እነ ፡ ቮልቴር ፡ ያሉ ፡ አብረው ፡ የሚቈጠሩ ፡ ሌሎች ፡ ብዙዎች ፡ ይገኛሉ ። ዳርዊን ፡
 የሰው ፡ ትውልድ ፡ የመጣው ፡ ከዝንጀሮ ፡ ነው ፡ በማለቱ ፡ ጎቢኖ ፡ በሰው ፡
 ዘሮች ፡ መካከል ፡ የበላይና ፡ የበታች ፡ ፍጥረቶች ፡ ይገኛሉ ፡ የሚል ፡ አሳብ ፡
 ፈጥሮ ፡ ካንድ ፡ ምንጭ ፡ መምጣታቸውን ፡ በመካዱ ፡ ረናን ፡ ወደ ፡ ክሕደት ፡
 የተቃረበ ፡ ጥርጣሬ ፡ በሃይማኖት ፡ ጉዳይ ፡ ላይ ፡ በመፍጠሩ ፡ በመጨረሻም ፡
 ኒችና ፡ ማርክስ ፡ ጨርሶ ፡ የእግዚአብሔርን ፡ መኖር ፡ በመካዳቸው ፡ በዚህ ፡
 ረገድ ፡ በዓለም ፡ ላይ ፡ ስለ ፡ ተፈጠረው ፡ የክሕደት ፡ መንፈስና ፡ ፍጡር ፡
 ከፈጣሪው ፡ ጋራ ፡ እየተራራቀና ፡ እየተለያየ ፡ እንዲሄድ ፡ ለተደረገው ፡
 መጣጣር ፡ አላፊነቱ ፡ በእነዚህ ፡ በጠራናቸው ፡ ሰዎችና ፡ እነሱንም ፡
 በመሰሉት ፡ ላይ ፡ መውደቁ ፡ አልቀረም ።

ታሪካቸውን ፡ በሰፊው ፡ ለማወቅ ፡ ሲፈለግ ፡ ከእነዚህም ፡ በቀር ፡
 እግዚአብሔርን ፡ የመካድ ፡ ትምህርት ፡ ካስተማሩት ፡ ሊቃውንት ፡ ጋራ ፡
 የላ ፡ ሜትሪን ፡ የዲደርን ፡ የኦጉስት ፡ ኮምትን ፡ የፋኤርባክንና ፡ የሌሎችንም ፡
 ስም ፡ መጨመር ፡ አስፈላጊ ፡ ነው ። ባሁኑ ፡ ጊዜ ፡ በቀሩት ፡ አህጉሮች ፡
 በቀሩትም ፡ የዓለም ፡ ሕዝቦች ፡ ሁሉ ፡ ዘንድ ፡ አንድ ፡ አዲስ ፡ ዩኒቨርሲቲ ፡
 ሲከፈትና ፡ የዘመናችን ፡ ሥልጣኔ ፡ ስትስፋፋ ፡ እነዚህ ፡ ለሰው ፡ መንፈስ ፡
 መቅሠፍት ፡ የሆኑ ፡ ትምህርቶች ፡ በሰ ፡ አማካይነት ፡ ይነዛሉ ። አዳም ፡
 የደረሰበትን ፡ ርግማን ፡ ለተወላጆቹ ፡ እንዳወረሳቸው ፡ ሁሉ ፡ እንሆን ፡
 ይህም ፡ ምዕራባዊ ፡ ሥልጣኔ ፡ ለዓለም ፡ ሕዝቦች ፡ የምታወርሳቸው ፡
 ዕዳ ፡ አበሳ ፡ ሆኖ ፡ የሚቈጠር ፡ ነው ።

ኒችን ፡ የመሰለ ፡ ትልቅ ፡ ፈላስፋ ፡ ከእንደዚህ ፡ ያለ ፡ ስሕተት ፡ ላይ ፡ መውደቁ ፡
 የሚያሳዝን ፡ ነው ። ባጭር ፡ ቃሎች ፡ ሰፊ ፡ ነገር ፡ ለመናገር ፡ የቻለ ፡
 የፈላስፋነትንና ፡ የባለቅኔነትን ፡ ሙያ ፡ ደርሶ ፡ የያዘ ፤ አስደናቂ ፡ የሆነ ፡
 ያሳብ ፡ ጥልቅነት ፡ የሞላበት ፡ መንፈስ ፡ ያለው ፤ ኒችን ፡ የመሰለ ፡ ሊቅ ፡
 ለማግኘት ፡ ያስቸግራል ። ዳሩ ፡ ግን ፡ ምን ፡ ይሆናል ፤ ፍልስፍናው ፡ በእግዚአብሔር ፡
 ክሕደት ፡ የተመረከ ፡ በመሆኑ ፡ ዋጋውን ፡ ሁሉ ፡ ገደል ፡ ጨምሮታል ።
 ሆኖም ፡ ኒች ፡ ስለ ፡ ሌሎች ፡ ጉዳዮች ፡ የተናገራቸውን ፡ ቃሎች ፡ አልፈን ፡
 አልፈን ፡ ጠቅሰናቸዋል ። ኒች ፡ እንደ ፡ ዐቢይ ፡ ሥራ ፡ ሆኖ ፡

የሚቈጠርለት ፡ «እንዲህ ፡ ሲል ፡ ዛሬቱስትራ ፡ ተናገረ» ፡ ብሎ ፡ የሰየመውን ፡ መጽሐፉን ፡ መጀመሪያ ፡ ጽፎ ፡ ባወጣ ፡ ጊዜ ፡ ንግግሩን ፡ ሁሉ ፡ የዘመኑ ፡ ሰዎች ፡ ምንም ፡ ዋጋ ፡ ስላልሰጡት ፡ ከዐሥራ ፡ አራት ፡ መጽሐፍት ፡ በላይ ፡ ለመሸጥ ፡ አልቻለም ፡ እሱ ፡ ግን ፡ ይህ ፡ የጻፈው ፡ መጽሐፍ ፡ ከፍ ፡ ያለ ፡ ዋጋ ፡ ያለው ፡ መሆኑን ፡ ያውቅ ፡ ስለ ፡ ነበረ ፡ ማንም ፡ ደራሲ ፡ ቢሆን ፡ እንደ ፡ ገትና ፡ እንደ ፡ እኔ ፡ አድርጎ ፡ የጀርመንን ፡ ቋንቋ ፡ በእጁ ፡ ጨብጦ ፡ እያሳመረ ፡ እንደፈቀደው ፡ አድርጎ ፡ ሊሠራበት ፡ የቻለ ፡ አይገኝም ፡ እንዲያውም ፡ ዓለም ፡ ከተፈጠረ ፡ ጀምሮ ፡ እስከ ፡ ዛሬ ፡ ድረስ ፡ የተጻፉት ፡ ድርሰቶች ፡ ሁሉ ፡ አንድነት ፡ ቢሰበሰቡ ፡ ዛሬቱስትራ ፡ ከተናገራቸው ፡ ዲስኩሮች ፡ አንዱን ፡ እንኳ ፡ አያክሉም ፡ ሲል ፡ በድፍረት ፡ ተናገረ ፡ ምንም ፡ እንኳ ፡ ሰው ፡ ራሱን ፡ ማመስገን ፡ የማይገባው ፡ ቢሆን ፡ የፋርስን ፡ ሃይማኖት ፡ በጥንት ፡ ዘመን ፡ በመሠረተው ፡ ዛሬቱስትራ ፡ በሚባለው ፡ ሰው ፡ ስም ፡ አድርጎ ፡ ኒች ፡ የተናገራቸው ፡ ቃላት ፡ ምንም ፡ እንኳ ፡ እሱ ፡ የሚለውን ፡ ያክል ፡ ሆኖ ፡ ባይገኝም ፡ በዓለም ፡ ላይ ፡ ተጽፈው ፡ ከተገኙት ፡ ታላላቅ ፡ ድርሰቶች ፡ እንደ ፡ አንዱ ፡ ሆኖ ፡ ይቈጠራል ፡ ነገር ፡ ግን ፡ ይህ ፡ መጽሐፍ ፡ ዋጋው ፡ በሕዝብ ፡ ዘንድ ፡ እስኪታወቅ ፡ ድረስ ፡ ብዙ ፡ ጊዜ ፡ አስፈልጎታል ፡ ኒችም ፡ ይህንኑ ፡ ጊዜ ፡ ሲጠብቅ ፡ በሰዎች ፡ ዘንድ ፡ መናቅ ፡ መጠላት ፡ መነቀፍና ፡ ችላ ፡ መባል ፡ ደርሶበታል ፡ ከዚህም ፡ የተነሣ ፡ በራሱ ፡ ዋጋ ፡ የተማመነ ፡ ባይሆን ፡ ኖሮ ፡ ኒች ፡ ሌሎች ፡ መጽሐፍት ፡ ሊጽፍ ፡ ባልቻለም ፡ ነበር ፡ እሱ ፡ ግን ፡ እምነቱ ፡ የማይናወጥ ፡ በመሆኑ ፡ የደረሰበትን ፡ መናቅ ፡ ሁሉ ፡ መልሶ ፡ እሱም ፡ በበኩሉ ፡ በንቀት ፡ ስለ ፡ ተመለከተው ፡ ድል ፡ አደረገ ፡ እንጂ ፡ ድል ፡ አልሆነም ፡ በእንዲህ ፡ ያለ ፡ ሁኔታ ፡ ይገኝ ፡ በነበረበት ፡ ጊዜ ፡ የተናገራቸው ፡ ቃላት ፡ የማይረሱ ፡ ናቸው ፡ እነሱ ፡ ንም ፡ ከዚህ ፡ ቀጥለን ፡ ጠቅሰናቸዋል ፡

«Il y a en moi quelque chose d'invulnérable, quelque chose qu'on ne peut enterrer et qui fait sauter les rochers: cela s'appelle ma volonté.»

«በኔ ፡ ውስጥ ፡ ሊያቋሰሉት ፡ የማይችሉት ፡ አንድ ፡ ነገር ፡ አለ ፤ ሊቀብሩት ፡ የማይችሉት ፤ አለቶችን ፡ ፈንቅሎ ፡ የሚጥል ፡ አንድ ፡ ነገር ፡ አለ ፤ እሱም ፡ የኔ ፡ ፈቃድ ፡ ተብሎ ፡ ይጠራል» ፡

«Je dois m'habituer à l'antipathie et l'accepter comme mon dû, car je suis incompris. Ce que l'homme ordinaire ne comprend pas, il le hait.»

«የተጠላሁ ፡ መሆኔን ፡ ልለምደውና ፡ እንደ ፡ ድርሻዬ ፡ ቂጥሬ ፡ ልቀብለው ፡ ይገባኛል ፤ ነገሪ ፡ አልገባቸውምና ፤ ተራ ፡ ሰው ፡ የማይገባውን ፡ ነገር ፡ ይጠላዋል» ፡

«En vérité, il faut qu'il soit longtemps suspendu au sommet, comme un lourd orage, celui qui doit un jour allumer la lumière de l'avenir.»

«ለመጨው ፡ ዘመን ፡ ብርሃንን ፡ አንድ ፡ ቀን ፡ የሚያበራ ፡ ሰው ፡ በውነቱ ፡ እንደ ፡ ታላቅ ፡ ዝናብ ፡ ከፍ ፡ ብሎ ፡ የተንጠለጠለ ፡ ሆኖ ፡ ብዙ ፡ ጊዜ ፡ ሊቆይ ፡ ያስፈልጋል» ፡

«Je suis parmi ce peuple mon propre précurseur, mon propre chant du coq dans les rues obscures.»

«በዚህ ፡ ሕዝብ ፡ መካከል ፡ ጨለማ ፡ በሆኑት ፡ መንገዶች ፡ ላይ ፡ ስለ ፡ ራሴ ፡ መንገድ ፡ ከፋች ፡ ነኝ ፤ ስለ ፡ ራሴ ፡ የዶሮ ፡ ጨካኝነት ፡ ነኝ» ፡ እንደነ ፡ ሸልቱር ፤ ዣን ፡ ዣክ ፤ ሩሶ ፤ ረናን ፡ የመሰሉት ፡ ሊቃውንት ፡ እግዚአብሔር ፡ የለም ፡ ብለው ፡ በሙሉ ፡ አፋቸው ፡ አልተናገሩም ፡ የክርስቲያንን ፡ ሃይማኖት ፡ በታልቅ ፡ ሕንጻ ፡ እንመስለዋለን ፡ እነዚህ ፡ የጠራናቸው ፡ ሰዎች ፡ መሐንዲሶችን ፡ መሰለው ፡ በሕንጻው ፡ ዙሪያ ፡ ከታች ፡ ወደ ፡ ላይ ፡ ከላይ ፡ ወደ ፡ ታች ፡ ከተመለከቱትና ፡ ከመረመሩት ፡ በኋላ ፡ መሠረቱ ፡ ጥሩ ፡ መሆኑ ፡ አይጠረጠርም ፡ ነገር ፡ ግን ፡ መስኮቱ ፡ መጥፎ ፡ ነው ፤ ይህ ፡ ወለል ፡ አርጅቷል ፤ ጣራው ፡ ብላሽ ፡ ነው ፤ በሩ ፡ አያገለግልም ፤ ግድግዳው ፡ ለምንም ፡ አይጠቅምም ፤ ይላሉ ፡ መስኮቱ ፤ በሩ ፤ ጣራው ፤ ወለሉ ፤ ግድግዳው ፡ የማያገለግል ፡ ብላሽ ፡ ከሆነ ፡ የመሠረቱ ፡ ጥብቅነት ፡ ለምን ፡ ይጠቅማል ? እንደዚህ ፡ አድርገው ፡ ሕንጻው ፡ የተቋቋመባቸውን ፡ ነገሮች ፡ አንድ ፡ ባንድ ፡ እያሉ ፡ አፍርሰው ፡ ሲጨርሱ ፡ በመጨረሻ ፡ እነ ፡ ማርክስ ፤ እነ ፡ ኒች ፡ መጥተው ፡ በሰው ፡ መንፈስ ፡ ውስጥ ፡ ታንጾ ፡ የተቋቋመውን ፡ ይህን ፡ የሃይማኖት ፡ ሕንጻ ፡ የፊተኞቹ ፡ ሰዎች ፡ ደፍረው ፡ ያልነኩትን ፡ እነሱ ፡ መሠረቱን ፡ አፈረሱት ፡ ይህን ፡ ታላቅ ፡ ሕንጻ ፡ ከሰው ፡ መንፈስ ፡ ውስጥ ፡ እንደዚህ ፡ አድርገው ፡ ጨርሰው ፡ ከደመሰሱት ፡ በኋላ ፡ በሱ ፡ ቦታ ፡ ምንም ፡ ሊተኩበት ፡ ስላልቻሉ ፡ የሰውን ፡ መንፈስ ፡ አራዊት ፡ የሚሠለጥኑበትና ፡ የሚፈነጨበት ፡ ባዶ ፡ ምድረ ፡ በዳ ፡ አደረጉት ፡ ዣን ፡ ዣክ ፡ ሩሶ ፡ የዘመናችንን ፡ ዕውቀት ፡ (በሞራል ፡ በኩል) ፡ ለማፍረስ ፡ እንጂ ፡ ለመሥራት ፡ ለማቋቋም ፡ አልታደለም ፡ ሲል ፡ የተናገረው ፡ ቃል ፡ ተፈጸመ ፡

እነዚህ ፡ ሊቃውንት ፡ የክርስቲያንን ፡ ሃይማኖት ፡ ተቃውመው ፡ እግዚአብሔርንም ፡ ከካዱ ፡ በኋላ ፡ እምነት ፡ የተባለው ፡ ነገር ፡ ጨርሶ ፡ በመወገዱ ፡ መንፈሳቸው ፡ ባዶ ፡ ወና ፡ ሲሆን ፡ ከእንዴት ፡ ያለ ፡ ሁኔታ ፡ ላይ ፡ እንደ ፡ ወደቁ ፡ የተናገሩት ፡ ቃል ፡ ይገልጥልናል ፡

ረናን ፡ የተናገረውን ፡ ቃል ፡ እንስማ ፤

«C'est une pensée d'une effroyable tristesse que le peu de traces que laissent après eux les hommes ceux-là même qui - semblent jouer un rôle principal. Et quand on pense que des millions de millions d'êtres sont nés et sont morts de la sorte, sans qu'il en reste de souvenir, on éprouve le même effroi qu'en présence du néant ou de l'infini. Songez donc à ces misérables d'existences à peine caractérisées qui, chez les sauvages, apparaissent et disparaissent comme les vagues images d'un rêve. Songez aux innombrables générations qui se sont entassées dans ces cimetières de nos campagnes. Mortes, mortes à jamais!»

«ትልልቅ ፡ ሥራ ፡ የፈጸሙ ፡ መስለው ፡ የሚታዩት ፡ ሰዎች ፡ ካለፉ ፡ በኋላ ፡ የሚተዉት ፡ ምልክት ፡ በጣም ፡ ጥቂት ፡ በመሆኑ ፡ ይህን ፡ ሲያስቡት ፡ የሚያስፈራ ፡ ሐዘን ፡ ሆኖ ፡ ይገኛል ። በዚህ ፡ አኳኋን ፡ በብዙ ፡ ሚሊዮን ፡ የሚቁጠሩ ፡ ሚሊዮኖች ፡ የሆኑ ፡ ፍጡሮች ፡ ምንም ፡ መታሰቢያ ፡ ሳይተዉ ፡ የተወለዱና ፡ የሞቱ ፡ መሆናቸውን ፡ ስናስበው ፡ ከኢምንት ፡ ወይም ፡ ከዘለዓለም ፡ ፊት ፡ በመገኘት ፡ የሚደርስብንን ፡ የመሰለ ፡ ፍርሀት ፡ ይሰማናል ። በሕልም ፡ ውስጥ ፡ የሚታዩትን ፡ መልካቸው ፡ የማይለይ ፡ ሥዕሎች ፡ መስለው ፡ የሚጠፉትን ፡ ባውራነት ፡ ኑሮ ፡ ውስጥ ፡ የሚኖሩትን ፡ የሚለዩበት ፡ ጠባይ ፡ የሌላቸውን ፡ እነዚህን ፡ ምስኪኖች ፡ የሆኑትን ፡ ፍጥረቶች ፡ አስቧቸው ። በየገጠሮቻችን ፡ በሚገኙት ፡ የመቃብር ፡ ቦታዎች ፡ የተከማቹትን ፡ ተቈጥረው ፡ የማያልቁትን ፡ ትውልዶች ፡ አስቧቸው ፡ የሞቱትን ፤ እስከ ፡ መቼም ፡ ሞተው ፡ የቀሩትን !»

ከዚህ ፡ ቀጥለን ፡ ኒች ፡ የተናገረውን ፡ ቃል ፡ እንመልከት ፤

Le doute me dévore, j'ai tué la loi, la loi me fait horreur comme le cadavre au vivant.

«ጥርጣሬ ፡ በልቶ ፡ ጨረሰኝ ፤ ሕግን ፡ ገደልኳት ፤ በሕይወት ፡ ያለ ፡ ሰው ፡ ሬሳን ፡ እንደሚጠላ ፡ ሁሉ ፡ እኔም ፡ በዚሁ ፡ መጠን ፡ ሕግን ፡ ጠላኳት» ።

ያውሮፓ ፡ ሊቃውንት ፡ በደግሞ ፡ ሆነ ፡ በክፉ ፡ በኩል ፡ ለሠሩት ፡ ሥራ ፡ ሁሉ ፡ ምንጩ ፡ ተጠራጣሪነታቸው ፡ ነው ። ኒች ፡ «ጥርጣሬ ፡ በልቶ ፡ ጨረሰኝ» ፡ ብሎ ፡ ቢናገር ፡ አይፈረድበትም ። እነ ፡ ሞንቴኝ ፤ እነ ፡ ዴካርት ፤ የቀሩትም ፡ ሊቃውንትና ፡ ፈላስፎች ፡ መሣሪያ ፡ አድርገው ፡ የሠሩበት ፡ ጥርጣሬን ፡ ነው ። ጥርጣሬ ፡ ለማንኛውም ፡ ዕውቀት ፡ በእነሱ ፡ ዘንድ ፡ ዋና ፡ ነገር ፡ ሆኖ ፡ ተገኝቷል ። ከዚህ ፡ በፊት ፡ የተማርነው ፤ ያወቅነው ፤ የተረዳነው ፤ ከትውልድ ፡ ወደ ፡ ትውልድ ፡ እየተላለፈ ፡ እስከ ፡

እኛ ፡ ድረስ ፡ የመጣው ፤ የምንተማመንበት ፡ የተረጋገጠ ፡ ነገር ፡ ነው ፡ ብለን ፡ የተቀበልነው ፤ የዕውቀታችንና ፡ የጥበባችን ፤ የትምህርታችንና ፡ የሥልጣኔያችን ፡ መሠረት ፡ የሆነው ፡ ነገር ፡ ሁሉ ፡ በእውነት ፡ ትክክለኛ ፡ መሆኑን ፡ በምን ፡ እናውቅዋለን ? በልማድ ፡ መሠረት ፡ ርግጠኛ ፡ ነገር ፡ ነው ፡ የተባለውን ፡ ሁሉ ፡ እንዴት ፡ ለማመን ፡ ይቻላል ? ከኛ ፡ በፊት ፡ የነበሩት ፡ ሊቃውንት ፤ ሁሉ ፡ ነገር ፡ ተገልጦላቸዋል ፡ በማለት ፡ እነሱ ፡ የተናገሩትንና ፡ የጻፉትን ፡ መቀበል ፡ ሞኝነት ፡ አይሆንብንም ፡ ወይ ? እንሆን ፡ መንፈሳቸው ፡ በጥበብና ፡ በውቀት ፡ መስከር ፡ ከጀመረበት ፡ ጊዜ ፡ አንሥቶ ፡ ያውሮፓ ፡ ሊቃውንት ፡ ከፊታቸው ፡ የተደቀኑት ፡ የጥርጣሬ ፡ ጥያቄዎች ፡ እነዚህ ፡ ከፍ ፡ ብለን ፡ የጠቀስናቸው ፡ ናቸው ። በሳይንስና ፡ በቴክኒክ ፡ በኩል ፡ ብዙ ፡ ነገር ፡ እየመረመሩ ፡ እንዲገልጡ ፡ ለማድረግ ፡ ይህ ፡ ጥርጣሬ ፡ በጣም ፡ ረድቷቸዋል ። በሃይማኖትና ፡ በሞራል ፡ በኩል ፡ ግን ፡ በእነሱ ፡ በኩል ፡ ለተፈጠረው ፡ ጉድለትና ፡ ጥፋት ፡ ምንጩ ፡ ይህ ፡ ተጠራጣሪነታቸው ፡ ሆኖ ፡ ይገኛል ። ከዚህም ፡ የተነሣ ፡ ጥበባቸው ፡ በሁለት ፡ በኩል ፡ ስለት ፡ እንዳለው ፡ ሰይፍ ፡ ሆኖ ፡ ባንድ ፡ በኩል ፡ ሲጠቅም ፡ በሌላ ፡ በኩል ፡ ሰውን ፡ የሚያበላሽ ፡ ሆኗል ።

ቴይሃርድ ፡ ደ ፡ ቫርደ (Teilhard de Chardin) የሚባለው ፡ ትልቅ ፡ ሊቅ ፡ ስለዚህ ፡ ጉዳይ ፡ የተናገረው ፡ ከዚህ ፡ በታች ፡ የጠቀስነው ፡ ቃል ፡ የማይረሳ ፡ ነው ።

«Le doute est le commencement de la science; qui ne doute rien n'examine rien; qui n'examine rien ne découvre rien; qui ne découvre rien est aveugle et demeure aveugle.»

«ጥርጣሬ ፡ የሳይንስ ፡ መጀመሪያ ፡ ነው ፤ ምንም ፡ የማይጠራጠር ፡ ሰው ፡ ምንም ፡ አይመራመርም ፤ ምንም ፡ የማይመራመር ፡ ሰው ፡ ምንም ፡ አያገኝም ፤ ምንም ፡ የማያገኝ ፡ ሰው ፡ ዕውር ፡ ነው ፤ ዕውር ፡ ሆኖ ፡ ይቀራል» ።

አሁን ፡ ደግሞ ፡ ዶስቶሩቭስኪ ፡ «ካራማዞብ ፡ ወንድማማቾች» ፡ በተባለው ፡ መጽሐፍ ፡ ውስጥ ፡ የሚናገረውን ፡ ቃል ፡ እናስተውለው ። ከሁሉ ፡ አስቀድሞ ፡ ዶስቶሩቭስኪ ፡ ከሐዲ ፡ አለመሆኑን ፡ ማሰብ ፡ አለብን ። ነገር ፡ ግን ፡ ይህን ፡ በሱ ፡ መጽሐፍ ፡ ውስጥ ፡ ያለውን ፡ ቃል ፡ የምንጠቅሰው ፡ በዘመኑ ፡ የነበረውን ፡ የጥርጣሬ ፡ መንፈስ ፡ ስለሚገልጥልን ፡ ብቻ ፡ ነው ። ይህ ፡ ቃል ፡ በዶስቶሩቭስኪ ፡ መጽሐፍ ፡ ውስጥ ፡ እንደ ፡ ሰው ፡ ላንድ ፡ ካህን ፡ የተናገረው ፡ ነው ። «መጭው ፡ ሕይወት ፡ እንዴት ፡ ያለ ፡ ምስጢር ፡ ነው ። ትርጉሙን ፡ ማንም ፡ ሰው ፡ አያውቀውም ፡ እርስዎ ፡

የሰውን ፡ ነፍስ ፡ የሚያውቁትና ፡ የሚያድኗት ፡ ስለ ፡ ሆኑ ፡ ይስሙኝ ።
 ርግጥ ፡ ነው ፡ በሙሉ ፡ ይመኑኝ ፡ ብዬ ፡ ልጠይቅዎት ፡ አልደፍርም ።
 ነገር ፡ ግን ፡ አሁን ፡ የምናገረው ፡ በቀላልነት ፡ አለመሆኑን ፡ ከፍ ፡ ያለ ፡
 አክብሮት ፡ ባለበት ፡ አኳኋን ፡ አረጋግጥልዎታለሁ ። ከዋት ፡ በኋላ ፡ ያለ
 ውጥ ፡ ሕይወት ፡ ሳስበው ፡ እስከ ፡ መጨነቅ ፡ ድረስ ፡ እስከ ፡ መሸበር ፡
 ድረስ ፡ እናወጣለሁ» ።

ከሃይማኖት ፡ ጋራ ፡ የሚፋለሱና ፡ ሰውን ፡ ከእግዚአብሔር ፡ የሚያ
 ርቁ ፡ በምዕራባዊ ፡ ሥልጣኔ ፡ ውስጥ ፡ መርዝ ፡ ሆነው ፡ የተነኩት ፡ ትም
 ህርቶች ፡ ግባቸው ፡ እንደ ፡ ሆኖ ፡ ሳለ ፡ የሰማቸው ፡ አጠራር ፡ ብዙ ፡ ነው ።
 ዴኢስም ፤ ፓንቴኢስም ፤ ራሲዮናሊስም ፤ ኤግዚስታንሲያሊስም ፤ ፖዚቲ
 ቢስም ፤ ማቴሪያሊስም ፤ ዲያሌክቲክ ፤ ኤፕሊሲየኒስም ፤ ሲያንቲስም ፡ ተብ
 ለው ፡ በመጠራት ፡ ምንም ፡ እንኳ ፡ ስያሜያቸው ፡ የተለያየ ፡ ቢመስል ፡
 ዞረው ፡ ዞረው ፡ ሁሉም ፡ በሰው ፡ ልብ ፡ ውስጥ ፡ የጥርጣሬን ፡ የክሕደትን ፡
 መንፈስ ፡ በማሳደር ፡ የሃይማኖቱን ፡ ግለት ፡ የሚያቀዘቅዙ ፡ ናቸው ።

እንሆ ፡ መመራመር ፡ የሚያበዙ ፡ ሊቃውንት ፡ ሰዎች ፡ ለምን ፡ ይወ
 ለዳሉ? ለምን ፡ ይሞታሉ? ሞተውስ ፡ ወዴት ፡ ይሄዳሉ? በማለት ፡ እግ
 ዚአብሔር ፡ በሃይማኖት ፡ የገለጠውን ፡ ትምህርት ፡ በመከተል ፡ ፈንታ ፡
 እነዚህን ፡ ነገሮች ፡ በሳይንስ ፡ መንገድ ፡ ሊመረምሩት ፡ ይፈልጋሉ ። ነገር ፡
 ግን ፡ ይህ ፡ ጉዳይ ፡ ትርጉም ፡ ሊያገኝ ፡ የሚችለው ፡ በሃይማኖት ፡ በኩል ፡
 ለሰው ፡ የተገለጠውን ፡ ትምህርት ፡ በማመን ፡ ብቻ ፡ ነው ። ሃይማኖ
 ትና ፡ እምነት ፡ ከሌሉ ፡ ይህንን ፡ ምስጢር ፡ ዘልቆ ፡ ማን ፡ ሊያው
 ቀው ፡ ይችላል? እምነት ፡ ያለው ፡ ሰው ፡ ኅሊናውን ፡ ፍርሀትና ፡ ሽብር ፡
 አያናውጠውም ። እምነት ፡ በጉደለች ፡ ጊዜ ፡ ግን ፡ የሚከተለውን ፡ ሽ
 ብር ፡ ሳይንስ ፡ መድኃኒት ፡ ልታገኝለት ፡ አትችልም ። እንደ ፡ ኒች ፡ ያለ ፡
 ሰው ፡ እግዚአብሔር ፡ የለም ፡ ዐሠርቱ ፡ ቃላት ፡ የተባለውም ፡ ሕገ ፡
 ሙሴ ፡ ውሸት ፡ ነው ። ብሎ ፡ ሕግን ፡ ከገደላት ፡ በኋላ ፡ ኅሊናውን ፡
 በልቶ ፡ የሚጨርሰው ፡ ሽብር ፡ ነው ። እንጂ ፡ እሱ ፡ እንደ ፡ ተናገረው ፡
 ሁሉ ፡ ጥርጣሬ ፡ አይደለም ። ሃይማኖት ፡ ከተከዳች ፡ በኋላ ፡ ነፍስን ፡ የሚ
 ማርኳት ፡ ፍርሀትና ፡ ሐዘን ፡ ለሰው ፡ የቁም ፡ ገሃነመ ፡ እሳት ፡ ሆነው ፡
 ይገኛሉ ። ለምሳሌ ፤ ረናን ፡ እነዚህ ፡ በየዘመኑና ፡ በየአህጉሩ ፡ በብዙ ፡
 ሚሊዮን ፡ የሚቆጠሩ ፡ ሰዎች ፡ በሕልም ፡ የምናየውን ፡ ቅዠት ፡ መስለው ፡
 እየተወለዱ ፤ እየሞቱ ፤ እየተወለዱ ፤ እየሞቱ ፡ ያልፋሉ ። የሚፈጽ
 ሙት ፡ ተግባር ፡ ምንድነው ፡ ወዴት ፡ ነው ፡ የሚሄዱት? ይህንን ፡ በሳይ
 ንስ ፡ በኩል ፡ እንመርምረው ፡ ብለን ፡ ብንነግ ፡ የማይዘለቅ ፡ ነገር ፡ ስለ ፡
 ሆነ ፡ ልንደርስበት ፡ አንችልም ። በሃይማኖት ፡ በኩል ፡ የሆነ ፡ እንደ ፡

ሆነ ፡ ግን ፡ መልሱን ፡ በመጽሐፍ ፡ ቅዱስና ፡ በወንጌል ፡ እናገኘዋለን ።
 ረናን ፡ እንደሚለው ፡ የእነዚህ ፡ ሰዎች ፡ መፈጠር ፡ ለሥልጣኔ ፡ እርምጃ ፡
 መረጋገጫ ፡ መሰላል ፡ ሆኖ ፡ ለማገልገል ፡ ብቻ ፡ አይደለም ። ከዚህ ፡ ቀጥ
 ሎ ፡ የሚገኘውን ፡ ኒች ፡ የተናገረውን ፡ ቃል ፡ ስንሰማ ፡ ኒች ፡ ሕግን ፡ ከገ
 ደላት ፡ በኋላ ፡ የደረሰበትን ፡ አሳብ ፡ ይገልጥልናል ። «Tu ne déroberas
 point. Tu ne tueras point.» Ces paroles jadis étaient appelées saintes,
 devant elles l'on pliait les genoux; l'on baissait la tête et l'on ôtait ses
 souliers. Mais je vous demande: où y eût-il jamais meilleurs brigands et
 meilleurs assassins dans le monde, que les brigands et les assassins
 provoqués par ces saintes paroles.»

«አቅስረቅ ፤ አትግደል!» እነዚህ ፡ ቃሎች ፡ በቀድሞ ፡ ጊዜ ፡ የተቀ
 ደሱ ፡ ናቸው ፡ ተብለው ፡ ይጠሩ ፡ ነበር ። በእነሱ ፡ ፊት ፡ ሰዎች ፡ ይንበ
 ረከኩሉ ። ራሳቸውን ፡ ይደፉላቸዋል ፤ ሚማቸውንም ፡ ያወልቁላቸው ፡
 ነበር ። እኔ ፡ ግን ፡ እጠይቃችኋለሁ ፤ እነዚህ ፡ የተቀደሱ ፡ ቃሎች ፡ ካነሣ
 ሷቸው ፡ ወንበዴዎችና ፡ ነፍስ ፡ ገዳዮች ፡ የተሻሉ ፡ ወንበዴዎችና ፡ የተ
 ሻሉ ፡ ነፍስ ፡ ገዳዮች ፡ በዓለም ፡ ላይ ፡ የተገኙበት ፡ ጊዜ ፡ አለ ፡ ወይ? »
 እንሆ ፡ በኒች ፡ አስተያየት ፡ የክርስቲያን ፡ ሃይማኖት ፡ ወንበዴዎችንና ፡
 ነፍስ ፡ ገዳዮችን ፡ ያነሣሣና ፡ እንዲፈጠሩ ፡ ያደረገ ፡ ሆኖ ፡ ይቈጠራል ።
 ነገር ፡ ግን ፡ ጌታ ፡ ከተናገራቸው ፡ ቃሎች ፡ አንዳንዶቹን ፡ ስናስታውስ ፡
 እነ ፡ ኒች ፡ ከፈጠሩት ፡ ስሕተት ፡ ላይ ፡ እንዳንወድቅ ፡ ያድኑናል ። «በነቢ
 ዩ ፡ በዳንኤል ፡ የተነገረውን ፡ የጥፋትን ፡ ርዕስ ፡ በተቀደሰችው ፡ ስፍራ ፡
 ቆሞ ፡ ሲታይ ፡ አንባቢ ፡ ያስተውል ፤ ማቴ ፡ ም ፡ ፳፬ ፡ ቀ ፡ ፲፭ ።»

እንደ ፡ ኒች ፡ በተቀደሰው ፡ በክርስቲያን ፡ ሃይማኖት ፡ ላይ ፡ ካንደ
 በት ፡ የሚወጣ ፡ ጥፋትና ፡ ርዕስ ፡ የሚታይበትን ፡ ቃል ፡ የተናገሩ ፡
 ብዙ ፡ ሰዎች ፡ ናቸው ። እነ ፡ ኒችን ፡ ይህን ፡ የመሰለ ፡ ቃል ፡ እንዲናገሩ ፡
 ያደረጉዋቸው ፡ ንግዳቸውን ፡ በዓለም ፡ ላይ ፡ ለማስፋፋትና ፡ የቅኝ ፡ አገ
 ር ፡ ግዛታቸውን ፡ በሰፊው ፡ ለመዘርጋት ፡ ሲሉ ፡ የወንበዴነትንና ፡ የነፍስ ፡
 ገዳይነትን ፡ ሥራ ፡ ሲሠሩ ፡ የኖሩ ፡ ክርስቲያኖች ፡ ነን ፡ የሚሉ ፡ ያው
 ሮፓ ፡ መንግሥታት ፡ ናቸው ። ሆኖም ፡ ሰዎቹ ፡ ይወቀሡበት ፡ እንጂ ፡ ሃይ
 ማኖትን ፡ የሚያስድብ ፡ አልነበረም ። በኅጢአት ፡ ላይ ፡ ኅጢአት ፡ መጨ
 መር ፡ ማለት ፡ ነው ። ይህም ፡ በሞራል ፡ በኩል ፡ ተሠርቶና ፡ ተቋቁሞ ፡
 የሚገኘው ፡ ሁለት ፡ ሺሕ ፡ ዘመን ፡ ሙሉ ፡ ከተደከመበት ፡ በኋላ ፡ የተ
 መረተው ፡ የሥልጣኔ ፡ ሰብል ፡ ገደል ፡ እንደ ፡ ገባና ፡ እንደ ፡ ተበላሸ ፡
 ሆኖ ፡ ተቈጠረ ፡ ማለት ፡ ነው ።

ያውሮፓ ሊቃውንት፡ ከእግዚአብሔር ጋር ፡ እየተራራቁ ፡ መሄድን ፡ ያመጡት ፡ የሳይንስ ፡ ዕውቀት ፡ እየተገለጠላቸው ፡ መሄድ ፡ ከጀመረ ፡ ወዲህ ፡ ነው ። ነገር ፡ ግን ፡ ሳይንስና ፡ ቴክኒክ ፡ በሰዎች ፡ ልብ ፡ ውስጥ ፡ ትዕቢት ፡ እንዲፈጠር ፡ ሲያደርጉ ፡ በሌላ ፡ በኩል ፡ ደግሞ ፡ ከህብትና ፡ ከብልጽግና ፡ ጋር ፡ ብዙ ፡ ልዩ ፡ ልዩ ፡ መዘዞችን ፡ ጎትተው ፡ አምጥተዋል ። ስለዚህ ፡ ድንቅነታቸው ፡ የሚያስመካ ፡ ሆኖ ፡ ሲገኝ ፡ የፈጠሩት ፡ ጦስ ፡ ምን ፡ እንደ ፡ ሆነ ፡ ብንዘነጋው ፡ ጉዳዩን ፡ በሙሉ ፡ ሳይሆን ፡ በጎደሎ ፡ መመልከት ፡ ሆኖ ፡ ይቈጠርብናል ። ሳይንስና ፡ ቴክኒክ ፡ ኢንዱስትሪን ፡ ወልደው ፡ ዓለምን ፡ በሀብትና ፡ በተድላ ፡ ሲያጥለቀልቁት ፡ በታየ ፡ ጊዜ ፡ የድንቅርናና ፡ የመከራ ፡ ዘመን ፡ አልፎ ፡ ሰላምና ፡ ጥበብ ፡ የነገሡበት ፡ ዘመን ፡ ተከፈተልን ፡ ብለው ፡ ሰዎች ፡ ደስ ፡ አላቸው ። በኋላ ፡ ግን ፡ በየፋብሪካው ፡ የሚሠሩ ፡ ሰዎች ፡ ብዙ ፡ ግፍ ፡ ስለ ፡ ተቀበሉ ፡ መብታቸውን ፡ ለመጠየቅ ፡ የሚያደርጉት ፡ ትግል ፡ እየጠነከረ ፡ በመሄዱ ፡ በየከተማው ፡ ውስጥ ፡ የሆነውም ፡ የሕዝብ ፡ መከማቸት ፡ ሁከትና ፡ ብጥብጥ ፡ እየፈጠረ ፡ የሕዝቡንም ፡ ቁጥር ፡ እየጨመረ ፡ እንዲሄድ ፡ እያደረገ ፡ ጸጥታንና ፡ ሰላምን ፡ ነፃቸው ። በዓለም ፡ መንግሥታትና ፡ በዓለም ፡ ሕዝቦች ፡ መካከል ፡ የሚገኘውም ፡ የኤንተርናሲዮናል ፡ ግንኙነት ፡ እየተበላሸና ፡ እየተመረዘ ፡ ሄደ ። ይጠበቅ ፡ በነበረው ፡ ሲሳይና ፡ ሰላም ፡ ቦታ ፡ ሁከትና ፡ ጦርነት ፡ ተወለዱ ። ለዚህ ፡ ሁሉ ፡ ነገር ፡ ምክንያት ፡ የሆነው ፡ ኢንዱስትሪ ፡ ነው ። በኢንዱስትሪ ፡ ምክንያት ፡ የደረሰባቸውን ፡ ጣጣ ፡ ለማወቅ ፡ ሲፈለግ ፡ መግለጫና ፡ ምሳሌ ፡ ሆኖ ፡ ሊያገለግሉን ፡ የቻሉ ፡ ገት ፡ የጻፈው ፡ «ተማሪ ፡ ጠንቋይ» ፡ ተብሎ ፡ የተሰየመው ፡ ድርሰት ፡ ነው ። አንድ ፡ ጠንቋይ ፡ አንድ ፡ ቀን ፡ ከቤቱ ፡ ወጥቶ ፡ ወደ ፡ ውጭ ፡ በሄደበት ፡ ጊዜ ፡ አሽከሩ ፡ ጌታው ፡ የሚያደርገውን ፡ ነገር ፡ ይመለከት ፡ ነበርና ፡ እሱም ፡ እንዳየው ፡ ለማድረግ ፡ አስቦ ፡ በቃሉ ፡ አጥንቶ ፡ የነበረውን ፡ ድግምት ፡ ደገመ ። በዚያ ፡ ጊዜ ፡ መጥረጊያው ፡ እንደ ፡ ሰው ፡ ሆኖ ፡ ውሃ ፡ እየቀዳ ፡ ገላ ፡ መታጠቢያ ፡ በሆነው ፡ ገንዳ ፡ ውስጥ ፡ እያመላለሰ ፡ ይሞላ ፡ ጀመር ። ነገር ፡ ግን ፡ እንዲቆም ፡ ለማድረግ ፡ የሚቻልበትን ፡ ድግምት ፡ ተማሪው ፡ ባለማወቁ ፡ መጥረጊያው ፡ ወሃውን ፡ በላይ ፡ በላዩ ፡ እየጨመረ ፡ ቤቱን ፡ በውሃ ፡ አጥለቀለቀው ። አሽከር ፡ ይህን ፡ በማየት ፡ ተሸብሮ ፡ ወዲያና ፡ ወዲህ ፡ ሲሯሯጥና ፡ ሲርበተበት ፡ ባለቤት ፡ ደርሶ ፡ አሽከሩ ፡ ያላዋቂ ፡ ያበላሸውን ፡ የጥንቄላ ፡ ተግባር ፡ በደንብ ፡ ስላገባው ፡ መጥረጊያው ፡ ወደ ፡ ነበረበት ፡ ቦታ ፡ ተመለሰ ። አውሮፓውያንም ፡ እንደዚሁ ፡ ጥበቡ ፡ ተሸፍኖ ፡ እንደ ፡ ተሰወረ ፡ ይኖር ፡ የነበረውን ፡ የመኪና ፡ ዕውቀት ፡ ፈተው ፡ ስለ ፡ ለቀቁት ፡ በመካከላቸው ፡ ሁከትን ፡ በፈጠረ ፡ ጊዜ ፡ ሊያቆሙት ፡ አልቻሉም ።

ብልኖች ፡ የሆኑት ፡ ሊቃውንቶቻቸው ፡ ይህን ፡ ሁሉ ፡ በመመልከት ፡ ተስፋ ፡ ስለ ፡ ቈረጡ ፡ ይህቺን ፡ የተሳሳተች ፡ ሥልጣኔ ፡ እየሸጡ ፡ እውነት ፡ ወዴት ፡ ነው ፡ ያላቸው? በማለት ፡ ወደ ፡ ሌላ ፡ ቦታ ፡ እየተሰደዱ ፡ ይፈልጓት ፡ ጀመር ። አብዛኞቹም ፡ በዚህ ፡ ሽሽት ፡ ዐይናቸውና ፡ እግራቸው ፡ ወደ ፡ ህንድ ፡ አገር ፡ ተመሩ ። የህንዶችን ፡ ፍልስፍና ፡ ከሁሉም ፡ የበለጠች ፡ ሆና ፡ አገኛት ። ሰው ፡ ብዙ ፡ ጊዜ ፡ እየተመላለሰ ፡ ከተወለደ ፡ በኋላ ፡ በመጨረሻ ፡ ወደ ፡ ኒርቫና ፡ ይገባል ፡ የሚለውን ፡ የሚያጠግብ ፡ ሆኖ ፡ ተመለከቱት ። ግማሾቹ ፡ ፓንቴኢስም ፡ ብለው ፡ አዲስ ፡ ስም ፡ ሰጡት ። ኒችም ፡ ዘለዓለም ፡ መደጋገም ፡ መመላለስ ፡ (L'éternel retour) የሚል ፡ አሳብ ፡ ፈጠረ ። ማዳም ፡ ብላቫትስኪ ፡ (Blavatsky) የተባለችው ፡ የመስኮብ ፡ ተወላጅ ፡ የሆነች ፡ ሴት ፡ ቴዎዞፊ ፡ (Théosophie) የተባለ ፡ ማኅበር ፡ ባቆመች ፡ ጊዜ ፡ ብዙ ፡ ሰዎች ፡ በደስታ ፡ ተቀበሏት ። ቴዎዞፊ ፡ የተባለው ፡ በማኅበር ፡ ስም ፡ የተቋቋመው ፡ ይህ ፡ ሃይማኖት ፡ ወይም ፡ እምነት ፡ ዐላማው ፡ በግዙፍ ፡ አካል ፡ ላይ ፡ ሥልጣኔያችንን ፡ በመመሥረታችን ፡ ተሳስተናል ። የመንፈሳችንንና ፡ የነፍሳችንን ፡ ጎይል ፡ አሠልጥነን ፡ ብንሠራበት ፡ ማነኛውንም ፡ ጥበብ ፡ ለመፈጸም ፡ እንችላለን ። ጎይላችን ፡ በመኪና ፡ ዘዴ ፡ መቋቋሙ ፡ ቀርቶ ፡ የመንፈሳችንን ፡ ጉልበት ፡ ቢመረከብ ፡ ማንኛውንም ፡ ተአምር ፡ ሊሠራ ፡ ይችላል ፡ የሚል ፡ እምነት ፡ ነው ።

ይህቺ ፡ ሴት ፡ ወደ ፡ ህንድ ፡ አገር ፡ ሄዳ ፡ የህንዶች ፡ ሃይማኖት ፡ ምስጢር ፡ ሁሉ ፡ ተሰብስቦ ፡ ከሚገኝበት ፡ መታትና ፡ አስማት ፡ ትንግርትና ፡ ራእይ ፡ ከሞሉበት ፡ የበቁ ፡ ሰዎች ፡ ከሚኖሩበት ፡ ቲቤት ፡ ከሚባለው ፡ አገር ፡ ገብታ ፡ ጥበቡን ፡ ከምንጩ ፡ ከተማረችው ፡ በኋላ ፡ እንደ ፡ ተአምር ፡ ወይም ፡ እንደ ፡ ጥንቄላ ፡ የሚቈጠሩ ፡ ብዙ ፡ ነገሮች ፡ እያሳየች ፡ ሰዎችን ፡ ስታስደንቃቸው ፡ ኖራለች ። በዚህ ፡ አኳኋን ፡ ብዙ ፡ ያውሮፓ ፡ ሊቃውንት ፡ መንፈሳቸው ፡ ወደ ፡ ህንድ ፡ ሃይማኖትና ፡ ፍልስፍና ፡ እየተሳበ ፡ መሄዱን ፡ አሁንም ፡ ቢሆን ፡ አላቋረጠም ። ህንድ ፡ ስለ ፡ ሥልጣኔ ፡ ጉዳይ ፡ በበኩሏ ፡ ያደረገችው ፡ ርዳታ ፡ አለ ። ይኸውም ፡ አንደሚከተለው ፡ ነው ። የሕክምናን ፡ ትምህርት ፡ የሚከታተሉ ፡ ሰዎች ፡ የሰውን ፡ ሆኖ ፡ ቀደው ፡ በአካላቱ ፡ ውስጥ ፡ ያሉትን ፡ ሕዋሳቶች ፡ ማለት እን ፡ አንጀትን ፡ ሳንባን ፡ ጉበትን ፡ ጣፊያን ፡ ልብን ፡ እያገለበጡ ፡ ሳይፈሩና ፡ ሳይጠየቁ ፡ በመመርመር ፡ እናቶሚን ፡ ይማራሉ ። ፈላስፎችና ፡ ሊቃውንትም ፡ እንደዚሁ ፡ የሥልጣኔን ፡ ሆኖ ፡ ቀደው ፡ ሕዋሳቶቹ ፡ የሆኑትን ፡ እን ፡ ሞራልን ፡ ሃይማኖትን ፡ ኤኮኖሚን ፡ ጦርነትን ፡ የሕዝብና ፡ የመንግሥት ፡ አስተዳደርን ፡ የሕዝቦችና ፡ የመንግሥታት ፡ ግንኙነትን ፡ የትምህርት ፡ አሰጣጥን ፡ ጠልቀው ፡ እየመረመሩ ፡ በእነዚህ ፡ ጉዳዮች ፡ ውስጥ ፡ ያሉትን ፡

በሕተቶችና ጉድለቶች ሳይፈሩና ሳይጠየፉ ምድቸዋል ። ይህንንም የሚያደርጉት ሳህን ሰዓት እንዴት ሳለ ዘመንና እንዴት ሳለ ሥልጣኔ ውስጥ የምንኖር መሆናችንን ለማወቅና በውስጡ ያለውን በሽታ ፈልጎ ለማግኘት ነው ።

የዓለም ፈላስፎችና ሊቃውንት ይህን ተግባር ሲፈጽሙ ህንድ ፣ ትልቅ ርዳታ ሰጥታለች ። ምክንያቱም የዚህን ሥራ ድካም ሊካፈሉ የቻሉ አምስት ሰዎች ለማበርከት በመቻላ ነው ። እነሱም ራማ ፣ ክሪሽና ፣ ቬቬካናንዳ ፣ ጋንዲ ፣ ራቢንድራናት ፣ ታጐር ፣ አሮቢንዶ ፣ ጐዝ ፣ ናቸው ። ከዚህም የተነሣ እነዚህ ሰዎች በዚህ መጽሐፍ ውስጥ ሰፊ ቦታ ይዘው ይገኛሉ ። ሊታረቁና ሊገናኙ የማይችሉ መስለው ይታዩ የነበሩት ምዕራባዊ ሥልጣኔና ምሥራቃዊ ሥልጣኔ የሚቀራረቡበትንና የሚስማሙበትን መንገድ ለማግኘት እነዚህ የህንድ ተወላጆች በጣም ረድተዋል ።

ያም ሆነ ያ ጉዳዩ ቀጥሎ ካለው ነገር ሊዘል አይችልም ። ቬክስፒር «To be or not to be, that is the question.» «መኖር ወይም አለመኖር ፣ ጉዳዩ እንሆ ይህ ነው» ብሎ እንደ ተናገረው ሁሉ አሁንም ዋናው ጉዳይ «እግዚአብሔር አለ ወይስ የለም?» የሚል ነው ።

እግዚአብሔር ከሌለ እነ ማርክስ እንደሚሉት ሁሉ ማንኛውም ነገር ምድራዊ በሆነ ነገር ይህም ማለት በሥራ በሀብት በሳይንስ በጠቅላላው በማቴሪያሊስም ላይ የተመሠረተ ሆኖ በመንፈሳዊ በኩል ያለው ሁሉ ትርጉሙ ባዶና ከንቱ ሆኖ ይቀራል ።

እግዚአብሔር አለ ብሎ ለሚያምን ሰው ግን ነገሩ በሙሉ ተለውጦ ሌላ ይሆናል ። በሳይንስ በቴክኒክ በጥበብና በዕውቀት በትምህርትና በሥልጣኔ ተሠርቶ የምናየው የሠለጠነት የዓለም ኅያላን የሚመኩበት ሀብትና ገናናነት ዋጋ የሌለው ሰውን ወደ ምድራዊ ነገር እየሳበ ከእግዚአብሔር ጋር ያለውን ግንኙነት የሚጎዳ እንጂ የማይደግፍ ሆኖ ይገኛል ። ሙሴ በደብረ ሲና ከእግዚአብሔር ጋር ቃል በቃል እየተነጋገረ የዐሠርቱ ቃላትን ሕግ ተቀብሎ ሲመለስ ሕዝቡ እስራኤል ለወርቅ ጥጽ ሲሰግዱ እንዳገኛቸው ሁሉ ዛሬም የሠለጠነት ሕዝቦች የሚያደርጉት ይህን የመሰለ ሆኖ ይገኛል ። ራዲዮ ሲኒማ አቶሞቢል አኤሮፕላን ቴሌቪዥን ባቡር መርከብ ይህን የመሰሉ ገንዘብና ሀብት

የሚያፈራቸው የጥበብ መሣሪያዎች ሁሉ ሰው የነፍሱን ነገር እየረሳ ለሀብት እንዲሰግድ የሚያደርጉ በመሆናቸው የወርቅ ጥጽ ጣዖት ቦታ ወርሰው የሰውን ልብ ለመማረክ የተፈጠሩ የሰይጣን መሣሪያዎች ናቸው ማለት ነው ። በማለዳ የንጋት ውጋ ጋን ሲታይ ጨለማ የደረሰበት ስፍራ ጠፍቶ እንዲወገድ ሁሉ እነዚህ ሥልጣኔ ያፈራቸው ጥበቦችም በእግዚአብሔር ፊት ዋጋ የሌላቸው ሆነው ይደመሰሳሉ ። ስለዚህ ሰው ከእነሱ በኩል የሚመጣው ጉዳት ለነፍሱ መጥፊያዋ ሆኖ እንዳይገኝ መጠንቀቅ ይኖርበታል ። እነዚህን ጥበቦች የእግዚአብሔርን ክብር መግለጫና ለነጻነቱ መጠበቂያ የሚያገለግሉ መሣሪያዎች ሆነው እንዲገኙ እንጂ ነፍሱን ማርከው ወደ ኩነኔ እንዳይጥሉት ማሰብ ግዴታ ይሆንበታል ። ዓለምን በሙሉ አግኝተኝ ነፍሰኝ ብትጠፋ ለምን ይጠቅመኝል ተብሎ በወንጌል የተጻፈው ቃል ከዚህ አደጋ እንዲደን የተሰጠው ማስጠንቀቂያ መሆኑን ማስታወስ ይኖርበታል ።

የዓለም : መንግሥታትና :

የዓለም : ሕዝቦች ።

ባሁኑ ሰዓት ፡ የዓለም ፡ ሕዝቦች ፡ በ፫ ፡ ክፍል ፡ ይከፈላሉ ። አንደኛ ፡ የሠለጠነ ፤ ሁለተኛ ፡ ያልሠለጠነ ፤ ሦስተኛ ፡ በመሠልጠን ፡ ላይ ፡ የሚገኙ ፡ ናቸው ። ሠለጠነ ፡ የሚባሉት ፡ በሳይንስና ፡ በቴክኒክ ፡ በጣም ፡ ገፍተው ፡ ማንኛውንም ፡ ለኑሮ ፡ የሚያስፈልገውን ፡ ነገር ፡ ሁሉ ፡ በመኪና ፡ የሚያከናውኑና ፡ በኢንዱስትሪ ፡ የተራቀቁ ፡ በመሆናቸው ፡ በጦር ፡ ጎይልና ፡ በሀብት ፡ በኩል ፡ ከሌሎች ፡ የዓለም ፡ ሕዝቦች ፡ በጣም ፡ የበለጡ ፡ ሆነው ፡ ይገኛሉ ። እነሱም ፡ አሜሪካ ፤ መስኮብ ፤ እንግሊዝ ፤ ጀርመን ፤ ፈረንሳይ ፡ የቀሩትም ፡ ያውሮፓ ፡ ሕዝቦች ፡ ናቸው ። በሠለጠነትና ፡ ባልሠለጠነት ፡ ሕዝቦች ፡ መካከል ፡ ያለው ፡ ልዩነት ፡ በጣም ፡ ከፍ ፡ ያለ ፡ ሆኖ ፡ ሳለ ፡ ይህ ፡ ልዩነት ፡ በቀን ፡ በቀኑ ፡ እየተራራቀ ፡ መሄዱን ፡ በመቀጠል ፡ ላይ ፡ ይገኛል ። ምክንያቱም ፡ ቀድመው ፡ የተራመዱት ፡ ሕዝቦች ፡ እርምጃቸው ፡ ወደ ፊት ፡ እየገፉ ፡ እንዲሄድ ፡ የሚረዷቸው ፡ ብዙ ፡ ነገሮች ፡ ሲያገኙ ፡ ወደ ጓላ ፡ የቀሩት ፡ ሕዝቦች ፡ ደግሞ ፡ በዚያው ፡ መጠን ፡ እርምጃቸው ፡ ወደ ጓላ ፡ እንዲገቡት ፡ የሚያደርግ ፡ ብዙ ፡ ልዩ ፡ ልዩ ፡ ዕንቅፋትና ፡ ችግር ፡ ስለሚገጥማቸው ፡ ነው ። እነሱም ፡ ሁኔታቸውን ፡ ከእነሱ ፡ በላይ ፡ ካሉት ፡ ሕዝቦች ፡ ሁኔታ ፡ ጋራ ፡ ሲያስተያየት ፡ ድኸነታቸውና ፡ ደካማነታቸው ፡ በጣም ፡ ይሰማቸዋል ። ለምሳሌ ፤ ቲቦር ፡ ሜንድ ፡ የተባለው ፡ ደራሲ ፡ በሀብታሞችና ፡ በድኾች ፡ ሕዝቦች ፡ መካከል ፡ ያለውን ፡ ልዩነት ፡ ለማወቅ ፡ ስንፈልግ ፡ ቀጥሎ ፡ ያለውን ፡ ነገር ፡ እንደንገነዘብ ፡ ያሳስበናል ። አሜሪካኖች ፡ ባገራቸው ፡ ውስጥ ፡ ከዐሥራ ፡ አምስት ፡ ሺሕ ፡ በላይ ፡ የሲኒማ ፡ ቤቶች ፡ ሲኖሯቸው ፡ የሺና ፡ ሕዝብ ፡ (ቀጥሩ ፡ ከሦስት ፡ ጊዜ ፡ በላይ ፡ ከአሜሪካ ፡ ሕዝብ ፡ የሚበልጥ ፡ ሆኖ ፡ ሳለ) ፡ በየሆፒታሉ ፡ ለሕዝቡ ፡ ተዘጋጅተው ፡ የሚገኙት ፡ አልጋዎች ፡ በጠቅላላው ፡ ዐሥራ ፡ አራት ፡ ሺሕ ፡ ብቻ ፡ ናቸው ። በኢንዱስትሪ ፡ በሳይንስና ፤ በቴክኒክ ፡ የመጀመሪያውን ፡ ደረጃ ፡ ይዘው ፡ የሚገኙት ፡ ሕዝቦች ፡ እነዚህ ፡ ወደ ጓላ ፡ የቀሩት ፡ ሕዝቦች ፡ መቼም ፡ ቢሆን ፡ ይደርሱብናል ፡ ብለው ፡ ስለማይጠረጥሩ ፡ በንቀት ፡ ዐይን ፡ ይመለከቷቸዋል ። እንደዚሁም ፡ ከኢንዱስትሪያቸው ፡ እየተሠራ ፡ የሚወጣውን ፡ ልዩ ፡ ልዩ ፡ የሸቀጥ ፡ ዕቃ ፡ እየገዙ ፡ እንዲኖሩ ፡ አድርገዋል ። ይህንኑም ፡ ለመግዛት ፡ ቤንዚን ፡ ያላ

ቸው ፡ ቤንዚናቸውን ፡ ቤንዚን ፡ የሌላቸው ፡ ባገራቸው ፡ ውስጥ ፡ ያለውን ፡ በዓለም ፡ ገበያ ፡ ላይ ፡ ተፈላጊ ፡ የሆነውን ፡ እንደ ፡ ቆዳ ፡ ጥጥ ፡ ቡና ፡ ሐር ፡ ብረት ፡ ካካዎ ፡ ላስቲክ ፡ እኸል ፡ የመሰለውን ፡ የተፈጥሮ ፡ ሀብት ፡ እየሸጡ ፡ ይከፍላሉ ፡ የሰሠጠት ፡ ሕዝቦች ፡ ኢንዱስትሪዎቻቸው ፡ የሚያፈሯቸው ፡ ሸቀጦች ፡ በቀን ፡ በቀኑ ፡ እየበረከቱና ፡ እየጨመሩ ፡ ስለሚሄዱ ፡ በዚያው ፡ መጠን ፡ ገዥዎች ፡ የሆኑት ፡ ሕዝቦች ፡ የሚያነሡላቸው ፡ ሆነው ፡ ይገኛሉ ፡ ምክንያቱም ፡ እነሱም ፡ ፍላጎታቸው ፡ እየጨመረ ፡ ስለሚሄድ ፡ ነው ፡ በመሠልጠን ፡ ላይ ፡ ያሉት ፡ ሕዝቦች ፡ በቀን ፡ በቀኑ ፡ አዲስ ፡ ትምህርት ፡ ቤቶች ፡ አዲስ ፡ ሆፒታሎች ፡ ሌላም ፡ ይህን ፡ የመሳሰሉ ፡ የሰልክ ፡ የራዲዮ ፡ የባቡር ፡ የኤሌክትሪክ ፡ ድርጅቶች ፡ ማቋቋም ፡ ግድ ፡ ስለ ፡ ሆነባቸው ፡ ከውጭ ፡ የሚገዙት ፡ ሸቀጥ ፡ እየጨመረ ፡ መሄዱን ፡ ይቀጥላል ፡ ሸቀጡ ፡ በብዙ ፡ የሚሸጥሉት ፡ መንግሥት ፡ ብዙ ፡ ገንዘብ ፡ እያገኘ ፡ ፋብሪካውን ፡ ለማሻሻልና ፡ ለማስፋፋት ፡ ለሕዝቡም ፡ በሰፊው ፡ ሥራ ፡ ለመስጠት ፡ ስለሚችል ፡ በሠለጠኑት ፡ ሕዝቦች ፡ መካከል ፡ ፋክቭር ፡ እንዲወለድ ፡ ምክንያት ፡ ሆነ ፡ አሁን ፡ ባለንበት ፡ በኢንዱስትሪ ፡ ዘመን ፡ ሸቀጥ ፡ ገዥዎች ፡ የሆኑት ፡ ሕዝቦች ፡ እንደ ፡ ግብር ፡ ከፋዮች ፡ ሆነው ፡ ይቈጠራሉ ፡ እነሱም ፡ ጉዳቱ ፡ ሳይሰማቸው ፡ ብዙ ፡ ጊዜ ፡ በዚህ ፡ ሁኔታ ፡ ቁዩ ፡ በንግድም ፡ ሆነ ፡ በፖሊቲካ ፡ ወይም ፡ በትምህርት ፡ በዓለም ፡ መንግሥታትና ፡ ሕዝቦች ፡ መካከል ፡ ያለው ፡ ግንኙነት ፡ ኢንተርናሲዮናል ፡ ግንኙነት ፡ ይባላል ።

ናኤል ፡ ድሮጋ ፡ (Noél Drogat) የተባለው ፡ ሰው ፡ ስለዚህ ፡ ጉዳይ ፡ በጸፈው ፡ መጽሐፍ ፡ ውስጥ ፡ በሠለጠኑትና ፡ ባልሠለጠኑት ፡ በሀብታሞችና ፡ በድኾች ፡ በጎይለኞችና ፡ በደካሞች ፡ ሕዝቦች ፡ መካከል ፡ ያለውን ፡ ልዩነት ፡ ባጭር ፡ ቃል ፡ ሲገልጥልን ፡ የተናገረውን ፡ ቃል ፡ ከዚህ ፡ ቀጥለን ፡ ጠቅሰንዋል ።

«ባ1955 ፡ ዓ ፡ ም ፡ (እ ፡ ኤ ፡ አ) ፡ የኮሚኒስት ፡ አገሮች ፡ ሳይጨመሩ ፡ የዓለም ፡ ሕዝቦች ፡ ያፈሩት ፡ ሀብት ፡ (ከዘጠኝ ፡ መቶ ፡ ሠላሳ ፡ አምስት) ፡ ፱፻፴፭ ፡ ሚሊዮርድ ፡ የሚሪካ ፡ ዶላር ፡ ደርሷል ፡ ከዚህ ፡ ውስጥ ፡ ሦስት ፡ መቶ ፡ ሰማንያ ፡ ሰባት ፡ ሚሊዮርድ ፡ የተባበሩት ፡ የሚሪካ ፡ መንግሥት ፡ ድርሻ ፡ ነው ፡ ሦስት ፡ መቶ ፡ አርባ ፡ አምስት ፡ ሚሊዮርድ ፡ ያውሮፓ ፡ ነው ፡ በሥልጣኔ ፡ ወደ ፡ ኋላ ፡ የቀሩት ፡ አገሮች ፡ አንድነት ፡ ሆነው ፡ ያፈሩት ፡ ሲታሰብ ፡ አንድ ፡ መቶ ፡ አርባ ፡ አምስት ፡ ሚሊዮርድ ፡ ዶላር ፡ ብቻ ፡ ነው ።

እያንዳንዱ ፡ ዜጋ ፡ (ባመት) ፡ ያፈራው ፡ ሀብት ፡ ሲታሰብ ፡ 1870 ዶላር ፡ ለተባበሩት ፡ የሚሪካ ፡ መንግሥታት ፡ 740 ፡ ዶላር ፡ ለፈረንሳይ ፡

120 ፡ ዶላር ፡ ለፔሩ ፡ 80 ፡ ዶላር ፡ ለታይላንድ ፡ 70 ፡ ዶላር ፡ ለፓኪስታን ፡ 60 ፡ ዶላር ፡ ለህንድ ፡ 50 ፡ ዶላር ፡ ለቢርማኒ ፡ ይደርሳቸዋል ።

ገሊናችን ፡ ደኅና ፡ አድርጎ ፡ ሳይገነዘበው ፡ ቢቀር ፡ ነው ፡ እንጂ ፡ የሚያስገርም ፡ ልዩነት ፡ በሚገኝበት ፡ አሁን ፡ በምንኖርበት ፡ ዓለም ፡ ውስጥ ፡ በዚች ፡ መሬት ፡ ላይ ፡ ከሚኖሩት ፡ ሕዝቦች ፡ ከጠቅላላው ፡ ቀጥር ፡ ካሥር ፡ አንድ ፡ እጅ ፡ የሚሆኑት ፡ ሕዝቦች ፡ በጠቅላላው ፡ ካለው ፡ የዓለም ፡ ሀብት ፡ ሰማኒያ ፡ በመቶ ፡ (80%) የሚሆነውን ፡ በእጃቸው ፡ ጨብጠውታል ።

በዚህ ፡ አኳኋን ፡ ዘጠና ፡ በመቶ ፡ (90%) ለሚሆኑት ፡ የዓለም ፡ ሕዝቦች ፡ የሚደርሳቸው ፡ ከጠቅላላው ፡ ሀብት ፡ ሃያ ፡ በመቶ ፡ (20%) ብቻ ፡ መሆኑ ፡ ነው ።

የዓለም ፡ ሕዝቦች ፡ በወገን ፡ በወገን ፡ እንዲለያዩ ፡ የሚያደርጓቸው ፡ ዋናቹ ፡ ነገሮች ፡ ዘርፍ ፡ ሃይማኖት ፡ ናቸው ። የዓለም ፡ ሕዝቦች ፡ ጥቅር ፡ ብጫ ፡ ነጭ ፡ ተብለው ፡ በሦስት ፡ ዐቢይ ፡ ጾታ ፡ ተከፍለዋል ። ጥቅሮች ፡ በአፍሪቃ ፡ ብጫዎች ፡ በእስያ ፡ ነጮች ፡ ባውሮፓና ፡ በአሜሪካ ፡ ተለይተው ፡ በክፍል ፡ በክፍላቸው ፡ አህጉሮች ፡ ይዘዋል ። ባለፉት ፡ ዘመናት ፡ ሕዝቦች ፡ እየተከፋፈሉ ፡ ጦርነት ፡ የሚያደርጉት ፡ በሃይማኖት ፡ ምክንያት ፡ ነበር ። እንግዲህ ፡ ወደ ፡ ፊት ፡ ግን ፡ በቀለምና ፡ በአህጉር ፡ (ኩንቲና) ፡ እየተለዩ ፡ በሰላም ፡ ጊዜ ፡ የኤኮኖሚ ፡ ትግል ፡ በጦርነት ፡ ጊዜ ፡ ውጊያ ፡ ከሚያደርጉበት ፡ ዘመን ፡ ላይ ፡ ደርሰዋል ። ይኸውም ፡ እርጭል ፡ የተባለው ፡ ደራሲ ፡ 1984 በተባለው ፡ የልብ ፡ ወለድ ፡ ድርሰቱ ፡ ባሳቡ ፡ የፈጠረውን ፡ የመሰለ ፡ ሆኖ ፡ ይገኛል ፡ ማለት ፡ ነው ። አሁን ፡ ለጊዜው ፡ የእስያና ፡ የአፍሪቃ ፡ ሕዝቦች ፡ አንድ ፡ የሆኑ ፡ ይመስላሉ ። ነገር ፡ ግን ፡ ይህ ፡ አንድነት ፡ እስከ ፡ ብዙ ፡ ጊዜ ፡ የሚቁይ ፡ አይመስልም ።

ምክንያቱም ፡ ለምሳሌ ፡ ጃፓን ፡ በሳይንስና ፡ በቴክኒክ ፡ ተራምዳ ፡ ከነጮች ፡ ጋራ ፡ እኩል ፡ በሆነች ፡ ጊዜ ፡ ወደ ፡ ኋላ ፡ በቀሩት ፡ ሕዝቦች ፡ ላይ ፡ የፈጸመችው ፡ ባለቅኝ ፡ አገር ፡ የሆኑት ፡ መንግሥታት ፡ ከሚሠሩት ፡ የተሻለ ፡ ሆኖ ፡ አልተገኘም ። ነገ ፡ ደግሞ ፡ ሺና ፡ ያሁኑን ፡ እርምጃ ፡ ቀጥላ ፡ በጣም ፡ የተራመደች ፡ እንደ ፡ ሆነ ፡ በቀሩት ፡ ሕዝቦች ፡ ላይ ፡ ይህንኑ ፡ የመሰለ ፡ ነገር ፡ እንደምትሠራ ፡ አይጠረጠርም ። የሆነው ፡ ሆኖ ፡ ነጮች ፡ በሳይንስና ፡ በቴክኒክ ፡ በኩል ፡ ያደረጉት ፡ እርምጃ ፡ በጣም ፡ የዘለቀ ፡ በመሆኑ ፡ እስከ ፡ ብዙ ፡ ጊዜ ፡ ድረስ ፡ የሥልጣኔ ፡ መሪዎች ፡ ሆነው ፡ እንደሚኖሩ ፡ ገምተውታል ። በዚህ ፡ ረገድ ፡ የሚፈጠረውን ፡ አዲስ ፡ ጥበብ ፡ ሁሉ ፡ የሚያመነጨት ፡ እነሱ ፡ ስለ ፡ ሆኑ ፡ እውነትም ፡ ሌሎቹ ፡ ሕዝቦች ፡ አዲስ ፡

ጥበብ ፡ በመፍጠር ፡ በኩል ፡ ማለት ፡ በ (inventions) ከእነሱ ፡ ጋራ ፡ በቅርብ ፡
ዘመን ፡ ለመተካከል ፡ ይችላሉ ፡ ብለን ፡ ለማመን ፡ ያስቸግራል ።

“Crépuscule des dieux” «የአማልክት ፡ መጥፋት» ፡ በተባለው ፡
ድርሰቱ ፡ ውስጥ ፡ ሻግነር ፡ ከዚህ ፡ ቀጥሎ ፡ ያለውን ፡ ጽፏል ፡

“Comme la fumée se dissipe, la race des dieux a passé. Je laisse le
monde sans guide, Mon haut savoir est le trésor que je lui donne.”

«ጢስ ፡ በኖ ፡ እንደሚጠፋ ፡ ሁሉ ፡ የአማልክት ፡ ዘር ፡ አለፈ ።
ዓለምን ፡ ያለመሪ ፡ ተውኩት ። የማወርሰው ፡ ሀብት ፡ ከፍተኛው ፡ ዕው
ቀቴ ፡ ነው» ።

እንግዲህ ፡ የአማልክት ፡ ዘር ፡ ብሎ ፡ ሻግነር ፡ የሚጠራቸው ፡ ሊቃ
ውንትን ፡ እንጂ ፡ ሌላ ፡ ማንን ፡ ሊሆን ፡ ይችላል? ለዘመናችን ፡ ሥል
ጣኔ ፡ መሠረት ፡ የሆነውን ፡ አዲስ ፡ የሚወጣውንና ፡ የሚፈለሰፈውን ፡
ጥበብ ፡ ሁሉ ፡ ለዓለም ፡ እያወረሱት ፡ የሚገኘው ፡ ከእነሱ ፡ ነውና ።

እንሆን ፡ ዛሬ ፡ የኤልክትሪክ ፡ ብርሃን ፡ እናበራለን ፤ በኦቶሞቢልና ፡
በአኤሮፕላን ፡ እንጓዛለን ፤ በራዲዮ ፡ የዓለምን ፡ ወሬ ፡ እንሰማለን ፤ ይህን
ንም ፡ እንደተለመደ ፡ ነገር ፡ አድርገን ፡ እንቁጥረዋለን ፡ እንጂ ፡ አሁን ፡
ላለንበት ፡ ዘመን ፡ በተለየ ፡ እንደ ተሰጠ ፡ እንደ ፡ ልዩ ፡ ጸጋ ፡ አድርገን ፡
አንቆጥረውም ፡ ይሆናል ። ኤልክትሪኩንም ፡ ኦቶሞቢሉንም ፡ አኤሮፕላን
ኑንም ፡ ራዲዮኑንም ፡ ገንዘባችንን ፡ እየከፈልን ፡ የምናገኘው ፡ ነው ፡ ብለን ፡
እናስባለን ። ነገር ፡ ግን ፡ ከኛ ፡ በፊት ፡ የነበሩት ፡ አባቶቻችን ፡ ገንዘባቸ
ውን ፡ አውጥተው ፡ እነዚህን ፡ ነገሮች ፡ ለማግኘት ፡ ይችሉ ፡ ኖረዋል ፡
ወይ? ብለን ፡ ማሰብ ፡ ይገባናል ። እንግዲህ ፡ ይህን ፡ መልካም ፡ ዕድል ፡
ለማግኘት ፡ የቻልነው ፡ ሊቃውንት ፡ በደከሙበትና ፡ ብዙ ፡ ልዩ ፡ ልዩ ፡
ችግር ፡ እየደረሰባቸው ፡ በፈጠሩት ፡ ጥበብ ፡ መሆኑን ፡ እንወቅ ። እነዚህ ፡
ሊቃውንት ፡ ትውልዳቸው ፡ ግሪክ ፤ ጀርመን ፤ ፈረንሳይ ፤ እንግሊዝ ፡ ወ
ይም ፡ ጣሊያን ፡ ቢሆን ፡ የፈጠሩት ፡ ጥበብ ፡ የሚያገለግለውና ፡ የሚጠቅ
መው ፡ በተለየ ፡ ለተወለዱበት ፡ አገር ፡ ብቻ ፡ መሆኑ ፡ ቀርቶ ፡ ለመላው ፡
ዓለም ፡ ሕዝብ ፡ ማለት ፡ ለሁላችንም ፡ ስለ ፡ ሆነ ፡ ሁላችንም ፡ በልባችን ፡
ልንወዳቸውና ፡ ውለታቸውን ፡ ልናስታውሰው ፡ ያሻል ። እንደዚሁም ፡
ነገ ፡ የሚወለዱትን ፡ ጥበቦች ፡ በአንጐላቸው ፡ አርግዘው ፡ ዛሬ ፡ የሚደ
ክሙና ፡ የሚሠሩ ፡ ሊቃውንት ፡ ከእነሱ ፡ በሚገኘው ፡ ጥበብ ፡ ሁላች
ንም ፡ ስለምንጠቀምበት ፡ ስለ ፡ እነሱ ፡ ያለን ፡ አሳብ ፡ በአክብሮትና ፡
በውለተኝነት ፡ ላይ ፡ የተመሠረተ ፡ ሊሆን ፡ ያስፈልጋል ።

ባሁኑ ፡ ሰዓት ፡ በሥልጣኔ ፡ በኩል ፡ ለሚደረገው ፡ መጣጣር ፡ ብዙ
ዎቹ ፡ ሕዝቦች ፡ ባንጐላቸው ፤ በሀብታቸውና ፡ በማኅበራዊ ፡ ኑሯቸው ፡ እ
የለፉ ፡ የሚያፈሩትን ፡ ልዩ ፡ ልዩ ፡ ጥበብ ፡ የመላው ፡ ዓለም ፡ ሕዝቦች ፡
እንዲጠቀሙበት ፡ ሲያደርጉ ፡ ግማሾቹ ፡ ሕዝቦች ፡ ግን ፡ ከመቀበል ፡
በቀር ፡ በበኩላቸው ፡ ለዓለም ፡ የሚያበረክቱት ፡ ምንም ፡ ነገር ፡ የለም ።
ከመቀበል ፡ በቀር ፡ መስጠት ፡ አያውቁም ። የዓለም ፡ ሕዝቦች ፡ እንደ ፡ አ
ንድ ፡ ትልቅ ፡ ቤተ ፡ ሰብ ፡ ይቈጠራሉ ። ባንድ ፡ ቤተ ፡ ሰብ ፡ ውስጥ ፡ አን
ዳንዶቹ ፡ ቀኑን ፡ ሙሉ ፡ እየሠሩና ፡ እየደከሙ ፡ የሚያገኙትን ፡ ገንዘብ ፡
አምጥተው ፡ ለቤተ ፡ ሰው ፡ ኑሮ ፡ እንዲያገለግል ፡ ሲያደርጉ ፤ ከመካከላ
ቸው ፡ አንዳንዶቹ ፡ ቀኑን ፡ ሙሉ ፡ ተኝተው ፡ እነዚያ ፡ ያፈሩትን ፡ ሀብት ፡
ብቻ ፡ እየበሉና ፡ እየጠጡ ፡ ቢኖሩ ፡ ቅር ፡ አያሰኝም ፡ ወይ? ይህን ፡ የመ
ሰለ ፡ የሰንፍና ፡ ሁኔታ ፡ የሚታየው ፡ ከሁሉም ፡ ይልቅ ፡ በአፍሪቃ ፡ ሕዝ
ቦች ፡ በኩል ፡ ነው ። የአፍሪቃ ፡ ሕዝቦች ፡ ተጀምሮ ፡ እስቴጫረስ ፡ ለዓ
ለም ፡ ሥልጣኔ ፡ የሚጠቅም ፡ በሳይንስ ፤ በቴክኒክ ፤ በድርሰት ፤ ይህን ፡
በመሳሰለው ፡ በማንኛውም ፡ ጥበብ ፡ እስከ ፡ ዛሬ ፡ ምንም ፡ ሥራ ፡ አለመ
ሥራታቸውን ፡ በማሳሰብ ፡ እንደ ፡ ዌልስ ፡ ያሉ ፡ ሊቃውንት ፡ የወቀሣ ፡
ድምፅ ፡ አሰምተዋል ።

ጐቢኖም ፡ እንደዚሁ ፡ የጥቅር ፡ ዘር ፡ ሕዝቦች ፡ በሥልጣኔ ፡ በኩል ፡
ዋጋ ፡ ያለው ፡ ምንም ፡ ሥራ ፡ አልሠሩም ፡ ሊሠሩም ፡ አይችሉም ፡ ሲል ፡
ተናግሯል ። ይሁን ፡ እንጂ ፡ በምዕራባውያን ፡ በኩል ፡ ደግሞ ፡ ቅሬታ ፡
የሚፈጥር ፡ አንድ ፡ ነገር ፡ አለ ። ለምሳሌ ፤ ባለፈው ፡ ጥራዝ ፡ የሆነውን ፡
የላሩስን ፡ ትልቁን ፡ መዝገበ ፡ ቃላት ፡ (dictionnaire) ገልጠን ፡ የተመለ
ከትን ፡ እንደ ፡ ሆነ ፡ ስለ ፡ ኢትዮጵያ ፡ ታሪክ ፡ ሲናገር ፡ በጥንት ፡ ዘመን ፡
በብዙ ፡ ነገሮች ፡ ሥልጣኔን ፡ ለግብጽ ፡ መጀመሪያ ፡ የሰጠቻት ፡ ኢትዮ
ጵያ ፡ መሆኗን ፡ በግልጽ ፡ ያስረዳል ። አሁን ፡ በካቶሊካው ፡ መቶ ፡ ዓመታት ፡
ከፍለ ፡ ዘመን ፡ ላይ ፡ ግን ፡ ይህ ፡ አስተያየት ፡ እየቀረ ፡ እየተሻረ ፡ ሲሄድ
እንመለከታለን ። ይህም ፡ ከፍ ፡ ያለ ፡ የአድልዎ ፡ ሥራ ፡ መሆኑ ፡ ግልጽ ፡
ነገር ፡ ነው ። እንደዚሁም ፡ ደግሞ ፡ ለምሳሌ ፤ ስለ ፡ ኢትዮጵያ ፡ የሥዕ
ሎች ፡ አሠራር ፡ ጉዳይ ፡ ሲናገሩ ፡ በመናኘኑ ፡ የታወቀ ፡ በብዛት ፡ እየ
ተሠራ ፡ በየቦታው ፡ የሚሸጥ ፡ የሥዕል ፡ አሠራር ፡ ስላለ ፡ ሁል ፡ ጊዜ ፡
የኢትዮጵያ ፡ ሥዕል ፡ ነው ፡ እያሉ ፡ አትመው ፡ የሚያወጡትና ፡ ለዓ
ለም ፡ የሚያቀርቡት ፡ እሱን ፡ ብቻ ፡ ነው ። ይኸውም ፡ የአካል ፡ ሚዛ
ንም ፡ ሆነ ፡ የቅርብና ፡ የሩቅን ፡ አቀማመጥ ፡ የማይለይ ፡ ከመሆኑ ፡ የተ
ነሣ ፡ በሕፃናት ፡ እጅ ፡ የሚሠራ ፡ ሥዕል ፡ ነው ፡ ለማለት ፡ ይቻላል ።
ነገር ፡ ግን ፡ ለምሳሌ ፡ ባጅ ፡ በጸፈው ፡ መጽሐፍ ፡ ላይ ፡ ያወጣቸውን ፡

የኢትዮጵያ ሥዕሎች ስንመለከት፡ ውብ የሆኑትን እንደ መረጠ፡ ልንረዳው እንችላለን ። እንደዚሁም የጀርመን፡ አምባሳደር፡ ባለቤት፡ የሆኑት ማዳም፡ ቢደር፡ ከላሊበላ፡ ያመጡትን ሥዕል፡ ብንመለከተው፡ ዋጋው፡ ይህን ያሽል፡ ነው፡ የማይባል፡ እንደ፡ ዐቢይ፡ ሥራ፡ (chef-d'oeuvre) የሚቈጠር፡ ነው። ከዚህም፡ በቀር፡ በአኩሪም፡ የሚኖሩ፡ አንድ፡ ኢትዮጵያዊ፡ የሆኑ፡ አሁንም፡ በሕይወት፡ ያሉ፡ ሠዓሊ፡ የሚሠሯቸውን ሥዕሎች፡ ልንመለከታቸው፡ እንችላለን ። እሳቸውም፡ ከሠሯቸው ሥዕሎች፡ አንዳንዶቹ፡ በዩኒቨርሲቲ፡ ኮሌጅ፡ ይገኛሉ ። እኒህ ሠዓሊ፡ ከምዕራባውያን፡ ሠዓሊዎች፡ ጋራ ምንም፡ ግንኙነት፡ የላቸውም ። የኢጣልያን፡ አገር፡ ሥዕሎች፡ ለማወቅ፡ ሲፈለግ፡ የሚኬል፡ አንጀሎን፡ ወይም፡ የሩፋኤልን፡ እንደዚሁም፡ የፈረንሳይን፡ ሥዕሎች፡ ለማወቅ፡ ሲፈለግ፡ የረደርን፡ ወይም፡ የዳቪድን፡ ሥዕሎች፡ መመልከት፡ እንደሚያሻ፡ ሁሉ፡ የኢትዮጵያን፡ እውነተኛ፡ ሥዕሎች፡ ለማወቅ፡ ሲፈለግም፡ ከፍ፡ ብለን፡ የጠቀስናቸውን፡ ሥዕሎች፡ ማየትና፡ በእነሱ፡ መሠረት፡ መገመት፡ ይገባል ። ነገር፡ ግን፡ አውሮፓ፡ የኢትዮጵያ ሥዕል፡ ጉዳይ፡ ሲነሣ፡ እነዚያን፡ መናኞች፡ የሆኑትን፡ ካልሆነ፡ በቀር፡ ሌላውን፡ ለማወቅ፡ አትፈልግም ። ይህ፡ የተሳሳተ፡ አሳብ፡ የማይለቃቸው፡ ከመሆኑ፡ የተነሣ፡ ለምሳሌ፡ አኔስኮ፡ ስለ፡ ኢትዮጵያ ሥዕሎች፡ ታሪክ፡ ያሳተመውን፡ መጽሐፍ፡ ስንመለከት፡ በዚሁ፡ አስተያየት፡ ተደግፎ፡ የተዘጋጀ፡ ሆኖ፡ እናገኘዋለን ።

ማንኛውም፡ አገር፡ ቢሆን፡ በኪነ፡ ጥበብ፡ በኩል፡ በሚያፈራው፡ ከልዩ፡ ልዩ፡ ዝንባሌ፡ የሠረጸ፡ አሠራር፡ እንደሚኖረው፡ የታወቀ፡ ነው ። ነገር፡ ግን፡ ለምሳሌ፡ ስለ፡ ፈረንሳይ፡ ሥዕሎች፡ ጉዳይ፡ የሚናገር፡ ሰው፡ ቢኖር፡ (አብስትራ)፡ የሚባለውን፡ ዝንባሌ፡ ተከትለው፡ የሚሠሩትን፡ ሠዓሊዎች፡ ብቻ፡ ይጠቅሳልን? ስለ፡ ምን፡ ባጅ፡ ከጥሩዎች፡ የኢትዮጵያ ሥዕሎች፡ መርጦ፡ ሲያወጣ፡ የዛሬዎቹ፡ ሊቃውንት፡ መናኛውን፡ ሥዕል፡ ብቻ፡ በየመጽሐፍቱ ያትማሉ?

ምናልባት ይህ የሆነበት ምክንያት፡ እንደ፡ እውነተኛ፡ የኢትዮጵያ ሥዕል፡ ሆኖ፡ የሚቈጠረው፡ ይህ፡ በመሆኑና፡ የቀረው፡ በውጭ፡ አገር፡ ሥዕሎች፡ አሠራር፡ የተመራ፡ በመሆኑ፡ ነው፡ ይባል፡ ይሆናል ። ይህ፡ እንዳይባልም፡ ጠልቀን፡ የተመለከትነው፡ እንደ፡ ሆነ፡ በኪነ፡ ጥበብ፡ በኩል፡ የውጭ፡ አገር፡ (ኤንፍሉአንስ)፡ ያልደረሰበት፡ ከቶ፡ አንድ፡ አገር፡ እንኳ፡ ለማግኘት፡ አይቻልም ።

እንግዲህ፡ አሁን፡ ወደ፡ ተነሣንበት፡ ጉዳይ፡ ተመልሰን፡ በሠለጠኑና፡ በሥልጣኔ፡ ወደ፡ ጎሳ፡ በቀሩ፡ ሕዝቦች፡ መካከል፡ ያለውን፡ ሁኔታ፡ መመልከታችንን፡ እንቀጥል ።

የሠለጠኑት ሕዝቦች፡ ገደላቸውንና፡ ትልቅነታቸውን፡ በንግድ፡ ላይ፡ ሲመሠርቱ፡ እነሱ፡ የኢንዱስትሪያቸውን፡ ሸቀጥ፡ ለዓለም፡ ሕዝቦች፡ ሊሸጡ፡ የዓለም፡ ሕዝቦች፡ ደግሞ፡ ብዙ፡ ትርፍ፡ እየከፈሉ፡ እንዲገዟቸው፡ ሲያስቡ፡ ይህ፡ ሁኔታ፡ እስከ፡ መቼ፡ ድረስ፡ ይቆያል፡ ብለው፡ አላሰቡም ። የዓለም፡ ሕዝቦች፡ የኢንዱስትሪን፡ ጥበብ፡ መቼም፡ ቢሆን፡ ደርሰውበት፡ ከኛ፡ ጋራ፡ ሊወዳደሩ፡ አይችሉምና፡ ይህ፡ ገባርነታቸው፡ ዘለዓለም፡ ጸንቶ፡ ይኖራል፡ ብለው፡ አምነው፡ ነበር፡ ለማለት፡ ይቻላል ። ነገር፡ ግን፡ አውሮፓውያን፡ የሳይንስና፡ የቴክኒክን፡ ጥበብ፡ ለራሳቸው፡ ብቻ፡ እንዲያገለግል፡ ምስጢር፡ አድርገው፡ ዘለዓለም፡ ሊያኖሩት፡ እንደማይችሉ፡ አስተዋዩች፡ የሆኑ፡ ሰዎች፡ አልሳቱትም፡ ነበር ። ለምሳሌ፡ ያሽል፡ ሄርደር፡ (Herder) የሚባለው፡ የጀርመን፡ ሊቅ፡ የጻፈውን፡ ከዚህ፡ ቀጥሎ፡ ያለውን፡ ጥቅስ፡ እንስማ፡

«Plus nous autres européens inventons de moyens et d'instruments pour vous subjuguier — vous les autres continents — vous duper et vous piller, peut-être un jour sera-ce justement votre tour de triompher. Nous fixons des chaînes au bout desquelles vous nous tirerez.»

«እናንተን፡ ከቀንበር፡ ለማግባት፡ እናንተን፡ ለማታለልና፡ እናንተን፡ ለመዝረፍ፡ እኛ፡ አውሮፓውያን፡ ዘዴዎችና፡ መሣሪያዎች፡ እየፈጠርን፡ በምንሄድበት፡ መጠን፡ እናንተ፡ ሌሎች፡ አህጉሮች፡ ምናልባት፡ አንድ፡ ቀን፡ ድል፡ ለማድረግ፡ ተራ፡ ታገኙ፡ ይሆናል ። ጫፋን፡ ይዛችሁ፡ እኛን፡ የምትጎትቱበትን፡ ሰንሰለት፡ ሠርተንላችኋል» ።

ሄርደር፡ ይህን፡ ቃል፡ ከጻፈው፡ አንድ፡ መቶ፡ ሰማኒያ፡ ስድስት፡ ዓመት፡ ነው፡ ይህ፡ ጉዳይ፡ የሚመለከታቸው፡ አህጉሮች፡ በተለየ፡ አፍሪቃና፡ እስያ፡ ሲሆኑ፡ በእነዚህ፡ አህጉሮች፡ ከሚኖሩት፡ ሕዝቦች፡ መካከል፡ መጀመሪያ፡ ምስጢራቸውን፡ ያገኘባቸው፡ ጃፓን፡ ነች ። በዚህ፡ ረገድ፡ የክብሩን፡ አክሊል፡ የተቀዳጀች፡ እሷ፡ መሆኗን፡ ታሪክ፡ መስክሮላታል ። «ጃፓን፡ እንደ፡ ምን፡ ሠለጠነች?»፡ የተባለውን፡ መጽሐፍ፡ አንባቢ፡ ሊመለከት፡ ይችላል ።

ከጃፓን፡ ቀጥሎ፡ እንሆ፡ አሁን፡ ሺና፡ የሳይንስና፡ የቴክኒክን፡ ጥበቦች፡ በሙሉ፡ እጅ፡ በማድረግ፡ ላይ፡ ትገኛለች ። ከሁለተኛው፡ የዓለም፡ ጦርነት፡ በኋላ፡ በዓለም፡ ላይ፡ ስለ፡ ተፈጸመው፡ እንደ፡ ትልቅ፡

ጉዳዮች ሆነው ሊቁጠሩ የሚገባቸው ሁለት ነገሮች ናቸው። እነሱም የአቶሚክና የሃይድሮጅን ቦምብ፣ መገኘትና የሺና፣ ከእንፍ፣ መንቃት፣ ናቸው። ቀጥሩ ስድስት መቶ አምሳ፣ ሚሊዮን የሚሆነው የሺና ሕዝብ ዛሬ መንገዶች፣ ድልድዮችና ታላላቅ የውሃ ግድቦች በመሥራት የኤሌክትሪክ፣ ጉልበት በየቦታው በማቋቋም ብረት በብዙ እያቀለጠ ኢንዱስትሪዎች በመታከልና የጦር መሣሪያዎችም በመሥራት ላይ ይገኛል። ዛሬ ደግሞ የአቶምና የሃይድሮጅን ቦምብ ለመሥራት በቅቷል። ቀጥሩ ይህን ያክል ከፍ ብሎ የሚገኝ ሕዝብ በሚያስደንቅ ጎብረት አንድ ሆኖ ላንድ ዐላማ ይደክማል። ይኸውም ዐላማ ሺና ከሠለጠነት አገሮች ጋራ እኩል ሆኖ እንድትገኝ ነው። ጉዳዩን ያጠኑት ሰዎች አያያዙን ገምተው ከዚህ ዐላማ በቅርብ ጊዜ እንደሚደርስ ባንድ ቃል አረጋግጠዋል። እንግዲህ ልዩ ልዩ ማዕድን ባገሩ የሞላ በጥንታዊ ሥልጣኔው ከዓለም ሕዝቦች ሁሉ የመጀመሪያውን ደረጃ ይዞ የሚገኝ አውሮፓና አሜሪካ መስኮብ ሳይጨመር አንድነት ሆነው በደመሩ ብቻውን ሆኖ ለሕዝብ ቀጥሮ የሚተካከላቸው ይህ የግዙፎች ግዙፍ የሆነ ሕዝብ እንደ አሜሪካና እንደ መስኮብ እንደ ጃፓንም በሳይንስና በቴክኒክ ራሱን የቻለ ሆኖ የተገኘለት እንዴት ያለ የሚያሠጋ ነገር ለዓለም ሊፈጥር እንደሚችል አሳባችን በቀላሉ ሊገምተው የሚችል ነገር አይደለም። ባጭሩ የዓለም ሁኔታ መልክ በዚህ የተነሣ ጨርሶ እንደሚለወጥ ማመን ይገባል።

የቀሩትም የዓለም ሕዝቦች ምንም እንኳ እንደ ሺና አሳባቸውን በሙሉ ከሥራ ላይ ሊያውሉት ባይችሉ ኢንዱስትሪን ባገራቸው እያቋቋሙ ላውሮፓውያንም ሆነ ለአሜሪካ ገባሮች ሆነው ከመኖር ሊድኑ ቁርጠዋል። ህንድና ግብጽ ለምሳሌ በጥጥ ኢንዱስትሪ ራሳቸውን ለመቻልና ከራሳቸውም ተርፈው ወደ ውጭ ሸቀጣቸውን ለመሸጥ በመጣጣር ላይ ይገኛሉ። ከዚህም የተነሣ ያውሮፓ ባለኢንዱስትሪዎች የጥጥ ፋብሪካችን በጣረ ሞት ላይ ይገኛል። እያሉ በመጨነቅ ላይ ናቸው። የዓለም ሕዝቦች ከእንግዲህ ወዲያ ለመታለል ስለማይችሉና ልዩ ልዩ ኢንዱስትሪዎች እያቋቋሙ መሄዳቸውን ስለማያቋርጡ ይህ ዛሬ በአውሮፓውያን የጥጥ ፋብሪካዎች ላይ የወደቀው አደጋ ነገ ደግሞ በቀሩት ኢንዱስትሪዎች ላይ እንደሚወድቅ የታወቀ ነው። በዚያን ጊዜ ጎይላቸውንና የመንግሥታቸውን ገናናነት በኢ

ንዱስትሪ ላይ መሥርተው የሚገኙት ያውሮፓ መንግሥታት ምን ይበጃቸዋል? ደራስያን፣ ፈላስፎች፣ የሳይንስ ሊቃውንት በመንፈሳቸው ውስጥ ያለውን የተሸፈነ ዕውቀት እንዲነሣ ለማድረግ ቀስቃሽ የሆነ አንድ አሳብ እንደሚያስፈልጋቸው ሁሉ ይህንኑ የመሰለ ጠባይ በያንዳንዱ ሕዝብ ዘንድ ይገኛል። በተፈጥሮ ባሕርያቸው ከፍ ያለ ሥራ ለመፈጸም ልዩ ስጦታ ያላቸው ሕዝቦች ይገኛሉ። ይህንኑም (vitalité) ብለው ይጠሩታል። ትርጉሙም (ሕያውነት) የሕይወት ጠባይ ያለው ማለት ነው። ሕይወት ማለት ምንድነው? በሕይወት የሚኖር በሕይወት የቆመ ማለት ነው። ጥንጥን፣ ጥክ፣ ሩሶ ስለዚህ ቃል ቀጥሎ ያለውን ትርጉም ይሰጠናል። (Vivre ce n'est pas respirer, c'est agir.) «መኖር ማለት መተንፈስ አይደለም፤ መሥራት ነው»። እንግዲህ ወደ ታሪክ ገብተን ምሳሌ ስንፈልግ ግብጾች ግሪኮች ሮማውያን ሺናውያን ህንዶች የቀሩትም ብዙ ሕዝቦች በየዘመኑ እስከ ዛሬ ድረስ ታሪካዊ መታሰቢያቸውን እንድናደንቅ የሚያደርጉን ሥራዎችን የሠሩ ሆነው ይገኛሉ። ይህንኑም «የሥልጣኔ ገጸ በረከት» በሚለው አርእስት ውስጥ ወደ ፊት በሰፊው እንመለከተዋለን። ከታንሌ ጀን የተባለው የእንግሊዝ ተወላጅ ባ፲፰፻፷፮ ዓ.ም. (እ፡ኤ፡አ) ከዚህ ቀጥሎ የሚገኘውን የማይረሳ ቃል ጽፏል።

«ባሁኑ ጊዜ አምስቱ የዓለም ክፍሎች በፈቃዳቸው የእኛ ገባሮች ሆነዋል። የሰሜን አሜሪካና መስኮብ የስንዴ ማድቢቶችን ናቸው። ቺካጎ፣ አዴሣ፣ ጉተራዎቻችን ናቸው። ካናዳ፣ የባልቲክ አገሮች፣ ጫካዎቻችን ናቸው። አሜሪካ የበሬ መንጋዎቻችን የሚሰማሩበት አገር ነች። ፔሩ ብሯን ካሊፎርኒያ ወርቁን ይልኩልናል። ሺናውያን ሻያቸውን የሚተክሉት ለኛ ነው። የሰሜን ህንድ አገሮች በባሕር ጠረፎቻችን በኩል ቡናን ስኳርን ቅመማ ቅመምን ይልኩልናል። ፈረንሳይና እስፓኝ የወይን ፍሬያቸውን ይልኩልናል። በሜኒቴራኒ የሚገኘው ክፍለ ሀገር በያይነቱ ፍሬ ይተክልልናል። ጥጥ ከተባበሩት የሚረካ አገሮች ይመጣልናል»።

ስታንሌ ይህን ቃል የጻፈው ከመቶ ዓመታት በፊት ነው። በዚያ ዘመን የሚበልጠው የፋብሪካ ጥበብና ፋብሪካን የሚያንቀሳቅሰው የድንጋይ ከሰል (houille) የሚገኘው በእንግሊዝ እጅ ስለ ነበረ ከፋብሪካዊ የሚወጣውን ሸቀጥ ለመላው ዓለም እየላከች በመላው ዓለም ላይ ያለውን ሀብት በርካሽ ዋጋ ገዝታ ትጠቀምበት ነበር። ነገር ግን ከዚያ ወዲህ ስንት ነገር ተለወጠ።

ያ ፡ ሁሉ ፡ ቀርቶ ፡ ዛሬ ፡ በዓለም ፡ ላይ ፡ የተፈጠረው ፡ ፈጽሞ ፡ አዲስ ፡
 ሁኔታ ፡ ነው ። እንዲያውም ፡ እነ ፡ አሜሪካ ፤ እነ ፡ መስኮብ ፤ እነ ፡ ካናዳ ፤ ይቅ
 ፋና ፡ ዛሬ ፡ ሌሎችም ፡ ሕዝቦች ፡ እጁ ፡ ብለው ፡ የሚታሉ ፡ አይደሉም ።
 ሁሉም ፡ ካገራቸው ፡ ሀብት ፡ ጋራ ፡ የተያያዘ ፡ የሆነውን ፡ ፋብሪካ ፡ እየተ
 ከሉ ፡ ማንኛውንም ፡ ነገር ፡ ራሳቸው ፡ ሠርተው ፡ ይሸጣሉ ፡ እንጂ ፡ ያገራ
 ቸውን ፡ ሀብት ፡ ለባዕድ ፡ ፋብሪካ ፡ እንዲያገለግል ፡ አያደርጉም ። ብዙም
 ቸም ፡ ይህንን ፡ ሳያደርጉ ፡ ቢቀሩ ፡ ፋብሪካ ፡ ለመግዛት ፡ የገንዘብ ፡ ዐቅም ፡
 እያነሳቸው ፡ ነው ፡ እንጂ ፡ ነገሩ ፡ ሳይገባቸው ፡ ቀርቶ ፡ አይደለም ። ማ
 ንኛውም ፡ ሰው ፡ ነገሩ ፡ ከገባው ፡ በኋላ ፡ አይታለልም ። አንድ ፡ ሊቅ ፡
 ሲናገር ፡ ሰውን ፡ አታስብ ፡ ብሎ ፡ መከልከል ፡ አይቻልም ፡ ብሏል ።

ኤመርሰን ፡ (Emerson) ሲናገር ፡ (Nous savons qu'une pensée est
 la mère de chaque action.) ይላል ፤ ትርጉሙም ፡ «እያንዳንዱ ፡ አሳብ ፡
 ለያንዳንዱ ፡ ሥራ ፡ እናቱ ፡ መሆኑን ፡ እናውቃለን» ። ማለት ፡ ነው ።
 ይህም ፡ አሳብና ፡ ሥራ ፡ የማይለያዩ ፡ መሆናቸውን ፡ ይገልጻልናል ። በዚህ ፡
 አኳኋን ፡ ታላላቅ ፡ አሳብ ፡ አስበው ፡ ታላላቅ ፡ ሥራ ፡ ለመሥራት ፡ የሚች
 ሉ ፡ ሕያውነት ፡ በተፈጥሮ ፡ ጠባያቸው ፡ ውስጥ ፡ ተሸፍኖ ፡ የሚኖር ፡ ሕ
 ዝቦች ፡ ናቸው ። በያንዳንዱ ፡ ደራሲ ፤ በያንዳንዱ ፡ ፈላስፋና ፡ በያንዳንዱ ፡
 የሳይንስ ፡ ሊቅ ፡ አሳብ ፡ ውስጥ ፡ የተረገዘው ፡ ዕውቀት ፡ እንዲገለጥ ፡ ለማ
 ድረግ ፡ ቀስቃሽ ፡ (አዋላጅ) ፡ እንደሚፈልግ ፡ ሁሉ ፡ ይህንንም ፡ በያንዳንዱ ፡
 ሕዝብ ፡ ዘንድ ፡ የሚገኘውን ፡ የሕያውነት ፡ ባሕርይ ፡ ነቅንቀው ፤ ቀስ
 ቅሰው ፡ እንዲፈነዳ ፡ እንዲነሣ ፡ ለማድረግ ፡ የሚችሉ ፡ ጦርነት ፤ ትም
 ህርት ፤ ሃይማኖት ፤ ንግድ ፡ ውድድር ፡ መሆናቸው ፡ ታውቋል ። ኒችና ፡
 ቶይንቢ ፡ ሕዝቦችን ፡ ከእንቅልፋቸው ፡ የሚቀስቅሳቸው ፡ ጦርነት ፡ መ
 ሆኑን ፡ ያረጋግጣሉ ። ሄጌልና ፡ ኒች ፡ ጦርነት ፡ ለሕዝቦች ፡ አስፈላጊ ፡
 መሆኑን ፡ ይደግፋሉ ። ዕውቀታቸውን ፡ መልካም ፡ ጠባያቸውን ፡ ሙያቸ
 ውን ፤ ሥነ ፡ ጥበባቸውን ፤ እንዲለማ ፡ አዲስ ፡ ስልት ፡ እንዲያገኝና ፡ ወደ ፡
 ፊት ፡ እንዲራመድ ፡ ለማድረግ ፡ የሚችል ፡ ጦርነት ፡ ነው ። ቅኔን ፡ ከት
 ልቅ ፡ ደረጃ ፡ ላይ ፡ እንዲደርስ ፡ የሚያደርገው ፡ ጦርነት ፡ ነው ። ለም
 ሳሌ ፤ የሆሜር ፡ ቅኔና ፡ የግሪክ ፡ ቴአትሮች ፡ የተወለዱት ፡ ከጦርነት ፡
 ስሜት ፡ በመሆኑ ፡ አብነት ፡ ሊሆኑ ፡ ይችላሉ ። እኛም ፡ ባገራችን ፡ የሰ
 ንን ፤ የሽለላና ፡ የቀረርቱ ፡ ዜማና ፡ ግጥም ፡ በቀሩት ፡ ግጥሞቻችንና ፡
 የዜማ ፡ ስልቶቻችን ፡ መካከል ፡ ይዘው ፡ የሚገኙትን ፡ ደረጃ ፡ ብናመዛ
 ዝነው ፡ የጦርነት ፡ ስሜት ፡ እሳትነት ፡ ያለው ፡ ትልቅ ፡ የቅኔ ፡ ምንጭ ፡
 መሆኑን ፡ ከኒች ፡ ጋራ ፡ እንስማማበታለን ።

እንሆ ፡ የኒች ፡ አሳብ ፡ ይህ ፡ ነው ። ይህ ፡ አሳብ ፡ በከፊል ፡ እውነት ፡
 ሆኖ ፡ ሲገኝ ፡ በሌላ ፡ በኩል ፡ ደግሞ ፡ የሥልጣኔ ፡ ጠንቅ ፡ ጦርነት ፡ መሆኑ ፡
 አይካድም ። ትሮያና ፡ ካርታጎ ፡ የጠፉት ፡ በጦርነት ፡ መሆኑን ፡ ማሰብ ፡
 ይገባል ። ሕያውነት ፡ ያላቸው ፡ ሕዝቦችና ፡ ሕያውነት ፡ የሌላቸው ፡
 ሕዝቦች ፡ ይገኛሉ ፡ የሚሉ ፡ ሊቃውንት ፡ ደግሞ ፡ አሉ ። በእነሱ ፡ አስተ
 ያየት ፡ የሆነ ፡ እንደ ፡ ሆነ ፡ ታላላቅ ፡ ሥራ ፡ ለመሥራት ፡ በተፈጥሮ ፡ የታ
 ደሉ ፡ ሆኖ ፡ መገኘት ፡ ያስፈልጋል ። ነገር ፡ ግን ፡ ሄሮዶስ ፡ የተባለው ፡
 የታሪክ ፡ ፍልስፍና ፡ ሊቅ ፡ ያቀረበውን ፡ አሳብ ፡ የተመለከትን ፡ እንደ
 ሆነ ፡ ደግሞ ፡ ታላላቅ ፡ ሥራ ፡ የሠሩ ፡ ሕዝቦች ፡ ዳግመኛ ፡ ተመልሰው ፡
 በጥበብ ፡ ረገድ ፡ የጥንት ፡ ደረጃቸውን ፡ ለማግኘት ፡ አይችሉም ። የጽ
 ዋው ፡ ተራ ፡ ቀድሞ ፡ ላልደረሳቸው ፡ ሕዝቦች ፡ ሊተላለፍ ፡ ያስፈልጋል ።
 ይህ ፡ እንዳይባል ፡ ደግሞ ፡ ለምሳሌ ፡ ሮማውያን ፡ ከግሪኮች ፡ ቀጥለው ፡
 በሥልጣኔ ፡ ከፍ ፡ ብለው ፡ ከታዩ ፡ በኋላ ፡ ወደቁ ። ቄይተው ፡ ደግሞ ፡
 ካንድ ፡ ሺ ፡ ዓመታት ፡ በኋላ ፡ ሁለተኛ ፡ ልደት ፡ (Renaissance) ተብሎ ፡
 በሚጠራው ፡ ዘመን ፡ ሥልጣኔ ፡ ታድሳ ፡ የለመለመችው ፡ በኢጣልያ ፡
 አገር ፡ ሆኖ ፡ ተገኝቷል ። አሁን ፡ እንግዲህ ፡ ወደ ፡ ዋናው ፡ ጉዳያችን ፡
 ተመልሰን ፡ የጀመርነውን ፡ ጥናት ፡ እንቀጥላለን ።

ባሁኑ ፡ ሰዓት ፡ የሠለጠኑትና ፡ ያልሠለጠኑት ፡ ሕዝቦች ፡ ማለት ፡ ሁለ
 ቱም ፡ ወገኖች ፡ በችግር ፡ ላይ ፡ ናቸው ። የሠለጠኑት ፡ ሕዝቦች ፡ ከኢንዱስትሪያ
 ቻቸው ፡ የሚገኘውን ፡ ሀብት ፡ ያልሠለጠኑት ፡ ሕዝቦች ፡ ካላነሡላቸው ፡ ኢን
 ዱስትሪያቸውን ፡ እየቀነሱ ፡ መሄድ ፡ ግድ ፡ ይሆንባቸዋል ። ይህም ፡ ሠራተ
 ቾቻቸውን ፡ ማሰናበትንና ፡ ሥራውን ፡ በጠባቡ ፡ መያዝን ፡ ያስከትልባቸ
 ዋል ። ሕዝቡም ፡ ሥራ ፡ ሲያጣ ፡ ሁከት ፡ ያመጣል ። ለምሳሌ ፡ ህንድና ፡
 ግብጽ ፡ የጥጥ ፡ ፋብሪካቸውን ፡ ሲያስፋፉ ፡ እንደኛ ፡ ካውሮፓ ፡ የሚመ
 ጣውን ፡ በጥጥ ፡ የተሠራ ፡ ሸቀጥ ፡ አይገዙም ። ሁለተኛ ፡ ባገራቸው ፡ የሚ
 በቅለውን ፡ ጥጥ ፡ ላውሮፓ ፡ በመሸጥ ፡ ፈንታ ፡ ራሳቸው ፡ ሠርተው ፡
 ሸቀጡን ፡ ይሸጣሉ ። በዚህ ፡ አኳኋን ፡ እነሱ ፡ በሁለት ፡ በኩል ፡ ሲጠ
 ቀሙ ፡ አውሮፓውያን ፡ ደግሞ ፡ በሁለት ፡ በኩል ፡ ይጉዳሉ ። በሌላ ፡ በኩ
 ል ፡ ደግሞ ፡ ወደ ፡ ኋላ ፡ የቀሩት ፡ አገሮች ፡ በሳይንስና ፡ በቴክኒክ ፡ በኩል ፡
 የሚያደርጉት ፡ እርምጃ ፡ በጣም ፡ ዳተኛ ፡ ስለ ፡ ሆነ ፡ የሠለጠኑት ፡ ሕዝ
 ቦች ፡ በካፒታልና ፡ በኤክስፔርቶች ፡ እንዲረዷቸው ፡ ያስፈልጋል ። ይህ ፡
 ካልሆነ ፡ በእርሻ ፤ በከብት ፡ ርቢ ፤ በማዕድንና ፡ በንግድ ፡ ያገራቸውን ፡
 ሀብት ፡ ከሥራ ፡ ላይ ፡ ሊያውሉት ፡ አይችሉም ። ይህ ፡ ካልሆነ ፡ ገንዘብ ፡
 አግኝተው ፡ ከሠለጠኑት ፡ አገሮች ፡ የሚፈልጉትን ፡ የቴክኒክና ፡ የሳይንስ ፡
 መሣሪያ ፡ ለመግዛትና ፡ እርምጃቸውን ፡ ለማፋጠን ፡ አይችሉም ። ስለዚህ ፡ መ

ረዳዳት፣ የሚያገለግለው፣ ላንዱ፣ ወገን፣ ብቻ፣ ሳይሆን፣ ለጋራ፣ ጥቅም፣ ሆኖ፣ ይገኛል። በእስያ፣ በኩል፣ የሺና፣ ከእንቅልፋ፣ መንቃት፣ ከጃፓን፣ ጋራ፣ ሲጪመር፣ ለወደ፣ ፊቱ፣ ነጮች፣ በዚያ፣ በኩል፣ ምንም፣ ጥቅም፣ እንዳያገኙ፣ በሩን፣ ዘግቶባቸዋል። ስለዚህ፣ ለጋራ፣ ጥቅም፣ የሚደረገው፣ መረዳዳት፣ ቢሆንም፣ ባይሆንም፣ ሊፈጸም፣ የሚችለው፣ ባውጭ፣ ባከፍሪቃ፣ መካከል፣ ብቻ፣ ሆኖ፣ ተገኝቷል። ነገር፣ ግን፣ በነጮች፣ ዘንድ፣ ስለ፣ ጥቅር፣ ሕዝቦች፣ የማይድን፣ ንቀት፣ ስላለ፣ ከልብ፣ የሆነ፣ ርዳታ፣ ሊያደርጉላቸው፣ ምን፣ ጊዜም፣ ቢሆን፣ አይፈልጉም። ስለዚህ፣ ያፍሪቃ፣ ሕዝቦች፣ በራሳቸው፣ ጎይል፣ ብቻ፣ ተጣጥረው፣ መነሣት፣ ወይም፣ ነጮች፣ እንዲረዷቸው፣ በጎ፣ ፈቃድ፣ እስቲያገኙ፣ ድረስ፣ መጠበቅ፣ ግድ፣ ይሆንባቸዋል። ይህ፣ ጉዳይ፣ በየትኛው፣ መንገድ፣ እንደሚፈጸም፣ ሊነግረን፣ የሚችል፣ መጭው፣ ዘመን፣ ብቻ፣ ነው። ጃፓን፣ የፈጸመችውን፣ አስደናቂ፣ የሆነ፣ መነሣት፣ ከአፍሪቃ፣ አገሮች፣ አንዲቱ፣ አገር፣ ብትፈጽመው፣ ይህ፣ ጉዳይ፣ ዐውቆ፣ ይፈታ፣ ነበር። ነገር፣ ግን፣ የአፍሪቃ፣ ሕዝቦች፣ ሕያውነት፣ ያለው፣ መንቀሳቀስ፣ ገና፣ ያላሳዩ፣ በመሆናቸው፣ ነጮች፣ ደግሞ፣ እነሱ፣ ጌቶች፣ ያፍሪቃ፣ ሕዝቦች፣ ግን፣ ባሮች፣ ሆነው፣ እንዲኖሩ፣ ለማድረግ፣ የምንችልበት፣ የቀድሞ፣ ዘመን፣ ተመልሶ፣ እንዲመጣ፣ የሚያደርግ፣ አንድ፣ ነገር፣ በዓለም፣ ላይ፣ ይወለዳል። በማለት፣ የተሸፈነ፣ ምኞት፣ ስላላቸው፣ ጉዳዩ፣ በዚህ፣ ላይ፣ የቆመ፣ ሆኖ፣ ይታያል። በተባበሩት፣ መንግሥታት፣ የቴክኒክ፣ እርዳታ፣ በኩል፣ የሠለጠኑት፣ ሕዝቦች፣ ላፍሪቃ፣ ሕዝቦች፣ የሚያደርጉት፣ ርዳታ፣ ጠባብ፣ ሆኖ፣ የሚታየው፣ በዚህ፣ ምክንያት፣ ነው። አንድ፣ ሕዝብ፣ በውነት፣ ራሱን፣ እንዲችል፣ ለማድረግ፣ ሲፈለግ፣ አስፈላጊ፣ ሆነው፣ የሚገኙት፣ ርዳታዎች፣ የምድር፣ ባቡር፣ በያውራጃው፣ መዘርጋት፣ የውሃ፣ ግድብ፣ መሥራት፣ ጥጥ፣ ቡና፣ እኽል፣ በዘመናዊ፣ መሣሪያና፣ ዘዴ፣ በሰፊው፣ መትከል፣ መዝራት፣ ለሕዝቡ፣ ቴክኒካዊን፣ የእጅ፣ ሥራ፣ የሚያስተምሩ፣ ቊጥራቸው፣ በቂ፣ የሆነ፣ በብዙ፣ ሺሕ፣ የሚቂጠሩ፣ ወጣቶች፣ ማስተማር፣ ናቸው። ይህን፣ የመሰለ፣ ርዳታ፣ ብዙ፣ ፍሬ፣ ሰጥቶ፣ ለረጅሙም፣ ሆነ፣ ለተረጋጁው፣ ይጠቅማል።

አሜሪካ፣ ለሌሎች፣ አገሮች፣ ስለምታደርገው፣ ርዳታ፣ ጋብሪል፣ ቬራልዲ፣ (Gabriel Veraldi) በጻፈው፣ መጽሐፍ፣ የተናገረው፣ የክሪቲክ፣ ቃል፣ ቀጥሎ፣ ያለው፣ ነው።

«አሜሪካኖች፣ ባ፲፱፻፵፭፣ ዓ.ም፣ በታሪክ፣ ታይቶ፣ ያልታወቀ፣ ከፍ፣ ያለ፣ ግምት፣ በመላው፣ ዓለም፣ ያፈሩ፣ ሆነው፣ ሳለ፣ ስለ፣ ኤኮኖሚ፣ ያላቸው፣ አሳብ፣ ብሩህ፣ ባለመሆኑ፣ በሄዱበት፣ ቦታ፣ ሁሉ፣ ሥራ

ቸው፣ የተበላሸ፣ ሆኖ፣ ተገኝቷል። ሲሠራበት፣ የኖረ፣ አሁን፣ ግን፣ ጊዜ፣ የሻረው፣ አሳብ፣ (ኤዴዎሎጂ)፣ በመከተላቸው፣ ከስሕተት፣ ላይ፣ ወደቁ።

የተባበሩት፣ የአሜሪካ፣ መንግሥታት፣ በፊሊፒን፣ አገር፣ በሠሩት፣ ሥራ፣ ረዥም፣ የሆነ፣ ትምህርት፣ (ኤክስፔሪያንስ)፣ ገጥሞቸዋል። እንደልማዳቸው፣ ሁሉ፣ ከቴክኒክ፣ የተገኘውን፣ ንዋይ፣ ቸሮታ፣ አድርገው፣ ለመንገድ፣ ለጤና፣ ጥበቃና፣ ይህንም፣ ለመሰለው፣ ርዳታቸውን፣ ሰጡ። ይሁን፣ እንጂ፣ የኑሮ፣ ደረጃ፣ አኳኋን፣ ተቀንሶ፣ ያገሩ፣ ገቢ፣ ገንዘብ፣ እየጉደለ፣ ሄደ። የፊሊፒን፣ ሕዝብ፣ ሰባ፣ በመቶው፣ (70%) የሚኖረው፣ በእርሻ፣ ስለሆነ፣ እርሻም፣ የመንግሥቱን፣ ገቢ፣ አምሳ፣ በመቶ፣ (50%) የሚችል፣ ሆኖ፣ ሳለ፣ ከርዳታው፣ ገንዘብ፣ የደረሰው፣ ኻያ፣ አምስት፣ በመቶ፣ (25%) ብቻ፣ ነው። በሌላ፣ በኩል፣ ደግሞ፣ ከባንክ፣ የሚገኘው፣ ትርፍ፣ ኻያ፣ አምስት፣ በመቶ፣ (25%) ሲሆን፣ ሰማንያ፣ በመቶ፣ (80%) የሚሆነው፣ ቀረጥ፣ የወደቀው፣ ለኑሮ፣ አስፈላጊ፣ በሆኑት፣ ሸቀጦች፣ ላይ፣ ነው። የቤል፣ ሪፖርት፣ (Bel report) ተብሎ፣ የሚጠራው፣ ሰነድ፣ እንደ፣ ገለጠው፣ ሁሉ፣ ከተባበሩት፣ ያሜሪካ፣ መንግሥታት፣ የተገኘው፣ ርዳታ፣ አብዛኛው፣ ያለቀው፣ ከውጭ፣ አገር፣ ለመጣ፣ ልዩ፣ ልዩ፣ የጌጥ፣ ዕቃ፣ ለመኖሪያ፣ ለሚሆን፣ ሕንፃና፣ ለፈናንስ፣ ሥራ፣ ማከናወኛ፣ በመሆኑ፣ ነው። አገሩ፣ የሚያፈራው፣ ሀብት፣ እየጨመረ፣ እንዲሄድ፣ ለማድረግ፣ የተደረገ፣ ነገር፣ የለም። ከመንግሥቱ፣ ባጀት፣ ሩብ፣ የሚሆነው፣ የወጣው፣ ለጦር፣ ሰራዊትና፣ ለፖሊስ፣ ነው። ፈረንሳይ፣ ከፊሊፒን፣ የተለየች፣ አገር፣ ናት። ይሁን፣ እንጂ፣ ያሜሪካ፣ አስተያየት፣ ይህንኑ፣ የመሰለ፣ ነገር፣ እንዲደርስባት፣ አድርጓል።»

ባልሠለጠኑት፣ ሕዝቦች፣ ዘንድ፣ ደግሞ፣ እንደ፣ ትልቅ፣ ጉድለት፣ ሆኖ፣ የሚቆጠርባቸው፣ አንዱም፣ ዋና፣ ነገር፣ የገንዘብን፣ አያያዝ፣ አለማወቃቸው፣ ነው። በእጃቸው፣ ያለው፣ ገንዘብ፣ ጥቂት፣ ሆኖ፣ ከፈታቸው፣ የተደቀነው፣ ሥራ፣ ግን፣ አያሌ፣ ነው። ማንኛውም፣ ሥራ፣ ያለገንዘብ፣ የማይከናወን፣ መሆኑ፣ ሲታወቅ፣ ገንዘባቸውን፣ በቀጣባይ፣ በጥንቃቄ፣ ጠብቀው፣ በመያዝ፣ ፈንታ፣ ያለአገባብ፣ ያባክኑታል። ይሻሙታል። ይዘርፉታል። ስለዚህ፣ ሥራው፣ እየሞተ፣ የሥልጣኔያቸውም፣ እርምጃ፣ ወደ፣ ኋላው፣ እየተጉተተ፣ ይሄዳል። ይኸውም፣ አሜሪካኖች፣ በሺና፣ በፊሊፒንና፣ በኢንዶኔዚያ፣ የሰጡትን፣ የገንዘብ፣ ርዳታ፣ ምክንያት፣ በማድረግ፣ ከዚህ፣ ቀደም፣ በሰፊው፣ ገልጠው፣ ጽፈውታል። ሀብታሞች፣ አገሮች፣ በማንኛውም፣ አኳኋን፣ ገንዘብ፣ ቢያባክኑ፣ የተረፋቸው፣ ሀብታሞች፣ በመሆናቸው፣ አይነወርባቸውም። ድኾች፣ ለሆኑ፣

አገሮች ፡ ግን ፡ ገንዘብን ፡ ማባከን ፡ እንደ ፡ ወንጀል ፡ ሆኖ ፡ ይቈጠርባቸዋል ። ይህ ፡ ደግሞ ፡ አሜሪካኖች ፡ በበኩላቸው ፡ በሚገባ ፡ የሚመረሩበት ፡ ነገር ፡ ነው ።

በዓለም ፡ ሕዝቦች ፡ መካከል ፡ ያለው ፡ የቀለም ፡ ጉዳይ ፡ ምን ፡ ያኽል ፡ ከባድ ፡ መሆኑን ፡ ለመረዳት ፡ በአሜሪካ ፡ አገር ፡ በደቡብ ፡ አፍሪቃ ፡ በኮንጎ ፡ ቤልጅጅ ፡ በቀሩትም ፡ በነጮች ፡ እጅ ፡ በሚገዙት ፡ ያፍሪቃ ፡ አገሮች ፡ ውስጥ ፡ በነጮችና ፡ በጥቅሮች ፡ ዘንድ ፡ ያለውን ፡ ሁኔታ ፡ ማስተዋል ፡ ያስፈልጋል ። ይልቁንም ፡ በአሜሪካና ፡ በደቡብ ፡ አፍሪቃ ፡ ያለው ፡ በጥቅሮች ፡ ላይ ፡ የወደቀ ፡ ጭቁና ፡ በምን ፡ ሁኔታ ፡ እንደሚፈጸም ፡ ለማየት ፡ መላው ፡ ዓለም ፡ በመናፈቅ ፡ የሚጠባበቀው ፡ ነገር ፡ ነው ። ምናልባት ፡ በእነዚህ ፡ በሁለቱ ፡ አገሮች ፡ ያለው ፡ ጉዳይ ፡ የሚያገኘው ፡ ፍጻሜ ፡ ወደ ፡ ፊት ፡ በጠቅላላው ፡ ስለ ፡ ጥቅሮች ፡ ሕዝቦች ፡ ጉዳይ ፡ ከሚወለደው ፡ ሁኔታ ፡ ጋራ ፡ የተያያዘ ፡ ሆኖ ፡ ሳይገኝ ፡ የሚቀር ፡ አይመስልም ።

ያውሮፓ ፡ መንግሥታት ፡ አሁን ፡ የሚደክሙበት ፡ አንድ ፡ መንግሥት ፡ የመሆንን ፡ አሳብ ፡ ከፍጻሜ ፡ የማድረሱ ፡ ሥራ ፡ ቢቀናላቸው ፡ በሳብረታቸው ፡ ከተባበሩት ፡ የሚሪካ ፡ መንግሥታትና ፡ ከመስኮብ ፡ ጋራ ፡ ሊወዳደር ፡ የሚችል ፡ ጉልበት ፡ ለመፍጠር ፡ ይችላሉ ። ከዚህ ፡ ዐላማ ፡ የደረሱ ፡ እንደ ፡ ሆነ ፡ ፈረንሳይ ፡ ጀርመን ፡ ኢጣልያና ፡ ሌሎችም ፡ ተጨምረው ፡ በአፍሪቃ ፡ ላይ ፡ ወደ ፡ አንድ ፡ ግብ ፡ የተሰነዘረ ፡ ፖሊቲካ ፡ ለማድረግ ፡ የሚመኙና ፡ የሚችሉ ፡ መሆናቸውን ፡ እነሱ ፡ ራሳቸው ፡ በየጊዜው ፡ በግልጽ ፡ ተናግረዋል ። ይህ ፡ የእነሱ ፡ ዐቅድ ፡ ምንም ፡ እንኳ ፡ ውሳኔው ፡ በትክክል ፡ የታወቀ ፡ ባይሆን ፡ ላፍሪቃውያን ፡ የሚያሠጋ ፡ መሆኑ ፡ አይጠረጠርም ።

በዘመናችን ፡ ያለቺውን ፡ ይህቺን ፡ ሥልጣኔ ፡ መላው ፡ ዓለም ፡ እንዲወርሳት ፡ ለማድረግ ፡ አስባ ፡ አውሮፓ ፡ የተነሣች ፡ በመሆኗ ፡ ትልቅ ፡ አላፊነት ፡ ተሸክማለች ። ይህም ፡ የሚያስከትለው ፡ ነገር ፡ ምን ፡ እንደ ፡ ሆነ ፡ በትክክል ፡ ልታውቀው ፡ አልቻለችም ። በመሬት ፡ ላይ ፡ የሚኖሩ ፡ ሕዝቦች ፡ ሁሉ ፡ የሷን ፡ ትምህርትና ፡ አስተዳደግ ፡ የሷን ፡ የኤኩኖሚ ፡ አመራር ፡ የሷን ፡ ሲያንስ ፡ የሷን ፡ ታሪክ ፡ የሷን ፡ የፓርላማ ፡ ሥርዐት ፡ የሷን ፡ ሊቴራቱር ፡ (ድርሰት) ፡ የሷን ፡ ፍልስፍና ፡ በጠቅላላው ፡ የሷ ፡ የሆነውን ፡ ነገር ፡ ክፉውንም ፡ ደጉንም ፡ ሳትመርጥና ፡ ሳትለይ ፡ ያላትን ፡ ሁሉ ፡ በጠቅላላው ፡ ለዓለም ፡ ለማውረስ ፡ አስባ ፡ የተነሣች ፡ ናት ። ከሚኒስትሩ ፡ ለመስኮብ ፡ የሰጠችት ፡ እሷ ፡ ናት ፡ አሁን ፡ ደግሞ ፡ መልሳ ፡ በዚሁ ፡ ትመረርበታለች ። ይሁን ፡ እንጂ ፡ እሷ ፡ ያፈራችው ፡

ነገር ፡ ሁሉ ፡ በመሬት ፡ ላይ ፡ ላሉ ፡ ሕዝቦች ፡ ሁሉ ፡ የሚጠቅም ፡ ነው ፡ ለማለት ፡ የሚችል ፡ አይደለም ። ነገር ፡ ግን ፡ በግድ ፡ እንዲቀበሉት ፡ በመድፍና ፡ በሰምብ ፡ እየደበደበች ፡ አስገድዳቸዋለች ። በኋላም ፡ እንደዚህ ፡ አድርጋ ፡ እያስገደደች ፡ የሰጠችው ፡ ሥልጣኔ ፡ በሌሎቹ ፡ ሕዝቦች ፡ ዘንድ ፡ ጉጂ ፡ የሆነ ፡ ነገር ፡ ማስከተሉን ፡ ስትረዳው ፡ አላፈዎች ፡ ታደርጋቸዋለች ። አውሮፓዊም ፡ ሆነ ፡ ቀይ ፡ ቆዳ ፡ አሜሪካዊም ፡ ሆነ ፡ ሌላ ፡ ማንኛውም ፡ የዘር ፡ ልዩነት ፡ ሳይኖር ፡ ሰው ፡ ሲባል ፡ ሁሉም ፡ በሥነ ፡ ፍጥረቱ ፡ የሥልጣኔ ፡ ተቃዋሚ ፡ ነው ። እያንዳንዱ ፡ ሕዝብ ፡ ከሥር ፡ መሠረቱ ፡ ያልሠለጠነ ፡ ነበር ። ሥልጣኔ ፡ በሥነ ፡ ፍጥረቷ ፡ ከሰው ፡ ባሕርይ ፡ ጋራ ፡ የማትስማማ ፡ ናት ። በልክ ፡ እየተመጠነች ፡ ካልተሰጠች ፡ በቀር ፡ ከሞት ፡ ልታደርስ ፡ ትችላለች ። ሮፓውያን ፡ ከዚህ ፡ አሁን ፡ ከሚገኙበት ፡ የሥልጣኔ ፡ ደረጃ ፡ ላይ ፡ የደረሱት ፡ ብዙ ፡ መቶ ፡ ዓመታት ፡ በፈጀባቸው ፡ መሻሻልና ፡ ሁከትም ፡ በሞላበት ፡ መንገድ ፡ ካለፉ ፡ በኋላ ፡ ነው ። የምዕራብ ፡ ክፍለ ፡ ሀገር ፡ የተባለው ፡ ያቋቋማቸው ፡ የሥልጣኔ ፡ ሥራቶችና ፡ ሕግጋቶች ፡ ሁሉ ፡ ጥሩ ፡ ናቸው ፡ ብሎ ፡ ለማለት ፡ ፈጽሞ ፡ የማይቻል ፡ ነው ። ጉቢኖ ፡ እንኳ ፡ በዚህ ፡ ጉዳይ ፡ ላይ ፡ ባደረገው ፡ ጥልቅ ፡ በሆነ ፡ ጥናት ፡ ሲናገር ፡ በፖለቲካ ፡ ረገድ ፡ ኢትዮጵያ ፡ ካውሮፓ ፡ በጣም ፡ የተሻለች ፡ መሆኗን ፡ ተናግሯል ። አሁንስ ፡ ቢሆን ፡ አውሮፓ ፡ በዚህ ፡ ረገድ ፡ የምታስተምረን ፡ ነገር ፡ ምንድነው? የሬቦሊሲዮንን ፡ አሳቦችና ፡ ከሶሬልና ፡ ከማርክስ ፡ የተገኙትን ፡ የውስጥ ፡ ብጥብጥና ፡ የግፍ ፡ ሥራን ፡ አይደለምን? በዚህ ፡ ረገድ ፡ አውሮፓ ፡ ያመጣችውን ፡ ጉዳት ፡ የሞላበትን ፡ በሰው ፡ ዘር ፡ ላይ ፡ ከባድ ፡ ነገር ፡ ሆኖ ፡ የሚታየውን ፡ ሁኔታ ፡ በድሌር ፡ የተባለው ፡ ባለቅኔ ፡ የተናገራቸው ፡ ቃሎች ፡ ደኅና ፡ አድርገው ፡ ገልጠውልናል ። ቃሎቹም ፡ የሚከተሉት ፡ ናቸው ፡

ደስታንና ፡ ጥፋትን ፡ እንዳገኘሽ ፡ ትዘሪያለሽ ።

ሁሉን ፡ የምታስተዳድሪ ፡ ሆነሽ ፡ ሳለሽ ፡ በምንም ፡ ነገር ፡ አትጠየቂም ።

Tu sèmes au hasard la joie et les désastres
Et tu gouvernes tout et ne réponds de rien.